

## XI. നടപടികൾ നിർത്തിവയ്ക്കാനുള്ള ഉപക്ഷേപത്തിന്മേലുള്ള ചർച്ച

താമരശ്ശേരിയിലെ പത്താം ക്ലാസ് വിദ്യാർത്ഥി ഷഹബാസിന്റെ  
കൊലപാതകം

ശ്രീ. രമേശ് ചെന്നിത്തല: സർ, "സഭാ നടപടികൾ ഇപ്പോൾ നിർത്തിവയ്ക്കുന്നു" എന്ന ഉപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, ഞാൻ ഉപക്ഷേപത്തെ പിന്താങ്ങുന്നു.

മി. സ്പീക്കർ: വളരെ കാലിക പ്രസക്തമായൊരു വിഷയമാണ് ഇന്ന് ഉപക്ഷേപമായി സർക്കാർ ചർച്ച ചെയ്യുന്നത്. വളരെ ഹെൽത്തി ഡിസ്കഷൻ ആയിരിക്കും ഇതുസംബന്ധിക്കുന്ന ചർച്ചയിൽ ഇവിടെ ഉയർന്നു വരികയെന്നാണ് ചെയർ പ്രതീക്ഷിക്കുന്നത്. ഒരു കാര്യം കൂടി ചെയർ മെമ്പർമാരോട് റിക്വസ്റ്റ് ചെയ്യുന്നത് സമയക്രമ പാലിക്കാൻ തയ്യാറാകണമെന്നാണ്. കാരണം ഉപക്ഷേപത്തിനുശേഷം രണ്ട് ബില്ലുകൾ സഭ പാസ്സാക്കേണ്ടതുണ്ട്. അതോടൊപ്പം റംസാൻ നൊയമ്പ് നടക്കുകയാണെന്ന് നിങ്ങൾക്കറിയാം. ഈയൊരു പശ്ചാത്തലത്തിൽ ചെയ്യുമായി സഹകരിക്കാൻ മുഴുവൻ അംഗങ്ങളും തയ്യാറാകണമെന്ന് റിക്വസ്റ്റ് ചെയ്യുകയാണ്.

ശ്രീ. രമേശ് ചെന്നിത്തല: സർ, ഷഹബാസിനെ കൊല്ലമെന്ന് പറഞ്ഞാൽ

കൊല്ലം, അവന്റെ കണ്ണൊന്ന് പോയി നോക്ക്, കണ്ണൊന്നുമില്ല എന്ന്

ഇൻസ്റ്റിഗ്രാം ഗ്രൂപ്പിൽ വന്ന ശബ്ദ സന്ദേശമാണിത്. കൂട്ടത്തല്ലിൽ മരിച്ചാൽ ഒരു

വിഷയവുമില്ല, പോലീസ് കേസെടുക്കില്ല, കേസുണ്ടാവില്ല, കേസ് തള്ളിപ്പോകും,

കൂട്ടമായി മർദ്ദിച്ച് കൊന്നാൽ കേസുണ്ടാവില്ല... പത്താംക്ലാസിൽ പഠിക്കുന്ന ഒരു

കൂട്ടം വിദ്യാർത്ഥികൾ അതേ ക്ലാസ്സിലുള്ള ഷഹബാസ് എന്ന ഒരു കുട്ടിയെ

ആസൂത്രീതമായി മർദ്ദിച്ച് കൊന്നശേഷം ഇൻസ്റ്റാഗ്രാമിലൂടെ പ്രചരിപ്പിച്ച

ശബ്ദസന്ദേശമാണ് ഞാനിവിടെ വായിച്ചത്. കേരളത്തിന്റെ മനസ്സാക്ഷിയെ

ഞെട്ടിച്ച കൂട്ടക്കൊലപാതകങ്ങളാണ് ഇപ്പോൾ സംഭവിച്ചുകൊണ്ടിരിക്കുന്നത്.

നമുക്കൊന്നും വിചാരിക്കാനോ സങ്കല്പിക്കാനോ കഴിയാത്ത നിലയിൽ

കേരളത്തിലെ കലാലയങ്ങളിലും സ്കൂളുകളിലും ലഹരിയുടെ വ്യാപനം ശക്തമായി

വന്നതിന്റെ പശ്ചാത്തലത്തിൽ അക്രമങ്ങൾ

വ്യാപകമായിക്കൊണ്ടിരിക്കുകയാണ്. വെഞ്ഞാറമൂട്ടിൽ ഒരു കുട്ടി

അഞ്ചുപേരെയാണ് കൂട്ടക്കൊല നടത്തിയത്. താമരശ്ശേരിയിൽ ലഹരിക്ക്

അടിമയായ ആഷിഖ് എന്ന വ്യക്തി ഉമ്മയെ കൊന്നശേഷം എനിക്ക് ജന്മം

നൽകിയതിനുള്ള പ്രതികാരമാണെന്ന് പറഞ്ഞു. എറണാകുളം ജില്ലയിലെ സ്കൂളിൽ മഹീർ എന്ന കുട്ടിയെ റാഗിങ് ചെയ്തതിനാൽ ആ കുട്ടി ആത്മഹത്യ ചെയ്യുകയും അതിൽ സന്തോഷിച്ച് കയ്യടിച്ചു ആഹ്ലാദിക്കുന്ന ഒരു കൂട്ടം വിദ്യാർത്ഥികളുടെ ഫോട്ടോ സോഷ്യൽ മീഡിയയിൽ പ്രചരിക്കുകയുമുണ്ടായി. മുക്കിന്റെ പാലം തകർന്ന കെ. ജെ. സാജൻ എന്ന വിദ്യാർത്ഥിയുടെ പിതാവ് ന്യൂസ് അവറിൽ പൊട്ടിക്കരഞ്ഞുകൊണ്ട് പറഞ്ഞത് ഹൃദയഭേദകമായിരുന്നു. വെള്ളരടയിൽ എം.ബി.ബി.എസ്.-ന് പഠിക്കുന്ന വിദ്യാർത്ഥിയോട് നീ പരീക്ഷയ്ക്ക് എന്തുകൊണ്ടാണ് തോറ്റതെന്ന് പിതാവ് ചോദിച്ചപ്പോൾ ആ പിതാവിനെ വെട്ടികൊന്ന സംഭവവും കേരളത്തിലാണ് നടന്നത്. ഇതിന്റെ എല്ലാം പിന്നിൽ ലഹരിയാണ്. കേരളം ലഹരി മാഫിയയുടെ നീരാളിപ്പിടിത്തത്തിലേക്ക് ആഴ്ന്നുപോകുകയാണ്. നമ്മുടെ കുഞ്ഞുങ്ങൾ അടുത്ത തലമുറയാകേണ്ടവരാണ്. അവർ ലഹരിക്ക് അടിമകളും ഇരകളുമായി മാറുന്നു. രാസലഹരിയിൽ മൂല്യബോധം നഷ്ടപ്പെടുന്ന ഇവർക്ക് ഏത് ക്രൂരത ചെയ്യുന്നതിനും മടിയില്ലെന്ന നിലയ്ക്കാണ് കാര്യങ്ങൾ പോകുന്നത്. നമ്മൾ എവിടെയാണ് ജീവിക്കുന്നത്; കേരളം ഒരു കൊളംബിയയായി മാറുകയാണോ;

ഒരു കാലത്ത് പഞ്ചാബിനെപ്പറ്റിയായിരുന്നു ഡ്രഗ്സിന്റെ കാര്യത്തിൽ ഏറ്റവും കൂടുതൽ ആളുകൾ സംസാരിച്ചുകൊണ്ടിരുന്നത്. ഇന്ന് കേരളം ലഹരിക്ക് അടിമയായിക്കൊണ്ടിരിക്കുന്നു. നമ്മുടെ സമൂഹമൊന്നാകെ ഗൗരവമായി ചിന്തിക്കേണ്ട ഒരു വിഷയമായി ഇത് മാറുകയാണ്. വിവിധ തരത്തിലുള്ള കെമിക്കലുകൾ ഉപയോഗിച്ചുകൊണ്ടുള്ള ഡ്രഗ്സ് ഇന്ന് കുട്ടികളുടെ ജീവിതത്തെ പരിപൂർണ്ണമായി തകർക്കുകയാണ്. പുകയ്ക്ക് ഇല്ലാതാകുന്ന യുവത്വത്തെയാണ് ഇന്ന് നമ്മൾ കണ്ടുകൊണ്ടിരിക്കുന്നത്. ഇത് എന്തുകൊണ്ടാണെന്നും ഇതിന്റെ കാരണമെന്താണെന്നും മനസ്സിലാക്കേണ്ട? ലഹരിക്ക് അടിമയായി ഇവർ ചെയ്യുന്ന ക്രൂരമായ കൊലപാതകങ്ങളും അക്രമങ്ങളും ഓരോ ദിവസവും വർദ്ധിച്ചുവരുന്നുവെന്നതാണ് സത്യം. കേരളത്തിലെ എല്ലാ സ്കൂളുകളിലും മലയാള മനോരമയുടെ നേതൃത്വത്തിൽ 'നല്ല പാഠം' പദ്ധതിയുടെ ഭാഗമായി കുട്ടികളെക്കൊണ്ട് പ്രതിജ്ഞ എടുപ്പിക്കുന്നു. അത് നല്ല കാര്യമാണ്. പക്ഷേ ആ പ്രതിജ്ഞകൊണ്ട് മാത്രം ഇതൊക്കെ ഇല്ലാതാക്കാൻ സാധിക്കുമോയെന്ന് നമ്മൾ ആലോചിക്കേണ്ടതുണ്ട്. കേരള സമൂഹത്തിലെ എല്ലാവരും ഒരുമിച്ച് നിന്നുകൊണ്ട് ഇന്നത്തെ ഈ വിപത്തിനെ നേരിടാൻ കഴിയണം. അതിന്

ഒന്നാമതായി ഉത്തരവാദിത്വം നിറവേറ്റേണ്ടത് ഗവൺമെന്റാണ്. Mr. Chief Minister, അങ്ങ് ഒൻപത് വർഷം കേരളത്തിലെ മുഖ്യമന്ത്രിയായിരുന്നു. ഈ ഒൻപത് വർഷത്തിനിടയിൽ ലഹരിയെ നിയന്ത്രിക്കാനോ ലഹരിക്കെതിരെ ഒരു പോരാട്ടം നടത്താനോ ഈ ഗവൺമെന്റിന് കഴിഞ്ഞിട്ടില്ലായെന്നുള്ളതാണ് സത്യം. ഒൻപത് വർഷമെന്നത് കേരള ചരിത്രത്തിൽ ഒരു ചെറിയ കാലയളവല്ല. ഇന്ന് മലയാള മനോരമ പത്രത്തിൽ 'നിയമിക്കാൻ വിമുഖത, എങ്ങനെ വിമുക്തി' എന്നൊരു വാർത്ത പ്രസിദ്ധീകരിച്ചിട്ടുണ്ട്. Mr. Chief Minister, അങ്ങ് എല്ലാ സമയവും വിമുക്തിയെക്കുറിച്ച് ഇവിടെ പറയാറുണ്ട്. ഈ വാർത്ത അങ്ങ് വായിക്കണം. കേരളത്തിലെ ജില്ലകളിൽ വിമുക്തിക്ക് കോ-ഓർഡിനേറ്റർമാരില്ല. അവർക്ക് വാഹനമോ ഉദ്യോഗസ്ഥന്മാരോ ഇല്ലാത്ത അവസ്ഥയാണ്. പഴയ ശമ്പളമായതിനാൽ അവിടെ ജോലി ചെയ്യാൻ ഡോക്ടർമാർ തയ്യാറാകുന്നില്ല. കേരളത്തിൽ വിമുക്തിയെന്നത് പരാജയപ്പെട്ട ഒരു പദ്ധതിയായി മാറിയെന്ന് പറയേണ്ടിയിരിക്കുന്നു. ഈ ഗവൺമെന്റ് വന്നശേഷം ബാറുകളുടെ സ്ഥിതിയെന്താണ്? 2016-ൽ യു.ഡി.എഫ്. അധികാരത്തിൽനിന്ന് ഇറങ്ങുമ്പോൾ 8 ഫൈവ് സ്റ്റാർ ഹോട്ടലുകളായിരുന്നു

ഉണ്ടായിരുന്നത്. ഒന്നാം പിണറായി ഗവൺമെന്റിന്റെ ഭരണകാലത്ത് അത് 705 ബാറുകളായി. രണ്ടാം പിണറായി ഗവൺമെന്റിന്റെ ഭരണകാലത്ത് അത് 836 ആയി. 125 ബാറുകളാണ് രണ്ടാം പിണറായി അധികാരത്തിൽ വന്നപ്പോൾ കൂടിയത്. പുതിയ ഒരു എക്സൈസ് നയം വരുന്നവെന്ന് പറയുന്നു. ഐ.ടി. പാർക്കുകളിൽ മദ്യം വിളമ്പാം. ഡ്രൈ ഡേ വേണ്ട, ടൂറിസ്റ്റ് സെന്ററുകളിൽ യഥേഷ്ടം മദ്യം നൽകാം. കള്ളു് ഷാപ്പുകളുടെ ദൂരപരിധി 400-ൽനിന്ന് 250 ആക്കി കുറയ്ക്കാം. ഇതൊക്കെ ആർക്കുവേണ്ടിയാണ്? ലഹരിയെ തടയുമെന്ന് പറയുന്ന നമ്മൾ ഇത് അനുവദിച്ചുകൊടുത്താൽ വരും തലമുറകൾ നമ്മളോട് ചോദിക്കില്ലേ? 606 ബാറുകളിലെ നികുതി കുടിശ്ശിക ലഭിച്ചിട്ടില്ലായെന്നാണ് ധനകാര്യ വകുപ്പുമന്ത്രി പറഞ്ഞത്. ഒരു നടപടിയും അവർക്കെതിരായി എടുത്തിട്ടില്ല. ടൂറിസം വകുപ്പ്... ഹെറിറ്റേജ് ബിൽഡിങ്ങിൽ ബാർ കൊടുക്കാമെന്നുള്ളതാണ് പുതിയ നിയമം. തമിഴ്നാട്ടിലെ പഴയ നാലുകെട്ടുകൾ പൊളിച്ച് ആളുകൾ കേരളത്തിൽ വയ്ക്കുകയാണ്. ഇവിടെ ഹെറിറ്റേജാക്കി ബാറുകൾ വാങ്ങുന്നതിനുവേണ്ടിയാണ് ശ്രമിക്കുന്നത്. അതിനിടയിലാണ് ഡിസ്റ്റിലറിയും ബ്രൂവറിയും അനുവദിക്കുന്നത്. കേരളം ലഹരി മാഫിയയുടെ

കീഴിൽ അമർന്ന് കഴിയുമ്പോഴാണ് ഇവിടെ ഇനിയും ഡിസ്റ്റിലറിയും ബൂവറിയും  
വൈനറിയും സ്ഥാപിച്ചുകൊണ്ട് കേരളത്തിൽ കൂടുതൽ മദ്യത്തിന്റെ  
അവയിലബിലിറ്റി വർദ്ധിപ്പിക്കാനുള്ള ശ്രമങ്ങൾ നടത്തുന്നത്. ഇത്  
ആർക്കുവേണ്ടിയാണ്? ലഹരിയിൽനിന്ന് കേരളത്തെ മോചിപ്പിക്കാൻ വേണ്ടി  
നടത്തുന്ന നമ്മുടെ കൂട്ടായ പരിശ്രമത്തെ തകർക്കുന്നതല്ലേ പുതിയ ബൂവറിയും  
ഡിസ്റ്റിലറിയും വൈനറിയും ബോട്ടിലിങ് പ്ലാന്റുകളുമെല്ലാം കേരളത്തിൽ  
സ്ഥാപിക്കാൻ പോകുന്നത്. കൂട്ടക്കൊലപാതകങ്ങൾ പെരുകുന്നതിന്റെ  
ഉത്തരവാദിത്വം ആർക്കാണ്. കേരളത്തിൽ ഇന്ന് കാമ്പസുകളിൽ റാഗിങ്ങ്  
വ്യാപകമാണ്. ആരാണ് റാഗിങ്ങിന് നേതൃത്വം കൊടുക്കുന്നത്. ക്ഷമിക്കണം,  
എസ്.എഫ്.ഐ. എന്ന വിദ്യാർത്ഥി പ്രസ്ഥാനമാണ് റാഗിങ്ങിന് നേതൃത്വം  
കൊടുക്കുന്നത്. കേരളത്തിലെ കലാലയങ്ങളിൽ..... വയനാട് ജില്ലയിലെ  
പൂക്കോട് വെറ്ററിനറി കോളേജിൽ സാധാർത്ഥ് എന്ന ചെറുപ്പക്കാരനായ  
വിദ്യാർത്ഥിയെ പീഡിപ്പിച്ച് കൊന്നത് ആരാണ്? ആരാണ് കൊന്നതെന്നും  
അവരുടെ സ്ഥാനമെന്താണെന്നും അവരുടെ പേരും എന്റെ കൈവശമുണ്ട്;  
ഞാൻ അത് വായിക്കുന്നില്ല. ബഹുമാനപ്പെട്ട മുഖ്യമന്ത്രിയുടെ ഭാഗത്തുനിന്നും

ഞാനിത് പ്രതീക്ഷിച്ചില്ല. എസ്.എഫ്.ഐ.-യുടെ സമ്മേളനത്തിൽ അങ്ങ് പോയപ്പോൾ ഇതുപോലെ നിങ്ങൾ തുടർന്നാൽ മതി, ഒരു മാറ്റവും വരുത്തേണ്ടെന്നാണ് അങ്ങ് പറഞ്ഞത്. അങ്ങേയ്ക്ക് അവരെ ഒന്ന് നിയന്ത്രിക്കാമായിരുന്നു. കേരളം അങ്ങയെ കാണുന്നത് മുഖ്യമന്ത്രിയായിട്ടാണ്. അക്രമസംഭവങ്ങൾക്ക് നേതൃത്വം കൊടുക്കുന്ന ആളുകൾക്കെതിരായി അങ്ങേയ്ക്ക് ഒരു വാക്ക് പറയാമായിരുന്നു. അങ്ങ് അത് പറയാത്തതിൽ കേരളത്തിന് പ്രയാസമുണ്ട്. സമീപകാലത്ത് നടന്നുകൊണ്ടിരിക്കുന്ന അക്രമങ്ങളും കൊലപാതകങ്ങളും എന്താണ് നമ്മെ പഠിപ്പിക്കുന്നത്; രാഷ്ട്രീയ പ്രവർത്തകരും രാഷ്ട്രീയ പാർട്ടികളും സർവകലാശാലകളും ഗൗരവത്തോടെ ചിന്തിക്കണമെന്ന് തന്നെയല്ലേ പഠിപ്പിക്കുന്നത്? ഈ കൂട്ടക്കൊലപാതക പരമ്പരകൾ സമൂഹത്തിന്റെ തന്നെ സൃഷ്ടിയാണ്. അത് ഒറ്റപ്പെട്ട സംഭവമല്ല. ഭരണകൂടവും പാർട്ടിയും പലപ്പോഴും ഇത്തരം സംഭവങ്ങളെ ഒറ്റപ്പെട്ടതെന്ന് പറഞ്ഞ് തള്ളിക്കളയുമ്പോൾ ആ കൊലപാതക പരമ്പരകൾ സമൂഹത്തിന്റെ വൈകല്യത്തെയാണ് പ്രകടിപ്പിക്കുന്നത്. ചില നീരീക്ഷണങ്ങൾ ഞാൻ ഇവിടെ പറയാൻ ആഗ്രഹിക്കുകയാണ്. കൊലപാതകം തെറ്റല്ല, കൊലപാതകത്തിൽ



ആത്യന്തികമായി നടക്കുന്നത് ശിക്ഷമാത്രമാണ്, അത് വലിയ കാര്യമല്ല എന്നൊക്കെയുള്ള നിരീക്ഷണങ്ങൾക്ക് പ്രാമുഖ്യം ലഭിക്കുന്ന ഒരു കാലഘട്ടത്തിലാണ് നാം ജീവിക്കുന്നത്. സൈക്കോ പത്തോളജിക്കൽ സാഹചര്യം സൃഷ്ടിക്കപ്പെടുന്നു. മനുഷ്യജീവനം മനുഷ്യമാംസത്തിനും വിലയില്ലായെന്നും അറവുമാടുകളെപ്പോലെ വലിച്ച് കീറാനും കുത്തിക്കീറാനും വെട്ടിനറുക്കാനുമുള്ള ഒരു സംഗതിയാണെന്നും അത് തെറ്റല്ലായെന്നുമുള്ള സന്ദേശമാണ് പുറത്തുവന്നുകൊണ്ടിരിക്കുന്നത്. ടി. പി. ചന്ദ്രശേഖരനെ 51 വെട്ടുകൾ വെട്ടി കൊന്നപ്പോൾ കേരളം നടുങ്ങിയതായിരുന്നു. അദ്ദേഹത്തിന്റെ മൂവത്ത് നാൽപ്പത്തിയൊന്ന് വെട്ടായിരുന്നു ഏറ്റത്. അങ്ങ് കോഴിക്കോട് സെഷൻസ് കോടതിയുടെ നാരായണ പിഷാരടിയുടെ വിധി ഞാൻ വായിക്കാം ‘ The murder of this case was cold blooded, preplanned and brutal. The motive of the crime was not any personal enmity. Manner in which the murder was committed reveals extreme depravity. The action of the accused was not only inhuman but ruthless, barbaric and it shocks not only the judicial conscience but the collective conscience of the

society' . സമൂഹത്തിന്റെ മൊത്തം മനസ്സാക്ഷിയെ പിടിച്ച് ക്ലുക്കിയ ഒരു സംഭവത്തെപ്പറ്റിയാണ് കോടതി പറഞ്ഞത്. ഈ കൊലപാതകത്തിന് നേതൃത്വം കൊടുക്കുന്ന ആളുകൾക്ക് എന്ത് പരിഗണനയാണ് ഗവൺമെന്റ് നൽകിയതെന്ന് നമ്മൾ ആലോചിക്കണം. സുപ്രീം കോടതിവരെയാണ് ഈ കേസ് പോയത്. ടി. പി. ചന്ദ്രശേഖരൻ കേസിലെ പത്ത് കുറ്റവാളികളിൽ മൂന്നുപേർക്ക് ആയിരത്തിലധികം ദിവസങ്ങൾ പരോൾ ഈ ഗവൺമെന്റ് കൊടുത്തു. ശ്രീ. തിരുവഞ്ചൂർ രാധാകൃഷ്ണന്റെ ചോദ്യത്തിന് ബഹുമാനപ്പെട്ട മുഖ്യമന്ത്രി കൊടുത്ത മറുപടിയാണിത് - കെ. സി. രാമചന്ദ്രൻ 1081 ദിവസവും ട്രാസർ മനോജിന് 1061 ദിവസവും അണ്ണൻ സജിത്തിന് 1078 ദിവസവുമാണ് പരോൾ ലഭിച്ചത്. ഈ കൊലപാതകികൾ ഏകദേശം മൂന്ന് വർഷം ജയിലിന് പുറത്തായിരുന്നു. ' time to spend with the family members' എന്നാണ് പറഞ്ഞത്. ടി. പി. ചന്ദ്രശേഖരന് ഫാമിലി ഇല്ലായിരുന്നോ; ഇങ്ങനെ നിഷ്കരമായ കൊലപാതകം നടത്തിയ ആളുകൾക്ക് മൂന്ന് വർഷം പരോൾ കൊടുത്തപ്പോൾ സമൂഹത്തിന് നിങ്ങൾ എന്ത് സന്ദേശമാണ് ഇതിലൂടെ നൽകുന്നത് എന്നതാണ് എന്റെ ചോദ്യം. സമൂഹത്തിന് നിങ്ങൾ നൽകുന്ന

സന്ദേശം എന്താണ്? കൊലപാതകങ്ങൾ നടത്തിക്കൊള്ളുക, ഗവൺമെന്റിൽ സ്വാധീനമുണ്ടെങ്കിൽ എല്ലാ വിധത്തിലുള്ള സംരക്ഷണവും ലഭിക്കും. കാപ്പാ കേസിലെ പ്രതിയെ പത്തനംതിട്ടയിൽ മാലയിട്ട് മുദ്രാവാക്യം വിളിക്കുന്ന ഒരു മന്ത്രിയെക്കണ്ട് കേരളം ലജ്ജിച്ച് തലതാഴ്ന്നു. നവീൻ ബാബുവിന്റെ മരണത്തിന് ഉത്തരവാദിയായ പി. പി. ദിവ്യ ജയിൽ മോചിതയായപ്പോൾ പാർട്ടി സെക്രട്ടറിയുടെ ഭാര്യയുൾപ്പെടെയുള്ളവർ ജയിലിനുപുറത്ത് സ്വീകരിക്കുന്നു. കൃപേഷിന്റെയും ശരത് ലാലിന്റെയും കൊലപാതകത്തിന് ഉത്തരവാദികളായ പ്രതികളെ മാലയിട്ട് ഓപ്പൺ ജയിലിലേയ്ക്കുനയിക്കുന്നു. മി. ചീഫ് മിനിസ്റ്റർ, നിങ്ങൾ കേരളത്തിലെ ജനങ്ങൾക്കും ചെറുപ്പക്കാർക്കും എന്ത് സന്ദേശമാണ് നൽകുന്നത്?

ശ്രീ. പിണറായി വിജയൻ: സർ, ശ്രീ. രമേശ് ചെന്നിത്തല, മി. ചീഫ് മിനിസ്റ്റർ എന്നുപറഞ്ഞ് കുറേ ചോദ്യങ്ങൾ ചോദിച്ചുകൊണ്ടിരിക്കുന്നുണ്ട്. ഓരോന്നിനും ഞാൻ ഇടയ്ക്കിടയ്ക്ക് ഉത്തരം പറയേണ്ടതുണ്ടോ; അതാണുദ്ദേശിക്കുന്നതെങ്കിൽ അതാകാം. ഇപ്പോൾ യൂത്തിന് എന്ത് സന്ദേശമാണ് നൽകുന്നതെന്ന് പറഞ്ഞില്ലേ; യൂത്തിന് ഈ സന്ദേശമാണോ

നൽകേണ്ടത്; ഇപ്പോൾ അദ്ദേഹം നടത്തിക്കൊണ്ടിരിക്കുന്ന സന്ദേശമാണോ നൽകേണ്ടത്; ഇപ്പോൾ അദ്ദേഹം എന്താണ് നൽകിയത്? ഇതിലൂടെ പറഞ്ഞുകൊണ്ടിരിക്കുന്നതെന്താണ്; എന്തിനാണ് ഈ അവസരം ഉപയോഗിക്കുന്നത്; സമൂഹം നേരിടുന്ന ഒരു വിപത്തിനെ നേരിടുന്ന രീതിയിലാണോ അദ്ദേഹം സംസാരിച്ചുകൊണ്ടിരിക്കുന്നത്; അതാണോ ശരിയായ രീതി? യാഥാർഥ്യം മനസിലാക്കാൻ കഴിയണം; ഇന്ന് നാട് നേരിടുന്ന പ്രശ്നമെന്താണെന്ന് മനസിലാക്കാൻ കഴിയണം. ഇടയ്ക്കിടയ്ക്ക് മി. ചീഫ് മിനിസ്റ്റർ എന്ന് പറഞ്ഞുകൊണ്ട് ചോദ്യം ചോദിച്ചാൽ മാത്രം പോരാ... നാടിന്റെ പ്രശ്നമെന്താണെന്ന് മനസിലാക്കാൻ കഴിയണം.

ശ്രീ. വി. ഡി. സതീശൻ: സർ, ബഹുമാനപ്പെട്ട അംഗം ശ്രീ. രമേശ് ചെന്നിത്തല അടിയന്തരപ്രമേയം ഇവിടെ അവതരിപ്പിക്കുന്നത് ഈ വിഷയങ്ങളെ സമഗ്രമായരീതിയിൽ അവതരിപ്പിക്കുന്നതിനുവേണ്ടിയാണ്. (.....ബഹളം.....) അത് മുഖ്യമന്ത്രിയടക്കമുള്ളവർ അധികാരത്തിലിരിക്കുവേയാണ്. നിങ്ങളാണ് കേരളത്തിന്റെ മുഖ്യമന്ത്രി; (.....ബഹളം.....) നിങ്ങളാണ് കേരളത്തിന്റെ ആഭ്യന്തരവകുപ്പിന്റെ

ചുമതലയുള്ളയാൾ...(.....ബഹളം....) നിങ്ങളെ കുറ്റപ്പെടുത്തും;  
അതിനെന്തിനാണ് അങ്ങ് ഇത്ര അസഹിഷ്ണുത കാണിക്കുന്നത്. (.....ബഹളം.  
...) അങ്ങയെ കുറ്റപ്പെടുത്തും.

ശ്രീ. പിണറായി വിജയൻ: സർ, വെറുതെ ഇങ്ങനെ പറഞ്ഞിട്ട് കാര്യമില്ല.

(.....ബഹളം....)

മി. സ്ലീക്കർ: പ്ലീസ്... പ്ലീസ്.. (.....ബഹളം....) യഥാർഥത്തിൽ ഈ ഡിബേറ്റ് തുടങ്ങുമ്പോൾ തന്നെ ..... (.....ബഹളം....) അവിടെയിരിക്കൂ.... പ്ലീസ് ... അവിടെയിരിക്കൂ... പ്ലീസ്... (.....ബഹളം....)

ശ്രീ. വി. ഡി. സതീശൻ: സർ, സർക്കാരം മുഖ്യമന്ത്രിയും എഴുതിത്തരുന്നതുപോലെ പ്രസംഗിക്കാനല്ല ഞങ്ങൾ ഇങ്ങോട്ടുവരുന്നത്. (.....ബഹളം....) അദ്ദേഹം പറയും... മുഖ്യമന്ത്രിയെ വിളിക്കും... മി. ചീഫ് മിനിസ്റ്റർ എന്നാണ് വിളിച്ചത്. (.....ബഹളം....) അല്ലാതെ മോശം പേരൊന്നുമല്ല വിളിച്ചത്. ബഹുമാനപ്പെട്ട മുഖ്യമന്ത്രിയും ....(...മൈക്ക് ഓഫ്...)

മി. സ്ലീക്കർ: പ്രതിപക്ഷനേതാവ് ... പ്ലീസ്... പ്ലീസ്... (.....ബഹളം....)  
ഈ ഡിബേറ്റ് തുടങ്ങിയപ്പോൾ, ഇത് കേരളത്തെ ബാധിക്കുന്ന

വിഷയമായതിനാൽ ആരോഗ്യപരമായ ചർച്ച ഇവിടെ നടക്കണമെന്ന് ചെയർ പറഞ്ഞിരുന്നു. പകരം നടന്നുകൊണ്ടിരിക്കുന്നത് നിയമസഭതന്നെ ഒരുപാട് തവണ ചർച്ചചെയ്തവിഷയത്തെയാണ് വീണ്ടും ഉയർത്തിക്കൊണ്ടുവരുന്നത്. നിർഭാഗ്യവശാൽ ഒരു ഹെൽത്തി ഡിസ്കഷനായി പോകാത്തതിനാൽ അങ്ങയെപ്പോലെ മുതിർന്ന ഒരാളോട് ഇതിന്റെ relevant ആയ വിഷയത്തിലേയ്ക്ക് വരണമെന്ന് പറയുകയാണ്. (.....ബഹളം.....) No...No... ഇവിടെ വിഷയമെന്താണ്; ഇവിടെ അടിയന്തരപ്രമേയ വിഷയമെന്താണ്? അത് ഈ കേരളം നേരിടുന്ന പുതിയ പ്രശ്നമാണ്. അല്ലാതെ അതിനുപകരം കഴിഞ്ഞകാര്യം തന്നെയാണ് വീണ്ടും ഈ സഭയിൽ വരുന്നത് (.....ബഹളം. ...). രേഖകൾക്കകത്തുള്ള കാര്യം തന്നെ വീണ്ടും വീണ്ടും ആവർത്തിക്കുന്ന രീതി ശരിയല്ല. ...

ശ്രീ. രമേശ് ചെന്നിത്തല: സർ, ഞാൻ എന്ത് പ്രസംഗിക്കണമെന്ന് ബഹുമാനപ്പെട്ട മുഖ്യമന്ത്രി തീരുമാനിക്കേണ്ട. (.....ബഹളം.....) എന്നിങ്ങനെ സംസാരിക്കാനുള്ള അധികാരവും അവകാശവുമുണ്ട്. (.....ബഹളം.....)

മി. സ്പീക്കർ: അങ്ങയുടെ സമയം പോകുന്നുണ്ട്. ബഹുമാനപ്പെട്ട ചീഫ്

മിനിസ്റ്റർ സംസാരിക്കട്ടെ...

ശ്രീ. പിണറായി വിജയൻ: സർ, ഈ വിഷയത്തെക്കുറിച്ചാണ്

സംസാരിക്കേണ്ടത്. ഈ വിഷയത്തെക്കുറിച്ച് സംസാരിക്കുന്നതിനുപകരം ഈ

അവസരമുപയോഗിച്ച് അനാവശ്യമായ കാര്യങ്ങൾ പറയുകയല്ല വേണ്ടത്.

തീർത്തും അനാവശ്യമായ കാര്യങ്ങളാണ് ഇവിടെ പറഞ്ഞുകൊണ്ടിരുന്നത്.

അനാവശ്യകാര്യങ്ങൾ പറയാനല്ല ഈ വേദി ഉപയോഗപ്പെടുത്തേണ്ടത്.

മി. സ്പീക്കർ: ഇവിടെ സൂചിപ്പിച്ചതുപോലെ, ഇത് വളരെ സീരിയസായ

വിഷയമായതിനാൽ ഈ വിഷയത്തെ അതേ ഗൗരവത്തിൽ ഗവൺമെന്റ്

കണ്ടുകൊണ്ടാണ് ഓപ്പൺ ഡിബേറ്റിന് തയ്യാറായത്. എത്രയോതവണ സഭ

ചർച്ചചെയ്ത കാര്യം വീണ്ടും വീണ്ടും ആവർത്തിക്കുന്ന രീതി ശരിയല്ല. ഇത്

പൊതുസമൂഹത്തെ ബാധിക്കുന്ന വിഷയമാണ്. ഇത് പരിഹരിക്കപ്പെടണം.

ഇവിടെ ഡിസ്കസ് ചെയ്യേണ്ടതും അങ്ങ് എഴുതിത്തന്ന അടിയന്തരപ്രമേയത്തിൽ

പറഞ്ഞ കാര്യവും സഭ ഗൗരവമായി ചർച്ച ചെയ്യാൻ തയ്യാറായി. അത് ചർച്ച

ചെയ്യണം... ഇത് Blaming-ന് ഉള്ള സമയമല്ല. ഇത് കുറ്റപ്പെടുത്തേണ്ട സമയമല്ല.

പകരം ആരോഗ്യപരമായ രീതിയിലേയ്ക്ക് ചർച്ച പോകണം. അത് വഴിതിരിച്ചുവിടുന്ന രീതി അങ്ങയെപ്പോലുള്ള ഒരു മുതിർന്ന അംഗത്തിന്റെ ഭാഗത്തുനിന്നുമുണ്ടാകുന്നത് ശരിയല്ല.

ശ്രീ. രമേശ് ചെന്നിത്തല: സർ, ഒൻപത് വർഷക്കാലം കേരളം ഭരിച്ചിട്ട് ഈ നാട്ടിൽ നടക്കുന്ന അക്രമങ്ങളും കൊലപാതകങ്ങളും അരക്ഷിതാവസ്ഥയും നിയമലംഘനങ്ങളും നിയമസമാധാന തകർച്ചയും പറയാൻ കേരളത്തിലെ മുഖ്യമന്ത്രിയുടെ ചീട്ട് ഞങ്ങൾക്കാവശ്യമില്ല. ഞങ്ങൾ പറയും... ഞങ്ങൾ പറയും... (...ബഹളം...)

മി. സ്പീക്കർ: അങ്ങ് വഴങ്ങൂ... യെസ്... നിയമ വകുപ്പു മന്ത്രി ....

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഇവിടെ സഭ അംഗീകരിച്ചിരിക്കുന്നത്, സഭ നിർത്തിവെച്ച് ചർച്ച ചെയ്യുന്നതിനുള്ള നോട്ടീസിനെ അടിസ്ഥാനപ്പെടുത്തിയാണ്. ആ നോട്ടീസിൽ പ്രതിപാദിക്കുന്ന വിഷയങ്ങളാണ് ഇവിടെ ചർച്ച ചെയ്യേണ്ടത്. ഗവൺമെന്റ് വളരെ ഓപ്പണായി ഈ നാട് അഭിമുഖീകരിക്കുന്ന പ്രശ്നത്തെ ഒറ്റക്കെട്ടായി പ്രതിരോധിക്കാനുള്ള ഒരവസരമെന്ന നിലയിൽ ചർച്ചയെ മാറ്റുമ്പോൾ സങ്കീർണ്ണമായ രാഷ്ട്രീയലക്ഷ്യം



വച്ച് ഈ നാടിനെ അപകടത്തിലേയ്ക്കാക്കാനുള്ള നീക്കമാണ് നടന്നുകൊണ്ടിരിക്കുന്നത്. അതല്ല ഈ നാട് ആഗ്രഹിക്കുന്നത്.

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, ബഹുമാന്യനായ രമേശ് ചെന്നിത്തലയുടെ നോട്ടീസിനെ സർക്കാർ തുറന്നമനസ്സോടെയാണ് കണ്ടത്. നാട് അഭിമുഖീകരിക്കുന്ന സാമൂഹിക വിപത്തിനെ സംബന്ധിച്ച് സഭ മാത്രം ചർച്ച ചെയ്യേണ്ടതല്ല; സമൂഹമാകെ ചർച്ച ചെയ്യേണ്ട ഒരു വിഷയമാണെന്ന് ബഹുമാനപ്പെട്ട മുഖ്യമന്ത്രി പറഞ്ഞു. സമൂഹത്തിൽ ഒരു സംവാദം ഉയർത്തിക്കൊണ്ടുവരുന്നതിന്റെ മാതൃക നിയമസഭ കാണിക്കുകയെന്ന ഉദ്ദേശത്തോടെ തുറന്നമനസ്സോടെയാണ് സർക്കാർ ഇതിനെ സ്വീകരിച്ചത്. എന്നാൽ അദ്ദേഹം ഒരു സാമൂഹികവിപത്തിൽനിന്ന് രാഷ്ട്രീയലാഭം എങ്ങനെ കൊയ്യാമെന്ന ദൃഷ്ടലാക്കാണ് ഇവിടെ പ്രകടിപ്പിച്ചുകൊണ്ടിരിക്കുന്നത്.

ശ്രീ. രമേശ് ചെന്നിത്തല: സർ, ഈ സമൂഹത്തിൽ നടക്കുന്ന കൂട്ടക്കൊലകളെയും ആ കൂട്ടക്കൊലകൾക്ക് പ്രേരണ നൽകുന്ന സംഭവങ്ങളെയും വർദ്ധിച്ചുവരുന്ന അക്രമങ്ങളെയും കുറിച്ചാണ് ഞാൻ സംസാരിക്കുന്നത്. മി. ചീഫ്

മിനിസ്റ്റർ എന്നവിളിച്ചാൽ അത് അൺ പാർലമെന്ററിയൊന്നുമല്ല. മി. ചീഫ് മിനിസ്റ്റർ എന്നുപറയുന്നത് പാർലമെന്റിൽ Mr. Prime Minister എന്നൊക്കെ ഞങ്ങൾ വിളിക്കുന്നതാണെന്ന് അങ്ങേയ്ക്കും അറിയാവുന്നതാണല്ലോ; Mr. Prime Minister എന്നു വിളിച്ചുകൊണ്ട് ഞാൻ പാർലമെന്റിൽ പ്രസംഗിച്ചിട്ടുണ്ട്. ഞാൻ അങ്ങയെ മോശക്കാരനാക്കിയോ?

ശ്രീ. പിണറായി വിജയൻ: സർ, 2016 മുതൽ 2021 വരെയുള്ള 5 വർഷം ആ വിളി ഞാൻ കേട്ടുകൊണ്ടിരുന്നതാണ്. അത് കേൾക്കാത്തയാളല്ല ഞാൻ. അത് പഠിപ്പിക്കാൻ ഈ അവസരം ഉപയോഗിക്കേണ്ട.

ശ്രീ. രമേശ് ചെന്നിത്തല: സർ, മോശമായിട്ടല്ല ഞാൻ മാനുഷമായാണ് സംസാരിച്ചത്.

മി. സ്പീക്കർ: അങ്ങ് കണ്ടിന്യൂ ചെയ്യൂ...

ശ്രീ. രമേശ് ചെന്നിത്തല: സർ, കേരളത്തിൽ ഇന്ന് സംഭവിച്ചുകൊണ്ടിരിക്കുന്ന കൂട്ടക്കൊലപാതകങ്ങളും ലഹരിയുടെ വ്യാപനവും തടയുന്നകാര്യത്തിൽ ഈ ഗവൺമെന്റ് പരാജയപ്പെടുവെന്ന കാര്യം സത്യമായതിനാൽ നിങ്ങളത് തടയണം. ഗവൺമെന്റിൽനിന്നും ഈ സമൂഹം

ആഗ്രഹിക്കുന്നതും അതാണ്; അല്ലാതെ സാരോപദേശമല്ല. ഞാൻ ആഭ്യന്തര വകുപ്പുമന്ത്രിയായിരുന്നപ്പോൾ 'Clean Campus, Safe Campus' എന്ന പദ്ധതി നടപ്പാക്കിയിട്ടുണ്ട്. ഞങ്ങൾ ലഹരി മാഫിയയെയും ബ്ലേഡ് മാഫിയകളെയും ഗുണ്ടകളെയും അടിച്ചമർത്തിയിട്ടുണ്ട്. കഴിഞ്ഞ 9 വർഷക്കാലം നിങ്ങൾ ഒന്നും ചെയ്യാതെ ഉറങ്ങുകയായിരുന്നു. ഈ സമൂഹത്തെ ബാധിക്കുന്ന ഏറ്റവും ഗുരുതരമായ പ്രശ്നങ്ങളിൽ ഗവൺമെന്റിന് രോളിനടക്കണമെന്ന് നമ്മൾ മനസ്സിലാക്കണം. ഗവൺമെന്റിനാണ് രോൾ എടുക്കേണ്ടത്. അല്ലാതെ നമ്മൾ ഒരമിച്ച് ഒരു പ്രമേയം പാസാക്കിപ്പോകുകയല്ല വേണ്ടത്. Government should act. ഗവൺമെന്റ് Political Patronage കൊടുത്തുകൊണ്ട് അക്രമകാരികൾക്ക് പ്രോത്സാഹനം കൊടുക്കാൻ പാടില്ല. തെറ്റിനെ തെറ്റായി കാണാനും ഗുണ്ടകളെയും സാമൂഹ്യവിരുദ്ധന്മാരെയും ലഹരിമാഫിയയെയും അടിച്ചമർത്താനും വേണ്ടി മുന്നോട്ടുവരണം. നിങ്ങളുടേതെന്തെങ്കിലും മുന്നോട്ടുവന്നാൽ പ്രതിപക്ഷത്തിലെ ഞങ്ങളെല്ലാവരുടെയും പിന്തുണ ഗവൺമെന്റിനടക്കാമെന്ന് ഞാൻ നിങ്ങൾക്ക് ഉറപ്പുനൽകുന്നു. അതുണ്ടാകാത്തതാണ് ഇവിടെയുള്ള പ്രശ്നം. ഈ നാട് കൊലപാതകികൾക്ക് ഒരിക്കലും മാപ്പുനൽകിയ നാടല്ല.

കൊലപാതകങ്ങളെ അനുകൂലിക്കുന്നവരല്ല കേരളത്തിലെ ജനങ്ങൾ. പിഞ്ചു കുഞ്ഞുങ്ങൾ ആരെക്കണ്ടാണ് വളരുന്നത്. ഈ പിഞ്ചുകുഞ്ഞുങ്ങളെ.....

മി. സ്പീക്കർ: ബഹുമാനപ്പെട്ട അംഗം പ്ലീസ്... കൺക്ലൂഡ് ചെയ്യണം...

ശ്രീ. രമേശ് ചെന്നിത്തല: സർ, എന്റെ സമയമെല്ലാം പോയതല്ലേ...

മി. സ്പീക്കർ: 4 മിനിറ്റ് അധികം അനുവദിച്ചു. ഇവിടെ 11 മിനിറ്റ്

പിന്നിട്ടപ്പോഴാണ് ബഹളമുണ്ടായത്...

ശ്രീ. രമേശ് ചെന്നിത്തല: സർ, നമ്മളെയൊക്കെ കണ്ടാണ്

പിഞ്ചുകുഞ്ഞുങ്ങൾ വളരേണ്ടത്. നമ്മുടെ പ്രവർത്തനങ്ങൾ അവർ

വിലയിരുത്തുന്നുണ്ട്. നാട്ടിൽ നടക്കുന്ന റാഗിംഗിനും കൊലപാതകങ്ങൾക്കും

ലഹരിമാഫിയയ്ക്കുമെതിരെ ശക്തമായ നിലപാടുകൾ ഗവൺമെന്റ്

സ്വീകരിക്കണം. സമൂഹം ഒറ്റക്കെട്ടായി നിൽക്കണമെന്ന കാര്യത്തിൽ

സംശയമില്ല. കഴിഞ്ഞ രണ്ടുതവണ ശ്രീ. പി. സി. വിഷ്ണുനാഥ് ഇവിടെ പ്രമേയം

അവതരിപ്പിച്ചപ്പോൾ ഞങ്ങൾ ഒരമിച്ചാണ് പോയത്. എങ്ങനെയാണ് 'വിമുക്തി'

നടപ്പാക്കുന്നതെന്ന് ശ്രീ. എം. ബി. രാജേഷ് ഇവിടെ പറഞ്ഞു. 'വിമുക്തി'യിൽ

ജില്ലാതലത്തിലെ ഉദ്യോഗസ്ഥന്മാർ പോലുമില്ലാതിരുന്നിട്ടും അങ്ങ് പറയുന്നു

വിമുക്തി നടപ്പാക്കുകയാണെന്ന്. കേരളത്തിലെ ഈ മദ്യവിപത്തിനെയും ലഹരിമാഫിയയെയും ശക്തമായി നിയന്ത്രിക്കാൻ വേണ്ട നടപടികൾ സംസ്ഥാന സർക്കാരിന്റെ ഭാഗത്തുനിന്നുമുണ്ടാകണമെന്ന് അങ്ങയിലൂടെ ഗവൺമെന്റിനോട് അഭ്യർഥിച്ചുകൊണ്ട് എന്റെ വാക്കുകൾ ഞാൻ അവസാനിപ്പിക്കുന്നു.

ശ്രീ. കെ. വി. സുമേഷ്: സർ, താമരശ്ശേരി വിഷയം സംസ്ഥാന ഗവൺമെന്റിന്റെ ഭരണത്തലവൻ ശ്രീ. പിണറായി വിജയൻ ഒരു പൊതുവിഷയമായിക്കണ്ട് സഭ ചർച്ചചെയ്യണമെന്ന് എടുത്ത നിലപാടിനെ പ്രത്യേകമായി അഭിനന്ദിക്കുന്നു. എനിക്ക് സത്യത്തിൽ ഒരു കടുത്ത നിരാശയായിപ്പോയി. ഇത് സി.പി.ഐ.(എം.), കോൺഗ്രസ്, ലീഗ്, കേരളാ കോൺഗ്രസ് അല്ലെങ്കിൽ ഏതെങ്കിലും ഒരു പാർട്ടിയുടെ വിഷയമല്ലേ. അങ്ങനെയൊന്നിൽ അങ്ങനെ ചർച്ച ചെയ്യുന്നതിൽ ഒരു ഭയവുമില്ല. ഇതിലെന്താണ് വിഷയം? കോൺഗ്രസും യു.ഡി.എഫ്.-ഉം കേരളത്തിൽ വലിയ പാരമ്പര്യമുള്ള മുന്നണിയും രാഷ്ട്രീയ പാർട്ടിയുമാണ്. ശ്രീനാരായണ ഗുരു, വാഗ്ഭടാനന്ദൻ, സഹോദരൻ അയ്യപ്പൻ, ചാവറ കുര്യാക്കോസ് ഏലിയാസ്

അച്ചൻ, മക്കി തങ്ങൾ, മന്നത്ത് പത്മനാഭൻ എന്നിവരൊക്കെ കേരളത്തിലെ സാമൂഹിക നവീകരണ പ്രസ്ഥാനത്തിലെ നേതാക്കന്മാരായിരുന്നു. ആദ്യകാല കോൺഗ്രസ് സോഷ്യലിസ്റ്റ് കമ്മ്യൂണിസ്റ്റ് പാർട്ടിയുടെ നേതാക്കന്മാർ ആ മുദ്രാവാക്യം കേരളത്തിൽ ഏറ്റെടുത്തു. ഒരു പരിഷ്കൃത ജനാധിപത്യ സമൂഹത്തിലെ മെച്ചപ്പെട്ട സാമൂഹിക-സാംസ്കാരിക ജീവിതമുള്ളൊരു നാടാണ് കേരളം. ലോകത്തിനതന്നെ മാതൃകയായ ഒരു ജീവിത സംസ്കാരത്തെ ഏറ്റവും ശക്തമായി നമ്മൾ ഉയർത്തിപ്പിടിക്കുന്നു. സമീപകാലത്ത് താമരശ്ശേരിയിലുണ്ടായ വിഷയവും വെഞ്ഞാറമൂടിൽ ചെറുപ്പക്കാരന്റെ ഭാഗത്തുനിന്നുണ്ടായ വിഷയം എന്നിവ സി.പി.ഐ(എം). - കോൺഗ്രസ്സ് തമ്മിലുള്ള വിഷയമാണോ? നിർഭാഗ്യകരമെന്ന് പറയട്ടെ, മുൻ പ്രതിപക്ഷ നേതാവിന്റെ ഭാഗത്തുനിന്നും അങ്ങേയറ്റം അപകൃമായ, അസാധാരണമായ പ്രതികരണമാണുണ്ടായത്. ഇത് കേരളത്തിലെ പൊതുസമൂഹം ഏറ്റെടുക്കേണ്ട വിഷയമാണ്. 'Learn without limits' എന്നതാണ് നമ്മുടെ കുഞ്ഞുങ്ങളുടെ പുതിയ കാഴ്ചപ്പാട്. ഒരു ക്ലാസ്സ് മുറിയിൽ ഒരു അധ്യാപകൻ, ഒരു ട്യൂഷൻ സെന്റർ എന്ന പഴയകാലമല്ല ഇന്നുള്ളത്. ലോകത്താർക്കും തടഞ്ഞുവയ്ക്കാൻ

സാധിക്കാത്ത നിലയിലുള്ള അറിവ് ഒരു കുട്ടിക്ക് ശേഖരിക്കാൻ ഒരു അധ്യാപകന്റെ ആവശ്യം ഇന്നില്ല. അത് നല്ല കാര്യങ്ങൾക്ക് മാത്രമല്ല, ഏത് തെറ്റായ കാര്യങ്ങളും അതിവേഗത്തിൽ അറിയാൻ സാധിക്കുന്ന സാങ്കേതിക വിദ്യയുടെ വളർച്ച ഇന്നുണ്ട്. നമ്മൾ പഠിച്ചതുപോലെയല്ല ഇന്നത്തെ വിദ്യാർത്ഥികൾ പഠിക്കുന്നത്. അവർ പഠിക്കുമ്പോൾ പഠനത്തിന്റെ ഭാഗമായി എല്ലാ കാര്യങ്ങളും വരുന്നുണ്ട്. അങ്ങനെ വരുമ്പോൾ എല്ലാ കാര്യത്തിലും അവർക്ക് ജയിക്കണമെന്നൊരു ദുർവാശിയാണുള്ളത്. ബഹുമാനപ്പെട്ട പൊതുരാമത്ത്-വിനോദസഞ്ചാര വകുപ്പുമന്ത്രി ഹൃസ്വമായി ഇവിടെ പറയുകയുണ്ടായി. ഇതിലെ എറ്റവും അടിസ്ഥാന ഘടകം കുടുംബവും രണ്ടാമത്തേത് പൊതുസമൂഹവുമാണ്. 'ഒരു കുട്ടി തെറ്റ് ചെയ്താൽ അത് കുമാരനേട്ടന്റെ മോനാ, എന്റെ മോനല്ല.... അവൻ തെറ്റ് ചെയ്യാൻ പാടില്ലെന്ന് ഇടപെടുന്നൊരു പൊതുസമൂഹം കേരളത്തിൽ മുമ്പ് ശക്തമായി ഉണ്ടായിരുന്നു'. പിന്നീട് അണുകുടുംബങ്ങളുണ്ടാകുകയും ആരും ആരുടെ കാര്യത്തിലും ഇടപെടുന്നില്ല. എല്ലാവർക്കും സർവ്വ സ്വാതന്ത്ര്യവുമുണ്ട്. അതൊരു ദുരഭിമാന ബോധമായി കുടുംബമെടുക്കുന്നു. കലോത്സവം, പരീക്ഷ എന്നിവ ഉൾപ്പെടെ

നാട്ടിൽ നടക്കുന്ന ചെറിയ മത്സരങ്ങളിൽപോലും എന്റെ മകൻ ജയിക്കണമെന്ന അതികഠിനമായ വാശി/സ്ഫിരിറ്റ് ഈ കുട്ടിയിൽ ഉൽപ്പാദിപ്പിക്കപ്പെടുന്നു. പരാജയം എന്തോ വലിയ അപകടമാണെന്നാണ് ഇവർ കരുതുന്നത്. മഹാത്മാഗാന്ധിയോട് ഒരിക്കൽ ഒരു വിദ്യാർഥി ജനാധിപത്യം എന്താണെന്ന് ചോദിച്ചു. മഹാത്മാ ഗാന്ധി ഇക്കാര്യത്തിൽ പറഞ്ഞ ശ്രദ്ധേയമായൊരു കമന്റാണ്. “ ഒരു ഓട്ടമത്സരത്തിൽ ഓടി ജയിക്കുന്ന ഒരാൾ ചിന്തിക്കേണ്ടത് ഞാൻ ഒറ്റയ്ക്ക് ഓടിയതുകൊണ്ടല്ല ജയിച്ചത്. എന്റെ കൂടെ ഓടാൻ ആളുള്ളതുകൊണ്ടാണ് ജയിക്കാൻ സാധിച്ചതെന്ന് ചിന്തിക്കാൻ സാധിച്ചാൽ അയാൾ ഒരു ജനാധിപത്യ വാദിയാകുമെന്നാണ്” . ഒരു കൂട്ടായ്മ, സൗഹൃദാന്തരീക്ഷം, അതിന്റെ ഭാഗമായൊരു ജീവിത സംസ്കാരം മുമ്പുണ്ടായിരുന്നു. ആ ജീവിത സംസ്കാരത്തെയാണ് നാം തിരിച്ചുകൊണ്ടുവരാൻ ശ്രമിക്കേണ്ടത്. ജീവിതത്തിൽ എപ്പോഴും നാം ജയിച്ചുകൊണ്ടിരിക്കില്ല. ഇവിടെ ഇരിക്കുന്ന പരിണതപ്രജ്ഞരായ നിയമസഭാ സാമാജികരുൾപ്പെടെയുള്ളവരുടെ രാഷ്ട്രീയപരമായ, വ്യക്തിപരമായ ജീവിതം പരിശോധിക്കുകയാണെങ്കിൽ ജീവിതത്തിൽ നമ്മൾ എപ്പോഴും ജയിച്ചുകൊണ്ടിരിക്കുകയായിരുന്നോ;



എത്രയോ പരാജയങ്ങൾ നമ്മൾ ഏറ്റുവാങ്ങിയിട്ടുണ്ട്? ആ സമചിത്തതയോടെ ജീവിക്കാൻ അവരെ പ്രാപ്തരാക്കണം. ഇത്തരത്തിൽ പുതിയ തലമുറയിൽ കാണുന്ന ഈ ദുർവാശിയെ തടയാൻ നമ്മൾ ഒരുമിച്ചുനിൽക്കുകയാണ് ചെയ്യേണ്ടത്. കേരളത്തിൽ ഏറ്റവും കൂടുതൽ ആളെ നഷ്ടപ്പെട്ട ഒരു രാഷ്ട്രീയ പാർട്ടിയുടെ പ്രതിനിധിയാണ് ഞാൻ. കേരളത്തിൽ ഏറ്റവും കൂടുതൽ ഒരു പാർട്ടിക്ക് കൊലചെയ്യപ്പെട്ട ആളുണ്ടെങ്കിൽ ആ കൊലചെയ്യപ്പെട്ട ആളുടെ പ്രതിനിധിയായിട്ടാണ് ഞാൻ ഈ നിയമസഭയിൽ നിൽക്കുന്നത്. എസ്.എഫ്.ഐ. വിദ്യാർഥി സംഘടനയുടെ സംസ്ഥാന ഭാരവാഹിയായി പ്രവർത്തിച്ച ആളാണ് ഞാൻ. കോളേജുകളിലും സ്കൂളുകളിലും ഡീ-പൊളിറ്റിസൈസ് നടക്കുന്നു. സമൂഹത്തിന്റെ ഉപരിജീവിത സംസ്കാരത്തിന്റെ ഭാഗമായിട്ടുള്ളവർ മുതൽ ബഹുമാനപ്പെട്ട കോടതിയുൾപ്പെടെ കുട്ടികൾ രാഷ്ട്രീയം പറയാൻ പാടില്ലെന്നാണ് പറയുന്നത്. അവിടെ എന്താണ് സംഭവിക്കുന്നത്; രാഷ്ട്രീയത്തെ സംബന്ധിച്ച് കുട്ടികൾ പഠിക്കേണ്ടതല്ലേ; അത് എസ്.എഫ്.ഐ., യൂത്ത് കോൺഗ്രസ്സ്, കെ.എസ്.യു. എന്നിവരുടെ വിഷയമാണോ? യൂത്ത് കോൺഗ്രസ്സിന്റെ സംസ്ഥാന അധ്യക്ഷനും ഡി.വൈ.എഫ്.ഐ.-യുടെ

നേതാക്കന്മാരെല്ലാം ഈ സഭയിലുണ്ട്. നിങ്ങളുടെ സംഘടനയുടെ പോരായ്മയായി നിങ്ങൾ ഇതിനെ കാണുമോ; ഏതെങ്കിലും ഒരു രാഷ്ട്രീയ പാർട്ടിയുടെ, ഗവൺമെന്റിന്റെ പോരായ്മയായിട്ടാണോ നമ്മൾ ഈ വിഷയത്തെ കാണേണ്ടത്? ഞാൻ ഒരു കാര്യം ഉറപ്പിച്ചുപറയാം, ശ്രീ. പിണറായി വിജയൻ എന്ന നമ്മുടെ മുഖ്യമന്ത്രിയുടെ കഴിഞ്ഞ ഒൻപത് വർഷക്കാലത്തെ കണക്കാണല്ലോ നിങ്ങൾ പറയുന്നത്. അഭിമാനകരമായ നിലയിൽ ലഹരി മാഫിയയെ ചെറുക്കാൻ ശക്തമായ നിലപാട് സ്വീകരിച്ച ഒരു ഗവൺമെന്റാണ് കേരളത്തിലുള്ളത്. കഴിഞ്ഞ ആഴ്ച നടന്ന സംഭവത്തിൽ ഡി ഹാൻഡ് എന്ന പേരിൽ എക്സൈസ് ഒരു ഡ്രൈവ് നടത്തി. 2786 കേസുകളാണ് ഇതുവഴി പിടിക്കപ്പെട്ടത്. ഇവയെല്ലാം രാസലഹരിയാണ്. ഇക്കാര്യത്തിൽ ഞാൻ ഒരു ഗവൺമെന്റിനെയും കുറ്റപ്പെടുത്തുന്നില്ല. യു.ഡി.എഫും, എൽ.ഡി.എഫും കേരളം ഭരിച്ചിട്ടുണ്ട്. ശ്രീ. എ. കെ. ആന്റണിയുടെയോ ഉമ്മൻ ചാണ്ടിയുടെയോ നേരത്തെ ഭരണം നടത്തിയ മുഖ്യമന്ത്രിമാരുടെ പിഴവായിട്ടാണോ നിങ്ങൾ ഈ വിഷയത്തെ കാണുന്നത്. എന്തിനാണ് വൈദ്യനിര്യാതന ബുദ്ധിയിൽ ഊന്നിയ ഒരു രാഷ്ട്രീയ സംസ്കാരം നാം രൂപപ്പെടുത്തിയെടുക്കുന്നത്; നമുക്ക്

യോജിച്ച് നിൽക്കാൻ സാധിക്കുന്നില്ലെങ്കിൽ പുതിയ തലമുറ എങ്ങനെയാണ് ഈ വിഷയത്തിൽ യോജിച്ച് നിൽക്കുന്നത്? ഇതാണോ അവർക്കിടയിൽ നമ്മൾ നൽകേണ്ട സന്ദേശം? ഇത് നിർഭാഗ്യകരമായൊരു വിലയിരുത്തലായിപ്പോയി. ശ്രീ. പി. സി. വിഷ്ണുനാഥ് കഴിഞ്ഞ സഭയിൽ ഈ വിഷയം അവതരിപ്പിച്ചപ്പോൾ നമ്മൾ എല്ലാവരും പിന്തുണയ്ക്കുകയല്ലേ ചെയ്തത്. വെഞ്ഞാറമൂട് സംഭവവുമായി ബന്ധപ്പെട്ട അഫാൻ 25 ലക്ഷം രൂപയുടെ കടമുണ്ടായിരുന്നു. അയാൾക്ക് 23 വയസ്സ് മാത്രമേ പ്രായമായിട്ടുള്ളൂ. ഇവർ എടുക്കുന്നൊരു സമീപനമെന്താണ്? ഇന്നത്തെ സിനിമകൾ, സാഹിത്യം, ഭാഷ, എന്നീ മേഖലയിലുള്ളവർക്ക് ഇക്കാര്യങ്ങളിൽ ഒരു പുനരാലോചന വേണം. പ്രണയിനി നഷ്ടപ്പെടുമ്പോയാൽ മംഗളങ്ങൾ നേരുന്നതായിരുന്നു പഴയ സിനിമാ ഗാനങ്ങളെല്ലാം. എന്നാൽ ഇന്നത്തെ സിനിമയിൽ പ്രണയിനിയെ നഷ്ടപ്പെട്ട പ്രണയിനിയെ വീട്ടിൽ കയറി കൊല്ലുമെന്നാണ് സന്ദേശം. പബ്ലി ഗെയിമുകൾ, വെബ് സീരീസുകൾ, സിനിമ, അന്യഭാഷകളിൽനിന്നും വരുന്ന സിനിമകൾ, നായകന്മാർ ഇത്രയും ക്രൂരമായി ഇടപെടുന്ന സിനിമകൾ..... ഇത്തരം കാര്യങ്ങളിൽ മുന്ബല്ലാം ഒരു ധർമ്മികമൂല്യം കാത്തുസൂക്ഷിച്ചിരുന്നു. മുൻകാല

സിനിമയിലെ നായകന്മാർക്ക് പ്രതീകാത്മകമായ ഒരു രീതി ഉണ്ടായിരുന്നു. ആ നായകന്മാരിൽനിന്ന് മാറി തലവെട്ടി മാറ്റി ചോര ഒലിപ്പിച്ചുനടക്കുകയാണ് ഇന്നത്തെ നായകന്മാർ ചെയ്യുന്നത്. എല്ലാ സിനിമയുടെയും കാര്യമല്ല ഞാൻ പറഞ്ഞത്. ഈ മേഖലയിലുള്ളവർക്ക് ഒരു ആലോചനവേണം. പുതിയ തലമുറയ്ക്ക് അനുകരിക്കാനുള്ള വെമ്പൽ കൂടുതലാണ്. ഒരു പാഷണിസവും ഹീറോയിക് വർഷിപ്പും അവരിലുണ്ട്. പ്രസ്തുത കൊലപാതകങ്ങളെല്ലാം പരിശോധിച്ചാൽ ഇക്കാര്യങ്ങൾ മനസ്സിലാകുന്നതാണ്. 'വൈകുന്നേരത്തിനുമുമ്പ് മൊബൈൽ ഫോൺ നൽകിയില്ലെങ്കിൽ കാണിച്ചുതരാമെന്ന്' അവർ ഒരു എച്ച്.എം.-നോട് പറഞ്ഞില്ലേ; വീട്ടിൽ കുട്ടികൾ അമ്മയോട്, രക്ഷകർത്താക്കളോട്, കുടുംബങ്ങളിൽ, പൊതു സമൂഹത്തിൽ രണ്ടാം വീടായ നമ്മുടെ വിദ്യാഭ്യാസ സ്ഥാപനങ്ങളിൽ കുട്ടികൾ പെരുമാറുന്നത് എങ്ങനെയാണ്? അധ്യാപകർക്ക് വലിയ നിലയിലുള്ള നിയന്ത്രണം ഇത്തരം കാര്യങ്ങളിൽ നൽകണമെന്ന് ബഹുമാനപ്പെട്ട മുഖ്യമന്ത്രിയോട് ഞാൻ പറയുകയാണ്. വളപട്ടണം സ്കൂളിൽ ഒരു കുട്ടിയെ ലഹരിയുടെ ഭാഗമായി പിടിച്ചപ്പോൾ കുട്ടി അത് രഹസ്യ ഭാഗത്ത് ഒളിപ്പിച്ചു. ടീച്ചർ അത്

എടുക്കുമ്പോൾ കുട്ടി പോക്കോയിലെ ആക്റ്റിനെ കുറിച്ചാണ് പറയുന്നത്. കുട്ടികളെയാണ് എജൻമാർ കൂടുതലായും ഉപയോഗിക്കുന്നത്. ഒരു കുട്ടി പിടിക്കപ്പെട്ടാൽ ജൂവനൈൽ ജസ്റ്റിസ് ഹോമിലേയ്ക്ക് ആ കുട്ടി പോകും. അതുകൊണ്ട് എജൻമാർ ഈ ചെറുപ്പക്കാർക്ക് വലിയ തുകയാണ് നൽകുന്നത്. തടി അനങ്ങാതെ വലിയ തുക അതിന്റെ ഭാഗമായി അവർക്ക് ലഭിക്കും. അതുകൊണ്ട് അവർ ക്യാരിയർമാരായി വിദ്യാർത്ഥികളെ ഉപയോഗിക്കുന്നു. ബഹുമാനപ്പെട്ട മുഖ്യമന്ത്രി ഈ കാര്യംകൂടി പ്രധാനമായി ശ്രദ്ധയോടുകൂടി കാണണം. രണ്ടാം വീടായ എല്ലാ സ്കൂളിലും ജാഗ്രതയോടെ ഇടപെടുന്ന ഒരു കൂട്ടം അധ്യാപകരുണ്ടായിരുന്നുവെന്ന് നമ്മൾ ശ്രദ്ധയോടെ കാണേണ്ട കാര്യമാണ്. അതിലേയ്ക്ക് നമ്മൾ പേകേണ്ടിയിരിക്കുന്നു. കേരളത്തിലെ പുതിയ തലമുറയിൽ സംഭവിച്ചുകൊണ്ടിരിക്കുന്നത് അപകടകരമായ ഒരു ജീവിത സംസ്കാരമാണ്. അതിൽ കക്ഷി രാഷ്ട്രീയ ബന്ധങ്ങളില്ല. കക്ഷി രാഷ്ട്രീയത്തിന്റെ അതിർ വരമ്പുകളുടെ ഭാഗമായി നമ്മൾ ഇക്കാര്യങ്ങളെ ചൂണ്ടിക്കാണിക്കരുത്.

ശ്രീ. കെ. പി. മോഹനൻ: സർ, വളരെ പ്രധാനപ്പെട്ട ഒരു വിഷയമാണ്

ചർച്ച ചെയ്തുകൊണ്ടിരിക്കുന്നത്. എന്റെ കൂത്തുപറമ്പ് നിയോജകമണ്ഡലത്തിൽ

ജ്യോതിസ് സമഗ്ര വിദ്യാഭ്യാസ പദ്ധതിയുടെ ഭാഗമായി വിദ്യാലയങ്ങളിൽ ജാഗ്രതാ സമിതികൾ ഉണ്ടായിട്ടുണ്ട്. ആ ജാഗ്രതാ സമിതിയിൽ വിദ്യാർത്ഥികൾ, വിദ്യാർത്ഥി സംഘടനകൾ, അധ്യാപക സംഘടനകൾ, പി.ടി.എ., മദർ പി.ടി.എ., ജനപ്രധിനിധികൾ എന്നിവരെല്ലാം അംഗങ്ങളായി ചേർന്നിട്ടുണ്ട്. അങ്ങനെ ചേരുമ്പോൾ ഒരോ വിദ്യാലയത്തിനും നമ്മൾ ഉദ്ദേശിക്കുന്ന ലക്ഷ്യത്തിലേക്ക് എത്തിച്ചേരാൻ സാധിക്കും. അതുകൊണ്ട് ഇത്തരം സംഭവങ്ങൾ ഇല്ലാതാക്കാനുള്ള ശ്രമങ്ങൾ നടത്തുമ്പോൾ ഇതുംകൂടി പരിഗണിക്കുന്ന നിലയിൽ കാര്യങ്ങൾ ചെയ്യണമെന്നാണ് എനിക്ക് അഭ്യർത്ഥിക്കാനുള്ളത്.

ശ്രീ. കെ. വി. സുമേഷ്: സർ, ബഹുമാനപ്പെട്ട എം.എൽ.എ. പറഞ്ഞതുപോലെ ഒരുപാട് എം.എൽ.എ.-മാർ (എൽ.ഡി.എഫ്., യു.ഡി.എഫ്.) വ്യത്യസ്തമില്ലാതെ അവരുടെ നിയോജകമണ്ഡലങ്ങളിൽ വൈവിധ്യപൂർണ്ണമായ പ്രവർത്തനങ്ങൾ നടപ്പാക്കുന്നുണ്ട്. ഇങ്ങനെ നമുക്ക് ഒരു കൂട്ടായ ശ്രമം നടത്താം. ചെറിയ കുട്ടികൾ നഞ്ചുക്കുമായി സൂളിലേക്ക് പോകുകയാണ്. താമരശ്ശേരിയിലെ കുട്ടിക്കുണ്ടായതുപോലെ ഇന്റേണൽ

ബ്ലീഡിംഗ് ഉണ്ടാകുമെന്ന് ആരെങ്കിലും പ്രതീക്ഷിച്ച കാര്യമാണോ; പോലീസിന് അങ്ങനെ മുൻകൂട്ടി കരുതാൻ സാധിക്കുമോ? അങ്ങ് ആഭ്യന്തര മന്ത്രിയായിരുന്ന ആളല്ലേ, അങ്ങയുടെ കാലത്ത് നടന്ന അക്രമങ്ങൾ മുഴുവൻ ഏതെങ്കിലും രാഷ്ട്രീയ പോരായ്മയുടെയോ, ആ ഗവൺമെന്റിന്റെ ഭാഗമായിട്ടോ ആണോ നടന്നിട്ടുള്ളത്? എല്ലാപേരും വാഹനം ഓടിച്ചുപോകുന്നതുപോലെ നമ്മളും വാഹനം ഓടിച്ചുപോകുന്നതല്ലേ? അങ്ങനെ ഓടിച്ചുപോകുമ്പോൾ ഒന്ന് ഓവർടേക്ക് ചെയ്യാൽ പറയുന്ന ഭാഷ എന്താണ്? ഒരു രാസലഹരിയുടെ ഭാഗമായി ചിലർ ഏത് അർത്ഥത്തിലുള്ള മോശമായ പെരുമാറ്റം ഉണ്ടാകുന്ന നിലയിലേയ്ക്ക് പോകുകയാണ്. അങ്ങ് കേരളത്തിൽ കോവിഡ് കാലത്ത് നടത്തിയതുപോലെ ഒരു മാസ് ഇടപെടൽ നടത്തിയാൽ നമുക്കിതിനെ പ്രതിരോധിക്കാൻ കഴിയും. അതിന് കഴിയുന്ന ഒരാളാണ് കേരളത്തിന്റെ മുഖ്യമന്ത്രി കസേരയിലിരിക്കുന്നത്. പ്രതിപക്ഷത്തിന്റെ പൂർണ്ണമായ സഹകരണമുണ്ടെന്ന് ബഹുമാനപ്പെട്ട പ്രതിപക്ഷനേതാവും ഉപനേതാവും ഇവിടെ പറഞ്ഞുകഴിഞ്ഞു. ഇതിലൊരു കക്ഷിരാഷ്ട്രീയത്തിന്റെ അതിർവരമ്പുകൾ നാം കാണാൻ പാടില്ല. അങ്ങനെയൊരാൾ നഷ്ടപ്പെടുമ്പോൾ വലിയ തലമുറ നമ്മുടെ നാട്ടിലുണ്ടാകും.

ഒരുപാട് പേരുകൾ, പുറത്തുപറയുന്നില്ല. കഴിഞ്ഞ സഭയിൽത്തന്നെ പറഞ്ഞതല്ലേ, ഉണ്ടാകുന്ന ദുരനുഭവങ്ങൾ. മുതലാളിത്തം ലാഭകേന്ദ്രീകൃതമായി പ്രവർത്തിക്കുന്ന ഒരു വ്യവസ്ഥയ്ക്കുകീഴിലാണ് നമ്മൾ പ്രവർത്തിക്കുന്നത്. ആ ലാഭകേന്ദ്രീകൃതമായി പ്രവർത്തിക്കുന്ന സമൂഹത്തിൽ അവർ എല്ലാവരെയും ലാഭത്തിനുവേണ്ടി ഉപയോഗിക്കുകയാണ്. ഇത് കണ്ടുകൊണ്ട്, സമൂഹത്തിൽ സംഭവിച്ചുകൊണ്ടിരിക്കുന്ന ഈ അപചയത്തെ ഒറ്റക്കെട്ടായി, എല്ലാവരും ഒരുമിച്ചുനിന്ന്, യോജിച്ചുനിന്ന് പ്രതിരോധിക്കാൻ തയ്യാറാകണം. അങ്ങ് ഇവിടെ പറഞ്ഞതുപോലെ, കോൺഗ്രസിന്റെയോ യൂത്ത് കോൺഗ്രസിന്റെയോ ഏതെങ്കിലുമൊരു സംഭവം ഇവിടെ പരാമർശിച്ച് ഈ ചർച്ചയെ മറ്റൊരർത്ഥത്തിൽ കൊണ്ടുപോകാൻ ഞങ്ങൾ ആഗ്രഹിക്കുന്നില്ല. ശ്രീ. പിണറായി വിജയനെന്ന കേരളത്തിന്റെ മുഖ്യമന്ത്രിയും ഈ ഗവൺമെന്റും എടുത്തുകൊണ്ടിരിക്കുന്ന നിരവധി നിലപാടുകളെക്കുറിച്ച് ഞങ്ങൾക്കറിയാം. പഞ്ചാബിനേക്കാൾ കേസുകൾ കൂടുതലാണ് കേരളത്തിൽ. ഇന്ത്യയിൽ ഏറ്റവും കൂടുതൽ കേസെടുക്കുന്നത് കേരളത്തിലാണ്. ഇതിന്റെ ഭാഗമായി ഇവിടെ വലിയൊരു ശ്രമം നടക്കുന്നു. ചർച്ച ചെയ്യാൻ അങ്ങ് എടുത്ത നിലപാടിനെയും



അതിന്റെ ഭാഗമായി നമുക്ക് യോജിച്ച്, കേരളമെന്ന നമ്മുടെ നാടിന്റെ നവോത്ഥാന നായകന്മാരും ആദ്യകാല നേതാക്കന്മാരും തുടർന്നിങ്ങോട്ടുവന്ന ജീവിത സംസ്കാരവും... ഒരുമിച്ചുനിന്ന് ഈ മഹാവിപത്തിനെ, നമ്മുടെ തലമുറയെ രക്ഷപ്പെടുത്താൻ കഴിയുന്ന ഏറ്റവും ശക്തമായ ഇടപെടൽ മാധ്യമങ്ങളുടെയും സഹിത്യമേഖലയുടെയും സിനിമ മേഖലയുടെയും സഹായത്തോടുകൂടിയും ക്രൈം ഫയൽ ഉൾപ്പെടെയുള്ള പ്രോഗ്രാമുകളിലെ ഭാഗമായിട്ടുള്ളവരോടും ഞാൻ പറയുന്നു, ഒരു പുനരാലോചന നടത്തണമെന്ന്. ഇങ്ങനെ വിശദീകരിക്കണോ; ഇങ്ങനെ അക്കാര്യം അവതരിപ്പിക്കണോ; അങ്ങനെ എല്ലാവരും ചേർന്നുകൊണ്ട് ഇപ്പോൾ നടത്തിക്കൊണ്ടിരിക്കുന്ന ഒരു കൂട്ടായ ശ്രമം, ആ കൂട്ടായ ശ്രമത്തിലൂടെ കേരളത്തിൽ സംഭവിച്ചുകൊണ്ടിരിക്കുന്ന അപകടത്തെ ഒരുമിച്ച് ചെറുക്കാം. അതിന് ബഹുമാനപ്പെട്ട മുഖ്യമന്ത്രിയുടെ നേതൃത്വത്തിലുള്ള വലിയ പരിശ്രമത്തിന് എല്ലാവിധ പിന്തുണയും അറിയിച്ചുകൊണ്ട് നടപടികൾ നിർത്തിവയ്ക്കണമെന്ന ഉപക്ഷേപത്തെ എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. റോജി എം. ജോൺ: സർ, ആമുഖമായി ഒരു കാര്യം പറഞ്ഞുകൊള്ളട്ടെ, മിസ്റ്റർ ചീഫ് മിനിസ്റ്റർക്ക് വാഴ്ചപാട്ട് എഴുതാനും സർക്കാരിന് മംഗളപത്രം കൊടുക്കാനുമല്ല ഞങ്ങൾ ഇവിടെ വന്നിരിക്കുന്നത്. 2022-ൽ ബഹുമാനപ്പെട്ട അംഗം ശ്രീ. പി. സി. വിഷ്ണുനാഥ് ഈ നിയമസഭയിൽ ലഹരിയുമായി ബന്ധപ്പെട്ട വിഷയം അവതരിപ്പിച്ചപ്പോൾ വളരെ ക്രിയാത്മകവും പോസിറ്റീവുമായിട്ടുള്ള ഒരു ചർച്ച ഇവിടെയുണ്ടായി. 2022-ൽ നമ്മൾ എവിടെ നിൽക്കുന്നുവോ അവിടെനിന്നും ഒരിഞ്ചുപോലും മുന്നോട്ടുപോയിട്ടില്ലായെന്ന് മാത്രമല്ല ബഹുദൂരം പിന്നോട്ടു പോയിക്കൊണ്ടിരിക്കുകയാണ്. ഈ വിഷയം നിരന്തരമായി ഇവിടെ ചർച്ചയ്ക്ക് വരുമ്പോൾ 'നമ്മൾ ഇതിനെ പോസിറ്റീവായിട്ട് കാണണം, ഒറ്റക്കെട്ടായിട്ട് നിൽക്കണം, ക്രിയാത്മകമായി ചർച്ച ചെയ്യണം' എന്നെല്ലാം പറഞ്ഞ് നമ്മൾ ചർച്ച ഹ്രയിം ചെയ്തുവെങ്കിലും ഇതുമായി ബന്ധപ്പെട്ട് എന്ത് ആക്ഷനാണ് സർക്കാർ എടുത്തുകൊണ്ടിരിക്കുന്നത്; What action have you taken? കേരളം അത് അറിയാൻ ആഗ്രഹിക്കുകയാണ്. ഇവിടെ ഒരു ആക്ഷനിലേയ്ക്ക് നമ്മൾ കടന്നിട്ടില്ല എന്നതാണ് പച്ചയായ യാഥാർഥ്യം. അതുകൊണ്ടാണ് ഞങ്ങൾക്ക് ഈ വിഷയം വീണ്ടുംവീണ്ടും

നിയമസഭയ്ക്കു കത്ത് ചർച്ചയ്ക്ക് കൊണ്ടുവരേണ്ടിവരുന്നത്. ഇവിടെയിത് പറയാതെ വേറെ എവിടെ പറയും; സർക്കാർ ചെയ്യേണ്ട കാര്യങ്ങൾ സർക്കാർ ചെയ്യേണ്ട; നമ്മൾ ചർച്ച ചെയ്ത് കൈയടിച്ചു മാത്രം പിരിഞ്ഞാൽ മതിയോ? അതാണ് ഇവിടെ നടന്നുകൊണ്ടിരിക്കുന്നത്. കഴിഞ്ഞ രണ്ടുമാസത്തിനിടെ നടന്ന 63 കൊലപാതകങ്ങളിൽ 30 എണ്ണത്തിലും ലഹരിയുടെ ബന്ധമുണ്ടെന്ന് പോലീസ് തന്നെയാണ് പറയുന്നത്. 50 കൊലപാതകങ്ങൾ വീടുനുള്ളിൽ നടന്നത് സുഹൃത്തുക്കളുമായുണ്ടായ വഴക്കിനെത്തുടർന്നാണ്. ഇക്കൊല്ലമുണ്ടായ കുറ്റകൃത്യങ്ങളിൽ 20 ശതമാനവും ലഹരിയുമായി ബന്ധമുള്ളവയാണെന്നാണ് പോലീസിന്റെ റിപ്പോർട്ടുകൾ. കൊതുകിനെ കൊല്ലുന്ന ലാഘവത്തോടെ കുടുംബാംഗങ്ങളെയും സഹപാഠികളെയും കൊല്ലുന്നതരത്തിലേയ്ക്ക് നമ്മുടെ യുവതലമുറ മാറുന്ന ഒരു മാനസികാവസ്ഥയാണ് നിലനിൽക്കുന്നത്. ആ മാനസികാവസ്ഥയിലേയ്ക്ക് അവർ എത്തുന്നുണ്ടെങ്കിൽ അതിന്റെ പിന്നിൽ ലഹരിയുടെ വലിയ സ്വാധീനമുണ്ടെന്ന് പച്ചയായ യാഥാർത്ഥ്യമാണ്. ഇക്കാര്യം കേരളം മൊത്തത്തിൽ ചർച്ച ചെയ്തുകൊണ്ടിരിക്കുകയാണ്. നമ്മളിവിടെ കാണുന്നതെന്താണ്; പാഠ പുസ്തകം ഇരിക്കേണ്ട കുട്ടികളുടെ കൈകളിൽ ഇന്ന്

നഞ്ചക്ക് പോലുള്ള മാതൃക ആയുധങ്ങളാണ്. അവർ സഹപാഠികളെ അടിച്ചുകൊല്ലുന്നു. നിഷ്കളങ്കതയുടെയും സുന്ദര സൗഹൃദങ്ങളുടെയുമൊക്കെ വിളനിലമായി നാം കണ്ടിരുന്ന കൗമാരത്തിൽനിന്നും ഇന്നുണ്ടാകുന്നത് കൊലവിളിയും കൊലപാതകങ്ങളുമാണ്. ഇക്കാര്യത്തിൽ നമ്മുടെ ഭരണകൂടവും സർക്കാരും ഇവിടത്തെ എല്ലാ സംവിധാനങ്ങളും നോക്കുകക്കുതിയായി നിൽക്കുകയാണ്, കൊലപാതകങ്ങൾ യഥേഷ്ടം നടന്നുകൊണ്ടിരിക്കുകയാണ്. ഇക്കാര്യം മൂന്നുതവണ നിയമസഭയിൽ ചർച്ച ചെയ്തു. നമ്മൾ പല കാര്യങ്ങളും ഇവിടെ പറഞ്ഞു. ലഹരിക്കെതിരെ സ്പോർട്സ് ഒരു ബദലായി കൊണ്ടുവരണമെന്ന് പറഞ്ഞു. എന്താണ് നമ്മൾ ചെയ്തത്; കായിക താരങ്ങളുടെ അവസ്ഥ എന്താണ്; ദേശീയ ഗെയിംസിൽ മെഡലുകൾ നേടിയ കായിക താരങ്ങളുടെ അവസ്ഥ എന്താണ്; ഒരു പഞ്ചായത്തിൽ ഒരു ഗ്രൗണ്ട് ഉണ്ടാക്കുമെന്ന് സർക്കാർ പറഞ്ഞു. കേരളത്തിലെ എത്ര പഞ്ചായത്തുകളിൽ ഗ്രൗണ്ടുകൾ നിർമ്മിച്ചുവെന്ന് ഈ സർക്കാരിന് പറയാൻ സാധിക്കുമോ; എവിടെയെങ്കിലും നിർമ്മിച്ചോ; സ്കൂളുകളിൽ സിമ്മിംഗ് പൂളുകൾ നിർമ്മിക്കുമെന്ന് പറഞ്ഞു. സർക്കാർ പറഞ്ഞതല്ലാതെ, ചർച്ച ചെയ്തതല്ലാതെ, എത്ര സ്കൂളുകളിൽ

സിമ്മിംഗ് പൂജകൾ നിർമ്മിച്ചു; എന്തുനടപടിയാണ് സർക്കാർ സ്വീകരിച്ചത്? സിനിമയുടെ സ്വാധീനമുണ്ടെന്ന് ഇവിടെ പലപ്പോഴും പറയുന്നു, ശരിയാണ്. ചില സിനിമകൾ കാണുമ്പോൾ ഇത്തരം സിനിമകൾക്ക് സെൻസർ ബോർഡ് എങ്ങനെ അനുമതി കൊടുക്കുന്നുവെന്ന് നമ്മൾപോലും ആലോചിച്ചുപോകാറുണ്ട്. സിനിമകളെ കുറ്റം പറയുമ്പോൾ നമ്മൾ ഒരു കാര്യം അറിയണ്ട, സിനിമകളുടെ സ്വാധീനം മാത്രമാണോ; ഇവിടത്തെ രാഷ്ട്രീയ പ്രസ്ഥാനങ്ങൾ, വിദ്യാർഥി സംഘടനകൾ, മറ്റ് പല സംഘടനകളും ഇവിടെ നടത്തുന്ന അക്രമപ്രവർത്തനങ്ങളെക്കുറിച്ച് ഇവിടെ പറയണ്ട; അത് ഇവിടത്തെ പൊതുസമൂഹവും വിദ്യാർഥികളും യുവജനങ്ങളുമൊക്കെ കാണുകയല്ലേ; ഇവിടെ സമരം ചെയ്യുന്നവരെ ചെടിച്ചട്ടികൊണ്ട് തലയ്ക്കിടുന്ന പ്രവൃത്തിയുണ്ടാകുമ്പോൾ, അതിനെ രക്ഷാപ്രവർത്തനമെന്ന് പറഞ്ഞ് ന്യായീകരിക്കുന്ന ഒരു മുഖ്യമന്ത്രിയാണ് ഇവിടെയുള്ളത്. അങ്ങനെ അക്രമങ്ങളെ ന്യായീകരിക്കാൻ ഒരു മുഖ്യമന്ത്രിതന്നെ രംഗത്തുവരുമ്പോൾ നബുക്കുകൊണ്ട് അടിക്കുന്നതിൽ കുട്ടികൾക്ക് എന്ത് അസ്വാഭാവികതയാണ് തോന്നുന്നത്? ഇവിടെ എ.ഐ.എസ്.എഫ്.-ന്റെ ഒരു വനിത പ്രവർത്തകയെ നെഞ്ചത്ത്

ചവിട്ടിയിട്ട് ഒരു എസ്.എഫ്.ഐ.-യുടെ നേതാവ് പറയുകയാണ് 'നിനക്ക് തന്തയില്ലാത്തെ കൊച്ചിനെ യുണ്ടാക്കിത്തരുമെന്ന്'. കേരളത്തിൽ പരസ്യമായി വിളിച്ചുപറയുകയാണ്. സിദ്ധാർഥിന്റെ കൊലപാതകം നമ്മൾ കാണുകയുണ്ടായി. സിദ്ധാർഥിന്റെ കൊലപാതകത്തിനുപിന്നിൽ എസ്.എഫ്.ഐ. എന്ന വിദ്യാർഥി സംഘടനയുടെ പങ്ക് വളരെ പച്ചയായി പുറത്തുവന്നിരിക്കുകയാണ്. ആ കൊലപാതകത്തിൽ പ്രതികളായ ആളുകൾക്ക് സംരക്ഷണം കൊടുക്കുന്ന നടപടിയാണ് സർക്കാരിന്റെ ഭാഗത്തുനിന്നുമുണ്ടായിക്കൊണ്ടിരിക്കുന്നത്. ഈ അക്രമത്തിനെതിരെ സാധാരണക്കാരായ ആളുകൾക്ക് അല്ലെങ്കിൽ കേരളത്തിലെ യുവജനങ്ങൾക്ക് ഏതുതരത്തിലുള്ള സന്ദേശമാണ് നമ്മൾ കൊടുത്തുകൊണ്ടിരിക്കുന്നത്; ഇതിനെ നിയന്ത്രിക്കാനുള്ള യാതൊരു നടപടിയും സർക്കാരിന്റെ ഭാഗത്തുനിന്ന് ഉണ്ടാകുന്നില്ല. ഇന്ന് എന്താണ് നടന്നുകൊണ്ടിരിക്കുന്നത്; ലഹരി മാഫിയയെ അല്ലെങ്കിൽ അതിന് നേതൃത്വം കൊടുക്കുന്ന ഏതെങ്കിലുമൊരാളെ അറസ്റ്റ് ചെയ്യാനോ കൃത്യമായും ഫലപ്രദമായും നടപടിയെടുക്കാനോ പോലീസിന് ധൈര്യമുണ്ടോ; പോലീസിന് മയക്കുമരുന്നിന് മാഫിയയെ ഭയമാണ്. കാരണം

ഏതെങ്കിലുമൊരാളെ പിടിക്കുകയോ എന്തെങ്കിലും നടപടിയെടുക്കുകയോ ജയിലിലിൽ അടയ്ക്കുകയോ ചെയ്യുന്ന സാഹചര്യമുണ്ടായാൽ മറ്റ് ആളുകൾ ആക്രമിക്കുമോയെന്ന ഭയം പലപ്പോഴും എക്സൈസ് ഉദ്യോഗസ്ഥരെയും പോലീസിനെയും വേട്ടയാടുന്നുവെന്നതാണ് യാഥാർത്ഥ്യം. ഇവിടെ കേസുകൾ രജിസ്റ്റർ ചെയ്യുന്നതിന്റെ കാര്യം പറഞ്ഞു. ഇവിടെ ആരെയാണ് പിടിക്കുന്നത്; എത്ര കേസുകളാണ് രജിസ്റ്റർ ചെയ്യുന്നത്? ഇത് ചെറിയ അളവിൽ കൈവശം വയ്ക്കുന്ന, ഇത് ഉപയോഗിക്കുന്ന ഉപഭോക്താക്കളായിട്ടുള്ള നിരവധി ആളുകളെ പല സ്ഥലങ്ങളിലും കേസുകളിൽ പിടിക്കുന്നുണ്ട്. 'ഇത്ര കേസുകൾ നമ്മൾ രജിസ്റ്റർ ചെയ്തു, ഇത്രപേരെ അറസ്റ്റ് ചെയ്തു, എന്നാണ് ഇവിടെ ചർച്ച വരുമ്പോൾ പറയുന്നത്. ഈ പിടിക്കപ്പെടുന്നത് മുഴുവനും ചെറിയ മീനുകളാണ്. വലിയ മത്സ്യങ്ങൾ, വലിയ തിമിംഗലങ്ങൾ, ഇന്ന് കേരളത്തിന്റെ മണ്ണിൽ അവർ യഥേഷ്ടം വിലസുകയാണ്. കാരണം നമ്മൾ പിടിക്കുന്നത് ലഹരി ഉപയോഗിക്കുന്ന ആളുകളെയാണ്. ഇതിനൊരു സപ്ലൈ ചെയിനിലുണ്ട്; ഇത് കൊണ്ടുവരുന്ന ആളുകളിലുണ്ട്; ഇതിന്റെ പിന്നിലുള്ള മാഫിയകളിലുണ്ട്; ആ സപ്ലൈ ചെയിനിൽ അവസാന കണ്ണിയെ പിടിക്കുമ്പോൾ, ഇത് എവിടെനിന്നും വരുന്നു,

ഇതിന്റെ വിപണനം നിയന്ത്രിക്കുന്ന മാഫിയകൾ, ആ മാഫിയയെ പിടിക്കാൻ വേണ്ടിയുള്ള എന്തെന്തെങ്കിലും സർക്കാരിന്റെ ഭാഗത്തുനിന്നുമുണ്ടാകുന്നത്; അത്തരത്തിലുള്ള എത്ര മാഫിയകളെ സർക്കാർ നിയമത്തിനുമുമ്പിൽ കൊണ്ടുവന്നുവെന്ന് പറയാൻ സാധിക്കുമോ; ഇവിടെ എന്താണ് നടക്കുന്നത്; ഇന്ന് ലഹരിയുടെ ഉപയോഗം അല്ലെങ്കിൽ അതിന്റെ വ്യാപനവും വിപണനവുമൊക്കെ നടക്കുന്നത് ഡാർക്ക് വെബ്സൈറ്റുകളിലൂടെയൊക്കെയാണ്. സിന്ററിക് ഡ്രഗ്സുകളാണ്. ഈ ഡാർക്ക് വെബ്സൈറ്റുകളെ ഇതിന്റെ വിപണനം നടക്കുമ്പോൾ നമ്മുടെ എക്സൈസ് വകുപ്പിന്റെ കൈയിൽ എന്താണുള്ളത്; പഴയ തുരുമ്പിച്ച വാഹനവും ലാത്തിയുമായി എക്സൈസ് വകുപ്പ് നടക്കുകയാണ്. അവർക്ക് കൃത്യമായ ഉപകരണങ്ങളും സാങ്കേതിക സൗകര്യങ്ങളുമില്ല. ഇവിടെ ആധുനിക സംവിധാനങ്ങളുപയോഗിച്ചുകൊണ്ട് ലഹരി മാഫിയ വിലസുമ്പോൾ ഈ പഴയ ലാത്തിയും പിടിച്ചുകൊണ്ട് നടക്കുന്ന ഒരു എക്സൈസ് വകുപ്പിനെയാണ് നമുക്കിവിടെ കാണാൻ സാധിക്കുന്നത്. 'വിമുക്തി'-യുമായി ബന്ധപ്പെട്ട കാര്യം ഇവിടെ പറഞ്ഞു. നിയമസഭയിൽ കഴിഞ്ഞദിവസവും ഇതിനുമുമ്പും പറഞ്ഞിട്ടുള്ള കാര്യമാണിത്. ഈ ലഹരി പ്രതിരോധ



പ്രവർത്തനങ്ങൾ അല്ലെങ്കിൽ ഇതിനെതിരായിട്ടുള്ള പ്രചരണ പ്രവർത്തനങ്ങൾ എക്സൈസ് വകുപ്പിന്റെ കീഴിൽനിന്നുമെടുത്ത് വേറെ ഏതെങ്കിലും വകുപ്പിന് നൽകണമെന്ന് ബഹുമാനപ്പെട്ട സർക്കാരിനോട് ഞങ്ങൾ അഭ്യർഥിക്കുകയാണ്. ഇവിടെ എന്തൊരു പ്രഹസനമാണ് നടക്കുന്നത്, ഇത് കൊടുക്കുന്നതും എക്സൈസ് വകുപ്പ്, കഴിക്കരുതെന്ന് പറയുന്നതും എക്സൈസ് വകുപ്പുതന്നെ. ഒരു സിനിമയിൽ പറയുന്നതുപോലെ 'ഇത് എന്തൊരു പ്രഹസനമാണ്'. ഇത്രയും ഇൻഎഫക്ടീവായിട്ടുള്ള ഒരു പ്രചരണ പ്രവർത്തനമാണ് 'വിമുക്തി' എന്ന പേരിൽ ഇവിടെ നടന്നുകൊണ്ടിരിക്കുന്നത്. ഇതിനാവശ്യമായ ഉദ്യോഗസ്ഥർപോലും ഇന്ന് പല സ്ഥലങ്ങളിലും ഇല്ലാതിരിക്കുന്ന കാഴ്ച നമ്മൾ കണ്ടുകൊണ്ടിരിക്കുകയാണ്. കേരളത്തിൽ ഇത്രയധികമായി, കേരളത്തിന്റെ യുവത്വത്തിനെ, ഒരു തലമുറയെത്തന്നെ കാർന്നുതിന്നുന്ന ഒരു മഹാവിപത്ത് അഴിഞ്ഞാട്ടം നടത്തുമ്പോൾ, നമ്മൾ ഇവിടെ പല ആവർത്തി ചർച്ചചെയ്തു, ക്രിയാത്മകമായി ചർച്ച ചെയ്തുവെന്ന് പറഞ്ഞതുകൊണ്ട് പ്രശ്നത്തിന് പരിഹാരമാകുന്നില്ല. സർക്കാർ ഇക്കാര്യത്തിൽ യാതൊരു നടപടിയും സ്വീകരിക്കാതെ ചർച്ചകളിൽ മാത്രമായി ഒതുങ്ങിപ്പോകുകയാണ്.

മാഫിയകളെ നിയന്ത്രിക്കാനുള്ള ഉത്തരവാദിത്വം സർക്കാർ നിർവഹിക്കാതെ വരുമ്പോൾ അത് ചൂണ്ടിക്കാട്ടാനുള്ള ഉത്തരവാദിത്വം പ്രതിപക്ഷത്തിനുണ്ട്. അത് ഞങ്ങൾ ചൂണ്ടിക്കാണിക്കുകതന്നെ ചെയ്യുമെന്നുപറഞ്ഞുകൊണ്ട് ഞാൻ നിർത്തുന്നു.

ശ്രീ. ഇ. കെ. വിജയൻ: സർ, നിയമസഭ ഇതുപോലെയുള്ള സാമൂഹ്യ പ്രശ്നങ്ങൾ സഭ നിർത്തിവെച്ച് ചർച്ച ചെയ്യാൻ ഒട്ടേറെത്തവണ തീരുമാനിക്കുകയുണ്ടായി. അത് വളരെ അഭിനന്ദനാർഹമായ കാര്യമാണ്. ഇത്തരം സാമൂഹ്യ പ്രശ്നങ്ങളെ പൊതുസമൂഹത്തിന്റെ മുമ്പിൽകൊണ്ടുവന്ന് പരിഹരിക്കണമെന്ന ഉൽകടമായ ആഗ്രഹത്തിന്റെ അടിസ്ഥാനത്തിൽ ജനാഭിലാഷം പരിഹരിക്കാനാണിത് ചെയ്യുന്നതെന്ന് സ്വാഗതാർഹവും അഭിനന്ദനാർഹവുമാണ്. ഇവിടെ അവതാരകൻ ഇത്രയേറെ ഗൗരവമേറിയ പ്രശ്നത്തെ അവതരിപ്പിക്കുന്നതിൽ പരാജയപ്പെട്ടു. എവിടെയും രാഷ്ട്രീയ പ്രശ്നമായി കാണണമെന്ന കാഴ്ചപ്പാടിന്റെ ഭാഗമായാണിത് വരുന്നത്. അതിനിടയ്ക്കാണ് വന്നുപോയത് ഒൻപത് വർഷം നിങ്ങൾ ഭരിച്ചുവെന്നത്. ഒൻപത് വർഷം ഓടിളക്കിവന്നതൊന്നുമല്ല. കേരളത്തിലെ ജനങ്ങൾ

സ്വീകരിച്ചതിന്റെ അടിസ്ഥാനത്തിലാണ് ഈ സർക്കാർ അധികാരത്തിൽ വന്നത്. അത് തുടരുകതന്നെ ചെയ്യും. ഇവിടെ സ്വീകരിക്കുന്ന നിലപാട് 'ക്ഷീരമുളളോരകിടിൻ ചുവട്ടിലും ചോര തന്നെ കൊതുകിന് കൗതുകം' എന്ന നിലപാടാണ് സ്വീകരിച്ചത്. ഇതിനോട് നമുക്ക് യോജിച്ച് പോകാൻ സാധിക്കില്ല. പൊതുസമൂഹമാകെ ഇത്രയും ഗൗരവമേറിയ പ്രശ്നത്തെ അഭിമുഖീകരിക്കുമ്പോൾ അതിനെ നമുക്ക് എങ്ങനെ കൂട്ടായി നേരിടാം എന്നതിനെക്കുറിച്ചല്ലേ ഈ സഭ ചർച്ച ചെയ്യേണ്ടത്. കേരളത്തിലെ പൊതുസമൂഹത്തിന് അത്രയേറെ വേദനയുള്ളതല്ലേ; അതിന്റെ ഒരു ഗൗരവം നിങ്ങൾ ഉൾക്കൊണ്ടില്ലല്ലോ; എന്ത് പ്രയാസമാണ് കേരളീയ സമൂഹം നേരിടുന്നത്? അതിനെ നേരിടുന്നതിന് ക്രിയാത്മകമായ നിർദ്ദേശംവെച്ചുകൊണ്ട് നമുക്ക് ചർച്ച ചെയ്ത് പൊതുവായ തീരുമാനമെടുക്കുകയെന്നതല്ലേ സർക്കാരിന്റെ സമീപനം. ആ നിലയിലേയ്ക്കാണ് പോകേണ്ടത്. അതോടൊപ്പം പ്രിയപ്പെട്ട റോജി എം. ജോൺ കൂടി സൂചിപ്പിച്ചു, ഞാൻ ഇത്തരം വിഷയങ്ങളൊന്നും അങ്ങനെ ചർച്ച ചെയ്യുന്ന സമീപനം സ്വീകരിക്കാറില്ല. പ്രതാപവർമ്മ തമ്പാനെ ആരാണ് കുത്തിയത്; കെ.എസ്.യു. ക്യാമ്പിൽ ലഹരി

വിതരണം ചെയ്തത് ആരാണ്; ആ വിഷയങ്ങളിലേയ്ക്ക് ചർച്ചകൊണ്ടുപോകുന്ന നിലപാട് സ്വീകരിക്കാറില്ല. അങ്ങനെയുള്ള ചർച്ചകളിലേയ്ക്ക് പ്രതിപക്ഷാംഗങ്ങൾ ഭരണപക്ഷത്തെ കൊണ്ടുപോകരുത്. ഈ വിഷയത്തിന്റെ ഗൗരവത്തെ നിങ്ങളില്ലാതാക്കരുത്. ശ്രീ. പി. സി. വിഷ്ണുനാഥും ബഹുമാനപ്പെട്ട മുഖ്യമന്ത്രിയും ഈ ഈ വിഷയം വളരെ മനോഹരമായി ഇവിടെ ചർച്ച ചെയ്തതല്ലേ; എന്തിനാണ് വക്രീകരിച്ച് ഈ രീതിയിലേയ്ക്ക് ഇതിനെ കൊണ്ടുപോകാൻ പരിശ്രമിച്ചതെന്നും അതിന്റെ ചേതോവികരമെന്താണെന്നും എനിക്ക് മനസ്സിലായില്ല. പുതിയ തലമുറ 'ജെൻ സികൾ' എന്നാണ് അറിയപ്പെടുന്നത്. ഇപ്പോൾ അത് 'ജെൻ-സി ആൽഫ' ആയി മാറിയിട്ടുണ്ട്. സാമൂഹ്യ ബന്ധങ്ങളെയോ പൊതുവായി നാം സ്വീകരിക്കുന്ന നിലപാടുകളെയോ നമ്മുടെ കുടുംബ ബന്ധങ്ങളെയോ ഒന്നും സ്വീകരിക്കാത്ത നിലയിലേയ്ക്ക് നേരത്തെ സംസാരിച്ച ശ്രീ. കെ. വി. സുമേഷ് പറഞ്ഞതുപോലെയുള്ള ഒരു തലമുറയായി വരികയാണ്. അവരെ കുറ്റം പറഞ്ഞിട്ടും കാര്യമില്ല. അതാണ് സാഹചര്യങ്ങൾ. ഇതിനെ എങ്ങനെ കുടുംബവും സമൂഹവുമായി ബന്ധിപ്പിച്ച് കൊണ്ടുപോകാൻ സാധിക്കുമെന്നതിനെക്കുറിച്ച് ഒരു ശാസ്ത്രീയ പഠനം നമുക്ക്

അനിവാര്യമാണ്. അതിലേക്കാണ് നാം ശ്രദ്ധ പതിപ്പിക്കേണ്ടത്. ഇത് കേരളത്തിൽ മാത്രം ഒതുങ്ങിനിൽക്കുന്ന പ്രശ്നമല്ല. അമേരിക്കയിലും അതുപോലെയുള്ള രാജ്യങ്ങളിലും കുട്ടികൾ സഹപാഠികളെ വെടിവെച്ചുകൊല്ലുന്ന വാർത്തകൾ നേരത്തെ നമ്മൾ വായിച്ച് മനസ്സിലാക്കിയവരാണ്. അതോടൊപ്പം സഭയിൽ പറയാൻ കൊള്ളത്തില്ലെങ്കിലും വാർത്ത വന്ന സാഹചര്യത്തിൽ പറയാതെ നിവർത്തിയില്ല. അമ്മാർ കുട്ടികൾക്ക് ഗർഭനിരോധന ഗുളികകൾ പോലും കൊടുത്താണ് സൂളിലേയ്ക്കും കോളേജുകളിലേയ്ക്കും അയയ്ക്കുന്നതെന്ന വാർത്ത വന്നിരുന്നു. അത്തരമൊരു സാഹചര്യത്തിൽ സമൂഹം നിൽക്കുകയാണ്. അതിന്റെ കൂടെ ഇവിടെയും ഇപ്പോൾ വിവിധ ലഹരി വസ്തുക്കൾ ബ്രൗൺ ഷുഗർ, എം.ഡി.എം.എ., ഹാഷിഷ് ഓയിൽ, കഞ്ചാവ്, കൊക്കെയിൻ, ചരസ്സ് ഇതെല്ലാം പലവിധ മാർഗ്ഗങ്ങളിലൂടെ വന്നുകൊണ്ടിരിക്കുകയാണ്. ഗുജറാത്ത് സംസ്ഥാനം ഇതിന്റെ കേന്ദ്രമെന്നാണ് പത്രമാധ്യമങ്ങളിലൂടെ വരുന്നത്. ഗുജറാത്തിലെ തുറമുഖങ്ങളിലൂടെയാണ് കോടാനുകോടി രൂപയുടെ ലഹരി വസ്തുക്കൾ കടന്നുവരുന്നതെന്നാണ് പറയപ്പെടുന്നത്. അത് ഫാസിസത്തിൽ ഹിറ്റ്ലർ എടുക്കുന്ന നിലപാടുപോലെ 'Catch The Young' ചെറുപ്പക്കാരെ

സ്വാധീനിക്കാനുള്ള പരിശ്രമം നടത്തുന്നതിന്റെ ഭാഗമായി നമ്മുടെ സൂട്ടുകളിലും കോളേജ് ക്യാമ്പസുകളിലും അതിന് ആളുകളെ സംഘടിപ്പിക്കുന്ന നിലയിലേയ്ക്ക് കൊണ്ടുവരുന്ന ശ്രമം നടത്തുകയാണ്. അതിന് സൂട്ടുകളിലും കോളേജുകളിലും എന്ത് നിലപാട് സ്വീകരിക്കാൻ സാധിക്കുമെന്നതിനെക്കുറിച്ച് ഒരു കാഴ്ചപ്പാടുവേണം. പ്രത്യേകിച്ച് താമരശ്ശേരിയിലും മറ്റ് സമീപ പ്രദേശങ്ങളിലുമുണ്ടായിട്ടുള്ള സംഭവങ്ങൾ.

മി. സ്പീക്കർ: ഈൽഡ് ചെയ്യണ്ട. സമയം പോകും. നോ .... നോ .... ഇനിയിത് പറ്റില്ല.

ചീഫ് വിപ്പ് (ഡോ. എൻ. ജയരാജ്): സർ, ശ്രീ. ഇ. കെ. വിജയൻ പറഞ്ഞതിൽ ഒരു ചെറിയ കാര്യംകൂടി സൂചിപ്പിക്കാൻ ആഗ്രഹിക്കുകയാണ്. വിദ്യാഭ്യാസത്തിൽ ഏറ്റവും കൂടുതൽ പ്രാധാന്യം നൽകുന്നത് ഐ.ക്യൂ.-വിനാണ്. വിദ്യാഭ്യാസത്തിൽ അടിസ്ഥാനപരമായി ഇ.ക്യൂ.-വിന്റെ ഒരു ഘടകവുണ്ട്. യാർമത്തിൽ ഇമോഷണലായിട്ടുള്ള ഘടകം കുട്ടികളിൽ ഡെവലപ്പ് ചെയ്യാൻ കഴിയാതെ പോകുന്നുവെന്നത് ഒരു പ്രധാനപ്പെട്ട വിഷയമാണ്.

Values യഥാർഥത്തിൽ ഡിപ്രീഷിയേറ്റ് ചെയ്യുകയാണ്. Values തിരികെ

പിടിക്കാനുള്ള ശ്രമവും Emotional quotient-ലേയ്ക്ക് കുട്ടികൾ മാറാനുള്ള സംവിധാനവും ഇതിന്റെ ഭാഗമായി യഥാർത്ഥത്തിൽ രൂപപ്പെടുത്തേണ്ടതുണ്ട്.

ശ്രീ. ഇ. കെ. വിജയൻ: സർ, താമരശ്ശേരിയിലും വെഞ്ഞാറമൂടുമുണ്ടായ സംഭവത്തെ തുടർന്നാണ് നമ്മുടെ കുട്ടികൾ അക്രമവാസനയിലേയ്ക്ക് വരുന്ന സാഹചര്യത്തെക്കുറിച്ച് ചർച്ച ചെയ്യണമെന്ന് ആഗ്രഹിക്കുന്നത്. ഇവിടെ കുടുംബ ബന്ധങ്ങളിലൊക്കെത്തന്നെ മാറ്റം വരുകയാണ്. നേരത്തെയുള്ള സാഹചര്യങ്ങളിൽനിന്ന് മാറി ഇപ്പോൾ അണുകുടുംബമായി. ഇപ്പോൾ വിടുകളിൽ രക്ഷിതാക്കൾ എന്ന നിലയിൽ അച്ഛനോ അമ്മയെയുള്ള ആളുകളോ ഇല്ല. പലർക്കും ജോലിയുണ്ടാകും. കുട്ടികളെ ശ്രദ്ധിക്കുന്നതിൽ താൽപര്യക്കുറവ് അല്ലെങ്കിൽ സമയക്കുറവ് വരുന്നുണ്ട്. അത്തരം പ്രശ്നങ്ങളും ഇതിന്റെ ഭാഗമായി ഉയർന്നുവരുന്നുണ്ട്. അത്തരം വിഷയങ്ങൾ എങ്ങനെ കൈകാര്യം ചെയ്യാൻ സാധിക്കുമെന്നതിനെക്കുറിച്ച് ധാരണ വേണം. 'കൂടുമ്പോൾ ഇമ്പമുള്ളതാണ് കുടുംബം'. അത് നമുക്കില്ല. കുട്ടികളോട് അച്ഛനും അമ്മയും സംസാരിക്കുന്ന നിലപാടില്ല. പണ്ട് മുത്തശ്ശിമാർ കുട്ടികളുടെ പൊതുനന്മ ലാക്കാക്കിക്കൊണ്ട് മുത്തശ്ശിക്കഥകൾ പറഞ്ഞ് അവരെ സമൂഹത്തിന്റെ മുഖ്യധാരയിലേയ്ക്ക്

കൊണ്ടുവരുന്ന ഒരു പ്രവർത്തനമുണ്ടായിരുന്നു. അതിൽനിന്ന് നാം പുറകോട്ടുപോയി. ഇപ്പോൾ എല്ലാ വീടുകളും പരിശോധിച്ചാൽ കുട്ടികളോട് വീട്ടിലുള്ള ആരുംതന്നെ സംസാരിക്കുന്നില്ല. അച്ഛൻ വരുന്നു, അമ്മ വരുന്നു അർവക്ക് തിരക്ക്, അല്ലെങ്കിൽ അച്ഛൻ സ്ഥലത്തില്ല തുടങ്ങിയ പ്രശ്നങ്ങൾ കുട്ടികളിൽ വല്ലാത്ത അകൽച്ചയുണ്ടാക്കുകയാണ്. ഇത്തരം പ്രശ്നങ്ങളെല്ലാം അവരുടെ ജീവിതത്തെ വല്ലാതെ ബാധിക്കുന്നുണ്ട്. അവരെ നേരായ വഴിക്ക് കൊണ്ടുവരണമെങ്കിൽ അത് എങ്ങനെ ചെയ്യാൻ സാധിക്കുമെന്നതിനെക്കുറിച്ച് നല്ലൊരു പഠനം നടത്തേണ്ടതുണ്ടെന്നാണ് ബഹുമാനപ്പെട്ട മുഖ്യമന്ത്രിയോട് എനിക്ക് സൂചിപ്പിക്കാനുള്ളത്.

ഏത് ധൂസര സങ്കല്പങ്ങളിൽ വളർന്നാലും

ഏത് യന്ത്രവൽകൃത ലോകത്തിൽ പുലർന്നാലും

മസ്തിലുണ്ടാകട്ടെ ഗ്രാമത്തിൻ വെളിച്ചവും മണവും മമതയും

ഇത്തിരിക്കൊന്നപ്പൂവും .....

എന്ന് വൈലോപ്പിള്ളി പണ്ട് പറഞ്ഞിട്ടുണ്ട്. നമ്മൾ ആഗ്രഹിക്കുന്നത് അതാണെങ്കിൽപ്പോലും ഇന്നത്തെ കുട്ടികൾ മാറിക്കൊണ്ടിരിക്കുകയാണ്. അത്



കൈകാര്യം ചെയ്യുന്നതിന് നല്ലൊരു ശ്രമം ആവശ്യമാണ്. നേരത്തെ ഇവിടെ സൂചിപ്പിച്ചതുപോലെ സുശക്തമായ പി.ടി.എ.-യും അതുമായി ബന്ധപ്പെട്ട മറ്റ് പ്രവർത്തനങ്ങളും ആവശ്യമാണ്. അധ്യാപകർക്ക് കുട്ടികളെ വഴക്കുപറയാൻ പേടിയാണ്. എന്റെ പഠനകാലത്ത് അധ്യാപകരെ നമുക്ക് വളരെ ബഹുമാനവും പേടിയുമായിരുന്നു. വടി കയ്യിലുണ്ടായാൽ മതിയായിരുന്നു, അടിക്കേണ്ടതില്ലായിരുന്നു. ഇന്ന് കുട്ടികളെ അധ്യാപകർക്ക് തൊടാൻ സാധിക്കില്ല. തെറ്റുകളാൽ വഴക്കുപറയാൻ പാടില്ല, കുട്ടികളുടെ ബാഗ് അധ്യാപകർക്ക് പരിശോധിക്കാൻ സാധിക്കില്ല. അപ്പോഴേക്കും ബാലാവകാശ കമ്മീഷനുമൊക്കെ ഇടപെടും. അതിന്റെ ഭാഗമായി അധ്യാപകരുടെ ശ്രദ്ധ വളരെ കുറയുന്നുണ്ട്. അവർക്ക് കുട്ടികളെ ശ്രദ്ധിക്കണമെന്നുണ്ട്, പക്ഷെ അവർക്ക് കേസിൽ പെട്ടുപോകുമോയെന്ന പേടിയാണ്. ഇത്തരം പ്രശ്നങ്ങളെല്ലാം ഇതിന്റെ ഭാഗമായി ഉയർന്നുവരുന്നുണ്ട്. അതിനെ എങ്ങനെ നേരിടാൻ സാധിക്കുമെന്ന് ആലോചിക്കണം. നേരത്തെ ഇവിടെ സൂചിപ്പിച്ചതുപോലെ പി.ടി.എ. ശക്തിപ്പെടുത്തണം, വിദ്യാർത്ഥി സംഘടനകൾ, യുവജന സംഘടനകൾ, മത സംഘടനകൾ, രാഷ്ട്രീയ പ്രസ്ഥാനങ്ങൾ, മറ്റ്

വേദികളിൽ യോഗങ്ങൾ തുടങ്ങുമ്പോഴെല്ലാം ലഹരിക്കെതിരെ പത്ത് മിനിട്ട് ചർച്ച ചെയ്യുന്ന നിലയിലേയ്ക്ക് ഉയർത്തിക്കൊണ്ടുവരാൻ സാധിക്കണം. എങ്കിൽ മാത്രമേ നമുക്ക് ഇതിൽനിന്ന് മോചിതരാകാൻ സാധിക്കുകയുള്ളൂ. അത്ര വേഗത്തിൽ സാധിക്കുന്ന ഒന്നല്ലിത്. നല്ല പരിശ്രമം നടത്തിയെങ്കിലെ ഇതിൽനിന്ന് കുട്ടികളെ മോചിപ്പിക്കാൻ സാധിക്കുകയുള്ളൂ. അതിനെ നേരിടാനുള്ള സമീപനമാണ് വേണ്ടത്. കോവിഡിനുശേഷം മൊബൈൽ ഫോൺ പോലെയുള്ള ഡിവൈസുകളെല്ലാം കുട്ടികളുടെ കൈയിലുണ്ട്. നേരത്തെ ഒരു സിനിമ കാണണമെങ്കിലും ഭക്ഷണം കഴിക്കണമെങ്കിലും വലിയ പ്രയാസമായിരുന്നു. ഇപ്പോൾ എല്ലാവരുടെ കൈയിലും പൈസയുണ്ട്. കേരളത്തിലെ കുടുംബജീവിത നിലവാരത്തിൽ വലിയ മാറ്റം വന്നിട്ടുണ്ട്. ഇപ്പോൾ അവരുടെ വിരൽത്തുമ്പിലാണ് സിനിമ കാണുന്നത്. ഏത് സിനിമ കാണണമെന്ന് സഹപാഠികളിൽനിന്നോ സ്കൂളിൽനിന്നോ മനസ്സിലാക്കിക്കൊണ്ടുവന്ന് കുട്ടികൾ കാണാൻ പാടില്ലാത്ത സിനിമ കാണുന്നുണ്ട്. പ്രത്യേകിച്ച് വയലൻസുള്ള സിനിമകൾ അവർ കാണുന്നുണ്ട്. അതുപോലെ വീടുകളുടെ സ്ഥിതി നേരത്തെയുള്ളതുപോലെയല്ല. കുട്ടികൾ

പഠിക്കുകയാണെന്ന് പറഞ്ഞ് വാതിലടച്ചിരിക്കുന്നു. അവർ നോക്കുന്നതെല്ലാം ഇത്തരം കാര്യങ്ങളാണ്. അച്ഛൻ വീട്ടിലില്ല. അമ്മ നോക്കുമ്പോൾ അവർ പഠിക്കുകയാണെന്ന് പറയും. ഭക്ഷണം കഴിക്കാൻ പോലും അവർ വരുന്നില്ല. പക്ഷെ അവർ ശ്രദ്ധിക്കുന്നത് ഇത്തരം കാര്യങ്ങളാണ്. അതിനെ എങ്ങനെ കൈകാര്യം ചെയ്യണമെന്നതിനെക്കുറിച്ചുള്ള നല്ലൊരു കാഴ്ചപ്പാട് ഇതിന്റെ ഭാഗമായി ഉയർത്തിക്കൊണ്ടുവരേണ്ടതുണ്ട്. നേരത്തെയുള്ള സാഹചര്യത്തിൽനിന്ന് കുട്ടികൾ മാറി, അവർക്ക് പണം വേണം. പല കുട്ടികളുടെ കയ്യിലും പണമുണ്ട്. പണമില്ലെങ്കിൽ അമ്മയുമായി വഴക്കുകൂടുന്നു. പിന്നെ പണമുണ്ടാക്കാനുള്ള മാർഗ്ഗമാണ് ലഹരി. അപ്പോൾ ലഹരി ഉപയോഗിക്കുന്നു, അത് കൈമാറ്റം ചെയ്തു കഴിഞ്ഞാൽ അതിലൂടെ പണം ലഭിക്കും. അതിലേക്ക് അവരെ കൊണ്ടുപോകുന്ന സമീപനങ്ങളായി ഇത് വരികയാണ്. ഈ ഒരു സാഹചര്യം നിലനിൽക്കുന്നുവെന്നതാണ് ഇന്നത്തെ യാഥാർത്ഥ്യം. ഇത് ഒഴിവാക്കാനുള്ള ശ്രമമുണ്ടാകണം. ഇത്തരം ലഹരി വസ്തുക്കൾ ഉപയോഗിക്കുമ്പോൾ പോക്സോ കേസുകൾ വളരെയധികം വർദ്ധിക്കുകയാണ്. ഇത് വർദ്ധിക്കാൻ തുടങ്ങിയത് സമീപകാലത്തല്ല, കുറെ

വർഷങ്ങളായി. ഇപ്പോൾ ജാഗ്രതയോടെ നിലപാട് സ്വീകരിച്ചതിന്റെ അടിസ്ഥാനത്തിൽ കഴിഞ്ഞ കുറച്ചുവർഷങ്ങൾക്കൊണ്ടാണ് ആ കേസുകൾ പിടിക്കാനും ശിക്ഷിക്കപ്പെടുന്ന നിലയിലേയ്ക്കും വന്നത്. നേരത്തെ നമ്മുടെ നാട്ടിൽ പരസ്പരം സംസാരിച്ചും പൈസ നൽകിയും പരിഹരിച്ചിരുന്നെങ്കിൽ ഇന്ന് നിയമത്തിന്റെ മുമ്പിൽകൊണ്ടുവന്ന് അതിന് 50, 60, 70 വർഷം വരെ ശിക്ഷ നൽകുന്ന രീതിയിലേയ്ക്കുള്ള മാറ്റം കേരളത്തിൽ വന്നിട്ടുണ്ട്. ഇത് നേരത്തെയുള്ളതാണ്. ലഹരി വസ്തുക്കളുടെ ഉപയോഗം കൂടി വന്നതോടുകൂടി അച്ഛനെയും അമ്മയെയും ഉമ്മയെയും ബാപ്പയെയും തിരിച്ചറിയാൻ സാധിക്കാത്ത സമീപനത്തിലേയ്ക്ക് വരുന്നുണ്ട്. സ്കൂളുകളിൽ സ്റ്റുഡന്റ് പോലീസ്, എൻ.സി.സി. എന്നിങ്ങനെയുള്ള പ്രവർത്തനങ്ങളിൽ കുട്ടികളെ കൊണ്ടുവരണം. കുട്ടികൾക്ക് കളിക്കാനുള്ള അത്തരം വേദികളിലേയ്ക്ക് അവരെ എത്തിക്കാനുള്ള സമീപനവും വരേണ്ടതുണ്ട്. കുടുംബാന്തരീക്ഷത്തിൽ നല്ല മാറ്റം വരുത്താനുള്ള ശ്രമം നടത്തണം. മകൻ എന്തെങ്കിലും തെറ്റ് ചെയ്താൽ അവൻ അങ്ങനെ ചെയ്യാൻ സാധ്യതയില്ലെന്ന് അമ്മ പറയും. ഒരു സിനിമ അടുത്ത സമയത്ത് ഇറങ്ങിയിരുന്നു. കുറച്ച് എം.എൽ.എ.-മാർ ആ സിനിമ കണ്ടിരുന്നു. അതിന്റെ

theme-ഉം നിർമ്മാണവും സംവിധാനവുമൊക്കെ മികച്ചതായിരുന്നു. അത് നന്നായി അവതരിപ്പിച്ചിട്ടുണ്ട്. ലഹരിയുടെ ഉപയോഗത്തിന്റെ ഭാഗമായി അമ്മയ്ക്കും അച്ഛനും കുടുംബത്തിനുണ്ടാകുന്ന പ്രശ്നങ്ങളെന്തൊക്കെയാണെന്നാണ് അതിൽ പ്രതിപാദിക്കുന്നത്. അത്തരമൊരു സാഹചര്യത്തിൽ ലഹരി ഉപയോഗം എങ്ങനെ മാറ്റിയെടുക്കാൻ സാധിക്കുമെന്നതിനെക്കുറിച്ച് ആലോചിക്കണമെന്നാണ് സൂചിപ്പിക്കാനുള്ളത്. വളരെ ഗൗരവപൂർവ്വം ഈ വിഷയം ചർച്ചയ്ക്കുകൊണ്ടുവന്നത് തീർച്ചയായും സ്വാഗതാർഹമാണ്. കേരളീയ സമൂഹം അത് ആഗ്രഹിക്കുന്നതാണ്. ഇന്നത്തെ ചർച്ചയിൽ ഇതിനെ നേരിടാനുള്ള കൂട്ടായ തീരുമാനം എടുത്തുകൊണ്ട് മുന്നോട്ട് പോകണമെന്ന് പറഞ്ഞുകൊണ്ട് ഞാൻ എന്റെ വാക്കുകൾ നിർത്തുന്നു.

ഡോ. എം. കെ. മുനീർ: സർ, ഒരു പിതാവ് എന്ന നിലയിലും താമരശ്ശേരി എന്ന സ്ഥലം ഉൾക്കൊള്ളുന്ന നിയോജകമണ്ഡലത്തിന്റെ ജനപ്രതിനിധിയെന്ന നിലയിലും കേരളത്തിലെ ഒരു പൗരൻ എന്ന നിലയിലും അങ്ങേയറ്റം വേദനയോടെയാണ് ഞാൻ ഇവിടെ നിൽക്കുന്നത്. കൊല്ലപ്പെട്ട മുഹമ്മദ് ഷഹബാസിന്റെ വീട്ടിൽ ചെന്ന് ഞാൻ ആ കുട്ടിയുടെ പിതാവിനെ കണ്ടിരുന്നു.

പിതാവിന്റെ പേര് ഇക്ബാൽ എന്നാണ്. അദ്ദേഹം ഒരു പെയിന്റിംഗ് തൊഴിലാളിയാണ്. വാടകവീട്ടിലാണ് അവർ താമസിക്കുന്നത്. സ്വന്തമായി ഒരു വീട് നിർമ്മിക്കാൻ ആരംഭിച്ചിട്ടുണ്ട്. ആ അവസരത്തിൽ തുടർന്ന് പഠിക്കാൻ ആഗ്രഹമുണ്ടെന്ന് ഷഹബാസ് പറഞ്ഞിരുന്നു. വീടിന്റെ പണി തീർന്നിട്ടില്ലെങ്കിലും ഇനിയുള്ള പണം മകന് പഠിക്കാൻ വേണ്ടി മാറ്റിവയ്ക്കുമെന്നാണ് പിതാവ് പറഞ്ഞിരുന്നത്. ഷഹബാസ് ആക്രമിക്കപ്പെടുന്ന ദിവസം, സൂട്ടറിൽ ആരോ മകനെ വീട്ടിൽ കൊണ്ടാക്കുകയായിരുന്നു. അവന്റെ ഒരു കണ്ണിന്റെ ഭാഗത്ത് നല്ലരീതിയിൽ പരിക്കുണ്ടായിരുന്നു. അവൻ ഉമ്മയോട് പറഞ്ഞത്, എന്റെ തല വലുതാകുന്നതുപോലെ തോന്നുന്നു എന്നാണ്. അതുകഴിഞ്ഞ് അവൻ കുറേ ഛർദ്ദിച്ചു. ആശുപത്രിയിൽ കൊണ്ടുപോയി, ഐ.സി.യു.-വിൽ പ്രവേശിപ്പിച്ചു. തുടർന്ന് നിശ്ചലമായ ഷഹബാസിനെയാണ് തിരികെ വീട്ടിലേയ്ക്ക് കൊണ്ടുവന്നത്. ഇതെന്താണ് സംഭവിക്കുന്നത്; സ്വന്തം സഹപാഠികൾ അവന്റെ മുഖത്ത് നഞ്ചക്ക് എന്ന ആയുധം ഉപയോഗിച്ചാണ് അടിച്ചത്. അവന്റെ തലയോട്ടി പൊട്ടിപ്പോകുകയും ചെയ്തു. ഇങ്ങനെയൊക്കെ വൈരാഗ്യം വരാൻ കാരണമെന്താണ്? നിലവിൽ എല്ലാ സൂട്ടുകളിലും നടക്കുന്ന

ഒരു പ്രോഗ്രാമാണ് Disc Jockey എന്ന ഡി.ജെ. പാർട്ടി. സാധാരണ ഈ പരിപാടിയാണ് അടിയിലേയ്ക്കെത്തുന്നത്. പലപ്പോഴും ഇതൊരു മയക്കുമരുന്നാണ് പാർട്ടിയായി മാറുന്ന സാഹചര്യമാണുള്ളത്. ഇവിടെയും ട്യൂഷൻ സെന്ററിൽ ഡി. ജെ. പാർട്ടി നടന്നിരുന്നു. ഡി. ജെ. പാർട്ടിയിൽ ഒരു പാട്ട് നിന്നുപോയി എന്ന വിഷയത്തിന്മേലുണ്ടായ തർക്കമാണ് രണ്ട് സ്കൂളിലെ കുട്ടികൾ തമ്മിൽ അടിപിടിയിൽ കലാശിക്കുന്നത്. എം. ജെ. ഹയർസെക്കൻഡറി സ്കൂൾ, താമരശ്ശേരി ജി.വി.എച്ച്.എസ്.എസ്. എന്നീ രണ്ട് സ്കൂളുകളും എന്റെ നിയോജകമണ്ഡലത്തിലാണ്. താമരശ്ശേരി ജി.വി.എച്ച്.എസ്.എസ്. സ്കൂളിന്റെ വികസനത്തിനും അന്തർദേശീയ നിലവാരത്തിൽ ഉയർത്തുന്നതിനും വേണ്ടി ഒരു കമ്മിറ്റി രൂപീകരിച്ച് അവിടെ ഇന്ററാക്ടിവ് ക്ലാസുകളൊക്കെ ചെയ്യണമെന്ന് ആഗ്രഹിച്ചതാണ്. അതേ സ്കൂളിലെ അഞ്ച് കുട്ടികളാണ് ഇന്ന് കൊലപാതക കേസിൽ ജീവനൊൽ ജസ്റ്റിസ് ബോർഡിന്റെ നിർദ്ദേശപ്രകാരം ഒബ്സർവേറ്ററി സെന്ററിൽ കഴിയുന്നത്. ആ സ്കൂളിലെ മറ്റുകുട്ടികളുടെ രക്ഷിതാക്കളോട് എന്താണ് പറയേണ്ടത്; ഇത്തരം സംഭവങ്ങൾക്കുപിന്നിൽ ആരാണെന്ന് നാം പരിശോധിക്കേണ്ടതാണ്. സംഭവശേഷം ഈ കുട്ടികൾ പറഞ്ഞത്, നമ്മൾ ഈ

കേസിൽ നിന്ന് രക്ഷപ്പെടുമെന്നാണ്. അവന്റെ കണ്ണൊന്ന് പോയി നോക്ക്... ഞാൻ വിചാരിച്ചുകഴിഞ്ഞാൽ അവൻ ഇല്ലാതെയാകും എന്നൊക്കെ ഇൻസ്റ്റഗ്രാം വഴി കുട്ടികൾ സന്ദേശം അയയ്ക്കുകയാണ്. അവരുടെ ഇൻസ്റ്റഗ്രാം ഗ്രൂപ്പിന്റെ പ്രൊഫൈൽ പിക്ചർ എന്താണെന്ന് അറിയാമോ; Netflix-ൽ ദക്ഷിണ കൊറിയൻ സീരീസിൽ Squid Game എന്ന കടുത്ത വയലൻസ് ചിത്രമുണ്ട്. അതിലെ Young-hee എന്ന പാവക്കുട്ടിയുടെ ചിത്രമാണ് പ്രൊഫൈൽ പിക്ചറായി ചേർത്തിരിക്കുന്നത്. 'വയലൻസിന്റെ നരകത്തിലേയ്ക്ക് സ്വാഗതം' എന്ന വരികളിലൂടെയാണ് അടുത്ത കാലത്തെ ഒരു സിനിമയുടെ ഭാഗമായി പരസ്യം നൽകിയത്. 'ഇന്ത്യയിലെ ഏറ്റവും വലിയ വയലൻസ് കാണണമെങ്കിൽ വരൂ' എന്നുപറഞ്ഞുകൊണ്ട് മറ്റൊരു ചിത്രവും നൽകിയിരുന്നു. ഇത്തരം ചലച്ചിത്രങ്ങൾ നമ്മളെ എങ്ങോട്ടേയ്ക്കാണ് കൊണ്ടുപോകുന്നത്; മരണഗെയിമുകൾ എത്ര ആളുകളെ കൊന്നിട്ടുണ്ട്?. ഷഹബാസിന്റെ കൊലപാതകവുമായി ബന്ധപ്പെട്ട വിഷയത്തിൽ, പ്രതിയായ കുട്ടിയുടെ രക്ഷിതാക്കളുടെ സ്വാധീനം എത്രത്തോളമാണെന്നു ശ്രദ്ധിക്കേണ്ടതുണ്ട്. കാരണം പ്രതിയായ കുട്ടിയുടെ പിതാവിന് കൊട്ടേഷൻ രാഷ്ട്രീയബന്ധം



സൂചിപ്പിക്കുന്ന തെളിവുകളുണ്ട്. ടി പിതാവ് ടി.പി. വധക്കേസുമായി ബന്ധപ്പെട്ട രജിഷ്ട്ര എന്ന വ്യക്തിയുടെ കൂടെ നിൽക്കുന്ന ചിത്രം പുറത്ത് വന്നിരിക്കുകയാണ്. അയാളുടെ അലമാരയിൽ നിന്നാണ് പോലീസ് നഞ്ചക്ക് കണ്ടെത്തിയിരിക്കുന്നത്. കുട്ടികൾ തമ്മിലുള്ള അടി നടക്കുമ്പോൾ ഈ പിതാവ് ആ ഭാഗത്ത് ഉണ്ടായിരുന്നെന്നതിന് സാക്ഷിമൊഴികളുണ്ട്. പിതാവിന്റെ പേരിൽ പോലീസ് എന്തുകൊണ്ട് നടപടി സ്വീകരിക്കുന്നില്ല? കുട്ടികളെ ഇത്തരത്തിലുള്ള അക്രമത്തിലേയ്ക്ക് തിരിച്ചുവിടാൻ രക്ഷകർത്താക്കളും ഒപ്പം നിൽക്കുന്നു എന്നുപറയുമ്പോൾ കേരളം ഇന്നെവിടെ എത്തി നിൽക്കുകയാണെന്ന് ഓർക്കണം. അതുകൊണ്ടാണ് പ്രിയപ്പെട്ട ശ്രീ. രമേശ് ചെന്നിത്തല ബഹുമാനപ്പെട്ട മുഖ്യമന്ത്രിയോട് പറഞ്ഞത്, അങ്ങ് വിചാരിച്ചാൽ ഒറ്റ ദിവസംകൊണ്ട് അവസാനിപ്പിക്കാൻ സാധിക്കുന്നതാണ് ഇതെന്ന് ഞങ്ങൾ വിശ്വസിക്കുന്നുവെന്ന്. മറ്റൊരു സംഭവം സൂചിപ്പിക്കാം, എം.ഡി.എം.എ.-യുടെ രണ്ട് പുതിയ പേരുകൾ എന്താണെന്നറിയാമോ? മോളി, എക്സ്പ്ലോസി എന്നിവയാണവ. എക്സ്പ്ലോസി എന്നാൽ ഹർഷോന്മാദം എന്നാണ്. എം.ഡി.എം.എ. സൂക്ഷിക്കുന്ന ആളുടെ വീട്ടിൽ പരിശോധനയുടെ ഭാഗമായി

എത്തിയ പോലീസിനെ ആക്രമിച്ചിരിക്കുന്നു. എന്നാൽ പിറ്റേദിവസം മറ്റൊരു പോലീസ് ഉദ്യോഗസ്ഥൻ അയാളുടെ തോളിൽ കൈയിട്ട് നിൽക്കുന്ന ചിത്രം പുറത്ത് വരികയാണ്. ഇത്തരം വിഷയങ്ങൾ ഡി.ജി.പി.-യോട് സംസാരിച്ചിട്ടുണ്ട്. ഡി.ജി.പി.-യുടെ നിർദ്ദേശപ്രകാരം മദ്യത്തിനും മയക്കുമരുന്നിനും എതിരെയുള്ള പ്രവർത്തനങ്ങൾക്കായി ഞങ്ങൾ യോഗം ചേർന്നു. ആ യോഗത്തിൽ ഞങ്ങൾ വലിയ തീരുമാനങ്ങൾ എടുക്കുകയുണ്ടായി. പ്രതിരോധ പ്രവർത്തനങ്ങൾക്ക് പോലീസ് ഞങ്ങളോടൊപ്പം നിൽക്കുമെന്നും സൂചിപ്പിച്ചിരുന്നു. എന്നാൽ പിറ്റേദിവസം നരിക്കുനിയിൽ പുതിയൊരു ബിവറേജ് ഔട്ട്ലെറ്റ് തുറക്കുകയാണെന്ന വാർത്തയാണ് കേട്ടത്. മദ്യം നിർത്താൻ വേണ്ടി യോഗം ചേർന്ന് പ്രവർത്തനങ്ങൾ ആവിഷ്കരിക്കുമ്പോൾ ബിവറേജ്ഷോപ്പ് തുടങ്ങുന്ന സാഹചര്യമാണുണ്ടായിരിക്കുന്നത്. ബിവറേജ്ഷോപ്പ് തുടങ്ങി എന്നുമാത്രമല്ല, എന്റെ കൂടെ പ്രതിരോധ പ്രവർത്തനങ്ങൾക്ക് നിന്ന പോലീസുകാരെല്ലാം ബിവറേജ്ഷോപ്പ് പൂട്ടിക്കാൻ ആരെങ്കിലും വരുന്നുണ്ടോ എന്നതിന് കാവൽ നിൽക്കാൻ നിയോഗിക്കപ്പെടുകയും ചെയ്തു. ഇതുണ്ടും ഒരേ ഡി.ജി.പി.-യുടെ വായിൽ

നിന്നുവരുന്ന നിർദ്ദേശങ്ങളാണ്. എങ്ങനെയാണ് നാം നന്നാകുന്നത്. 'ശുചി  
 മുറിയിൽ നിന്ന് മാലിന്യ വെള്ളം കുടിപ്പിച്ച മെഹർ ആത്മഹത്യ ചെയ്തു,  
 വിതുരയിൽ പ്ലസ് വൺ-പ്ലസ് ടു വിദ്യാർത്ഥികൾ തമ്മിൽ അടി, കോട്ടയത്തെ  
 നഴ്സിങ് കോളേജിൽ നടന്ന റാഗിങ്..എന്നിങ്ങനെ ഓരോ സ്ഥലങ്ങളിലും  
 നിരവധി സംഭവങ്ങളാണ് നടക്കുന്നത്... തുടർന്ന് തിരുവനന്തപുരം  
 വെഞ്ഞാറമൂട് ഒരു പ്രശ്നമുണ്ടായി. എന്തുതരത്തിലുള്ള ആക്രമണമാണ് അവിടെ  
 നടന്നിരിക്കുന്നത്; ആ പ്രശ്നത്തിൽ നാം ഗൗരവമായി കാണേണ്ട ചില  
 കാര്യങ്ങളുണ്ട്. അഫാൻ എന്ന ചെറുപ്പക്കാരൻ സ്വന്തം അനിയനെ ചുറ്റിക  
 കൊണ്ട് അടിക്കുക മാത്രമല്ല, മുഖം വികൃതമാക്കുകയും ചെയ്തു. ഇതിനുള്ള മനസ്സ്  
 എങ്ങനെ വരുന്നു എന്നാണ് ചിന്തിക്കേണ്ടത്. അവനും മദ്യം  
 കഴിച്ചിട്ടുണ്ടായിരുന്നു. മദ്യം കഴിച്ചതിനുശേഷമാണ് പ്രിയതമയെ കൊല്ലുന്നത്.  
 ഇനിയും മദ്യക്ഷോപകൾ തുടങ്ങുകയും ബ്രൂവറി പദ്ധതിയുമായി മുന്നോട്ട്  
 പോകുകയും ചെയ്താൽ എന്താകും അവസ്ഥ? കെ.പി.എ.സി. ലളിത,  
 ഇന്നസെന്റ് എന്നിവരുടെ ആത്മാവിനോട് ബഹുമാനപ്പെട്ട മുഖ്യമന്ത്രി നീതി  
 പുലർത്തണമെന്നാണ് ഞങ്ങൾക്ക് പറയാനുള്ളത്. ഈ സർക്കാർ

ഘട്ടംഘട്ടമായി മദ്യം ഇല്ലാതാക്കുമെന്ന് അവരെ കൊണ്ട് പറയിപ്പിക്കുകയും അവർ മരിച്ചതിനുശേഷം ഘട്ടംഘട്ടമായി പുതിയ മദ്യഷോപ്പുകൾ തുടങ്ങുകയും ചെയ്യുമ്പോൾ അവരോട് എത്രമാത്രം നീതി പുലർത്തുമെന്ന് നാം പരിശോധിക്കേണ്ടതുണ്ട്. അതുകൊണ്ട് ദയവുചെയ്ത്... മദ്യത്തിൽ നിന്നും മയക്കുമരുന്നിൽ നിന്നും സമൂഹത്തെ രക്ഷിക്കാനുള്ള മാർഗങ്ങൾ മുഖ്യമന്ത്രി മുൻകൈയെടുത്ത് പ്രവർത്തിക്കുകയാണെങ്കിൽ ഞങ്ങളുടെ പൂർണ്ണ പിന്തുണയുണ്ടാകുമെന്ന് സൂചിപ്പിക്കുകയാണ്. കാരണം ഒരു രക്ഷിതാവ് എന്ന നിലയിലാണ് ഇക്കാര്യങ്ങൾ ആവശ്യപ്പെടുന്നത്. ഞങ്ങളുടെ കാലത്ത് ക്ലാസ് മേറ്റിനെ അടിക്കുമ്പോൾ നെഞ്ച് പിടയുമായിരുന്നു. സഹപാഠി എന്ന വാക്ക് ഞങ്ങൾക്ക് അറിയില്ലായിരുന്നു. കാരണം അവർ സഹപാഠി ആയിരുന്നില്ല, കൂടപ്പിറപ്പുകളായിരുന്നു. അങ്ങനെ കൂടപ്പിറപ്പായി കണ്ടിരുന്ന ഒരു കാലത്തുനിന്നും സ്വന്തം സഹപാഠികൾ നഞ്ചുക്ക് കൊണ്ട് മറ്റൊരുവനെ കൊന്നിട്ട് അതിൽ ആത്മരോധനവും സന്തോഷവും ആത്മഹർഷവും അനുഭവിക്കുന്ന ഒരു തലമുറയാണിത്. ഇനിയെങ്കിലും ഈ തലമുറയെ നമുക്ക്

തിരിച്ചുപിടിക്കണം. അതിനാകട്ടെ ഈ ചർച്ച എന്നമാത്രം ഞാൻ സൂചിപ്പിക്കുന്നു.

ശ്രീ. പ്രമോദ് നാരായൺ: സർ, അതുകൊണ്ട് എന്ന് വാക്കിൽനിന്നും ചിതറി വീഴുന്ന ചോരതുള്ളികൾ അക്ഷരങ്ങളെയും നമ്മുടെ ഹൃദയങ്ങളെയും നന്നയിക്കുന്ന ഈയൊരു ഘട്ടത്തിൽ ഭാവി കേരളത്തിനും കണ്ണൂർക്കായി ആദരണീയനായ മുഖ്യമന്ത്രിയുടെ നേതൃത്വത്തിൽ ഒരു വലിയ സാമൂഹ്യപദ്ധതി രൂപപ്പെടാൻ ഈ ചർച്ച സഹായിക്കുമെന്ന് ഞാൻ കരുതുകയാണ്. സമഗ്രമായ ഒരു പഠനം വേണം. ഇത്തരം പ്രവർത്തനങ്ങളിൽ ഏർപ്പെടുന്ന കണ്ണൂർക്കുള്ളതെല്ലാം പ്രായം കൗമാരമാണ്. ‘The World is Flat’ എന്നൊരു പുസ്തകമുണ്ട്. ഇന്ന് ജനിച്ചുവീഴുന്ന തലമുറ നമ്മളെ പോലെയല്ല; അവർ ഒരു ഡിജിറ്റൽ ലോകത്താണ് ജനിച്ചുവീഴുന്നത്. മലയാളത്തിന്റെ ഗാനഗന്ധർവ്വൻ ഡോ. കെ. ജെ. യേശുദാസിനെ പരിചിതമല്ലാത്ത കുട്ടിക്കുപോലും കൊറിയൻ സംഗീതബാൻഡായ ബി.റ്റി.എസ്.-നെ അറിയാം. മലയാളികളുടെ സൗന്ദര്യ സങ്കല്പമല്ല പുതിയ കണ്ണൂർക്കുള്ളത്. അത് യൂറോപ്പിലെ സൗന്ദര്യ സങ്കല്പമാണ്, ജീവിതവിക്ഷണമാണ്. Jonathan

Haidt-ന്റെ ‘ The Anxious Generation’ എന്ന പുസ്തകത്തിൽ ഒരു കാര്യം പറയുന്നുണ്ട്. ഡിജിറ്റൽ അടിമത്തം; അതായത് കുറേക്കാലം ഡിജിറ്റൽ ലോകത്ത് ജീവിച്ച് ഒറ്റ ക്ലിക്ക്ിൽ സിനിമ, ഭക്ഷണം, പ്രണയം, സ്നേഹം എന്നിവയൊക്കെ ലഭിക്കുന്ന കുഞ്ഞുങ്ങൾക്ക് അത് ലഭിക്കാതെ വരുമ്പോഴുണ്ടാകുന്ന അക്ഷമ എങ്ങനെയാണ് അക്രമത്തിലേക്ക് മാറുന്നതെന്ന് ടി പുസ്തകത്തിൽ പ്രതിപാദിക്കുന്നുണ്ട്. ‘ No’ എന്ന വാക്ക് കേൾക്കാൻപോലും കഴിയാതെത്താരു മാനസികാവസ്ഥയാണ് ഇന്ന് നമ്മുടെ കുഞ്ഞുങ്ങൾക്കുള്ളത്. നമ്മുടെ വിദ്യാലയങ്ങളിൽ രാഷ്ട്രീയമുണ്ടായിരുന്നു. നമ്മളൊക്കെ അത്തരം രാഷ്ട്രീയത്തിലൂടെ വളർന്നുവന്നവരാണ്. എന്നാൽ ക്യാമ്പസിൽനിന്നും സ്കൂളുകളിൽനിന്നും രാഷ്ട്രീയത്തെ പടിയടച്ച് പുറത്താക്കിയപ്പോൾ തുടർന്നുവന്നത് അക്രമത്തിന്റെയും ലഹരിയുടെയും ഒരന്തരീക്ഷമാണ്. മമതയുടെയും മനുഷ്യസ്നേഹത്തിന്റെയും അത്തരമൊരു വിദ്യാർഥി രാഷ്ട്രീയാനുഭവങ്ങളിൽനിന്ന് വിദ്യാലയങ്ങളെ സർഗാത്മകമാക്കി വൈബിന്റെയും റീലുകളുടെയും കാലത്തുനിന്നും മനുഷ്യൻ എന്ന വാക്ക് രൂപപ്പെട്ടത് വിദ്യാർഥി രാഷ്ട്രീയത്തിൽനിന്നുമാണ് എന്നത് നാം മറന്നുപോകാൻ പാടില്ല. ഏകാന്തത

എന്നതൊരു വലിയ പ്രശ്നമാണ്. കുഞ്ഞുങ്ങൾ മാത്രമല്ല മലയാളികളാകെ ഇന്ന് അനുഭവിക്കുന്ന ഒന്നാണ് ഏകാന്തത; "എനിക്കുണ്ടാരു ലോകം നിനക്കുണ്ടാരു ലോകം നമുക്കില്ലാരു ലോകം" എന്ന് പാടിയത് കുഞ്ഞുണ്ണി മാഷാണ്. പെനാൽറ്റി കിഴിഞ്ഞു കിഴിഞ്ഞുനിൽക്കുന്ന ഗോളിയുടെ ഏകാന്തതപോലെ വലിയ ഏകാന്തത ഇന്ന് കേരളത്തിലെ കുഞ്ഞുങ്ങൾ അനുഭവിക്കുകയാണ്. അതിനുള്ള പരിഹാര മാർഗ്ഗത്തെക്കുറിച്ചുകൂടി പറയാൻ ഞാൻ ആഗ്രഹിക്കുകയാണ്. സമഗ്രമായൊരു പദ്ധതിയിലൂടെ വിദ്യാലയം വേണം, വീട് വേണം, സമൂഹം വേണം. നമ്മുടെ കുഞ്ഞുങ്ങളെ സ്വാധീനിക്കുന്ന ഘടകങ്ങൾ എന്തൊക്കെയാണ്; എന്താണ് അവരുടെ സന്തോഷം; എന്താണ് അവരുടെ ഭയം; എന്താണ് അവരുടെ അഭിനിവേശം; എന്താണ് അവരുടെ ആസക്തി? ഇതെല്ലാം പഠിക്കാനുള്ള സമഗ്രമായൊരു സർവ്വേ നടത്തണം. പരീക്ഷയിൽ എങ്ങനെ ഒന്നാമതാകണമെന്ന് നമ്മൾ കുഞ്ഞുങ്ങളെ പഠിപ്പിക്കുന്നു. ലഹരിയെ എങ്ങനെ നേരിടണം, ചങ്ങാത്തങ്ങൾ എങ്ങനെ ഉണ്ടാകണം, ലൈംഗികതയെ എങ്ങനെ നേരിടണം, ഹീറോയിസത്തിലേക്കുള്ള വഴിയാണ് വയലൻസ് എന്ന് പറയുമ്പോൾ അതിനെ എങ്ങനെ നേരിടണം എന്നതിനെക്കുറിച്ചുകൂടി കുട്ടികളെ

പഠിപ്പിക്കേണ്ടതാവശ്യമാണ്. കൂടാതെ Life Skills എന്നത് ടി പദ്ധതിയുടെ ഭാഗമാക്കി സിലബസിലുൾപ്പെടുത്തണം. നല്ല രക്ഷാകർത്താവാകാൻ എന്ത് യോഗ്യതയാണ് വേണ്ടത്. നമ്മുടെ കാലത്തെ രക്ഷാകർത്താവിന്റെ ജോലിയല്ല ഇന്നത്തെ കാലത്തെ രക്ഷകർത്താവിനുള്ളത്. ഇന്ന് ഡിജിറ്റൽ ലോകത്തേക്ക് ജനിച്ചുവീഴുന്ന ഒരു തലമുറയെ ശരിയായ രീതിയിൽ വാർത്തെടുക്കുന്നതിന് responsible parenting എന്നത് വളരെ പ്രധാനമാണ്. എല്ലാ വീടുകളിലും തുറന്ന ആശയവിനിമയങ്ങൾ നടക്കണം. അതാഴെ കഴിക്കുമ്പോഴെങ്കിലും നമ്മുടെ മൊബൈൽഫോണുകൾ മാറ്റിവെച്ച് അവരവരുടെ കുഞ്ഞുങ്ങൾക്ക് ഏറ്റവും ഇഷ്ടപ്പെട്ടത് എന്താണെന്നും, അവന്റെ കൂട്ടുകാർ ആരാക്കെയോണെന്നും അവന്റെ കൈയിലേക്ക് പണം എത്തുന്നത് എങ്ങനെയോണെന്നും, അവന്റെ ചങ്ങാത്തം എങ്ങനെയോണെന്നെല്ലാം കണ്ടെത്താൻ കഴിയുന്ന തുറന്ന ആശയ വിനിമയങ്ങളുണ്ടാകണം. കലയുടെയും കായികത്തിന്റെയും വേദികൾ വർദ്ധിപ്പിക്കണം. അതിലൂടെ ഇതാണ് ലഹരിയെന്ന് കുഞ്ഞുങ്ങൾക്ക് കാട്ടിക്കൊടുക്കാൻ കഴിയണം. ബോധവൽക്കരണ പ്രവർത്തനങ്ങളിൽ അനുഭവങ്ങൾ നൽകണം. കുഞ്ഞുങ്ങൾ ജയിൽ കാണട്ടെ; മയക്കുമരുന്നിന്



അടിമകളായ ആളുകളുടെ അനുഭവങ്ങൾ കാണട്ടെ; അത്തരം അനുഭവങ്ങളിലൂടെ കുഞ്ഞുങ്ങളെ നയിക്കാൻ നമുക്ക് കഴിയണം. അക്കാദമിയിൽ മാധ്യമങ്ങളും സിനിമകളും പ്രത്യേകം ശ്രദ്ധിക്കണം. Desmond Tutu-ന്റെ അതിമനോഹരമായ ‘ No Future Without Forgiveness എന്ന പുസ്തകത്തിൽ ഒന്നാമത് എത്തിയാൽ മുഴുവൻ മധുരവും ലഭിക്കുമെന്ന് പറഞ്ഞ ഒരു മരത്തിന്റെ തണലിൽ മിഠായി നിറച്ച കൂട കാട്ടിയിട്ട് നിങ്ങൾ ഒന്നാമത്തെയാൾ ഒന്ന് ഓടിച്ചാൽ മതിയെന്ന് പറയുമ്പോൾ ആഫ്രിക്കൻ ഗോത്രഗ്രാമത്തിലെ കുഞ്ഞുങ്ങൾ ഓടാതെ കൈകൾ ചേർത്തുപിടിച്ച് നടന്നിട്ട് ആ മധുരം പങ്കുവെക്കുന്നു. പങ്കിടലാണ് മനുഷ്യനാകുന്നത്, മമതയുണ്ടാകുന്നത്, responsible citizens ആയി നമ്മുടെ കുഞ്ഞുങ്ങളെ മാറ്റാനുള്ള സമഗ്രമായൊരു പദ്ധതിക്ക് വഴിതുറക്കട്ടെയെന്ന് ആഗ്രഹിക്കുന്നു.

ശ്രീ. ലിന്റോ ജോസഫ്: സർ, കേരള നിയമസഭാ ചരിത്രത്തിൽ നടപടികൾ നിർത്തിവയ്ക്കാനുള്ള ഉപക്ഷേപങ്ങൾ ഏറ്റവും കൂടുതൽ ചർച്ചയ്ക്കെടുത്തൊരു ഗവൺമെന്റാണിത്. ഉപക്ഷേപമായി സഭയിൽ കൊണ്ടുവന്ന വിഷയങ്ങളൊക്കെ അത്രയേറെ ഗൗരവത്തോടുകൂടി കണ്ടതിന്റെ

ഭാഗമായാണ് ഗവൺമെന്റ് ചർച്ചയ്ക്കെടുക്കുന്ന സാഹചര്യമുണ്ടായത്. എന്നാൽ നോട്ടീസിൽ പറഞ്ഞ കാര്യങ്ങൾക്ക് വിരുദ്ധമായ സമീപനമാണ് അവതാരകനായ ബഹുമാനപ്പെട്ട മുൻ പ്രതിപക്ഷനേതാവ് ഇവിടെ സ്വീകരിച്ചത്. അദ്ദേഹം ടി വിഷയത്തിന്റെ ഉദ്ദേശശുദ്ധിയിൽനിന്നും പൂർണ്ണമായി മാറി മറ്റ് രാഷ്ട്രീയ കാര്യങ്ങളിലേക്ക് കടന്ന് ഇതിനെ രാഷ്ട്രീയവൽക്കരിക്കാനുള്ള ചർച്ചയാണ് ദൗർഭാഗ്യവശാൽ ഇവിടെ നടത്തിയതെന്ന് ഈ അവസരത്തിൽ സൂചിപ്പിക്കുകയാണ്. താമരശ്ശേരിയിലെ പത്താംക്ലാസ് വിദ്യാർഥി മുഹമ്മദ് ഷഹബാസിന്റെ മരണം, താമരശ്ശേരിക്ക് തൊട്ടടുത്ത ഇരിങ്ങാപ്പുഴയിൽ താമരശ്ശേരി അടിവാരം പൊട്ടിക്കൈയിലെ മുഹമ്മദ് ആഷിക് സ്വന്തം ഉമ്മയെ കൊലപ്പെടുത്തിയ സംഭവം, തിരുവനന്തപുരത്ത് വെഞ്ഞാറമൂട്ടിലെ സംഭവം തുടങ്ങി ഈ അടുത്ത കാലത്തുണ്ടായ സംഭവവികാസങ്ങളെല്ലാം വളരെ ഗൗരവത്തോടുകൂടി സഭ ചർച്ചചെയ്ത് പരിഹാരമുണ്ടാക്കണമെന്ന ഉദ്ദേശ്യശുദ്ധിയോടുകൂടിയാണ് ഈ വിഷയം ചർച്ചയ്ക്കെടുത്തത്. എന്നാൽ ബഹുമാനപ്പെട്ട അംഗം ഇവിടെ ചർച്ച ചെയ്തത് രാഷ്ട്രീയ കാര്യങ്ങളാണ്.

അദ്ദേഹം കൊലപാതക രാഷ്ട്രീയത്തെക്കുറിച്ച് വാചാലനാകുന്നത് കേട്ടു. ഞങ്ങളുടെ പ്രിയങ്കരനായ ധീരജ് എന്ന ചെറുപ്പക്കാരന്റെ ഇടനെഞ്ചിലേക്ക് കഠാര കുത്തിയിറക്കിയ നിഖിൽ പൈലിയെന്ന യൂത്ത് കോൺഗ്രസ്സിന്റെ നേതാവിനെ ചേർത്തു നിർത്തുന്ന നിങ്ങൾ വെള്ളരിപ്രാവിനെ പോലെ സമാധാനത്തിന്റെ ദൂതരാകരുതെന്ന് ഈ അവസരത്തിൽ സൂചിപ്പിക്കേണ്ടതായി വരും. ഞങ്ങൾ രാഷ്ട്രീയത്തിലേക്ക് കടക്കണമെന്ന് ആഗ്രഹിച്ചതേയില്ല. ഞങ്ങൾ ഈ വിഷയത്തിലെ മെറിറ്റിൽ മാത്രം നിന്ന് ചർച്ച ചെയ്യണമെന്നാണ് ആഗ്രഹിച്ചത്. എന്നാൽ അദ്ദേഹം ഇതിനെ രാഷ്ട്രീയവൽക്കരിച്ചു മതിയാകൂയെന്ന നിശ്ചയദാർഢ്യത്തോടുകൂടി പോകുമ്പോൾ അതിന് മറുപടി പറയേണ്ടത് ഞങ്ങളുടെ ബാധ്യതയായി മാറുകയാണ്. ബഹുമാനപ്പെട്ട മുൻ പ്രതിപക്ഷ നേതാവ് അദ്ദേഹത്തിന്റെ മടിയിലിരുത്തി വളർത്തിയ ഒരു കുട്ടി ലഹരിക്ക് അടിമയായതിനെപ്പറ്റി ചർച്ചാവേളയിൽ ഇവിടെ സൂചിപ്പിക്കുകയുണ്ടായി. അദ്ദേഹം മടിയിലിരുത്തി വളർത്തിയൊരു കുട്ടി ലഹരിക്ക് അടിമയായത് എങ്ങനെയാണെന്ന് ബഹുമാനപ്പെട്ട മുൻ പ്രതിപക്ഷ നേതാവ് സൂചിപ്പിക്കേണ്ട; പ്രമേയവതാരകനായ അദ്ദേഹത്തിന്റെ

നോമിനിയായി കൊണ്ടുവന്ന യൂത്ത് കോൺഗ്രസ്സിന്റെ സംസ്ഥാന ജനറൽ സെക്രട്ടറി ശ്രീ. നഹാസിന്റെ വീട്ടിൽനിന്നും നാൽപ്പത് കിലോ കഞ്ചാവുമായിയാണ് പോലീസ് അറസ്റ്റ് ചെയ്തത്. ഉപക്ഷേപാവതാരകന്റെ നോമിനിയായ ആളാണ് ... (ബഹളം)... മറ്റൊന്ന് കെ.എസ്.യു.-ന്റെ സംസ്ഥാന ജനറൽ സെക്രട്ടറിയായിരുന്ന ഇടുക്കിയിലെ റിസ്ട്രാൻ എന്ന ചെറുപ്പക്കാരനിൽ നിന്നും കഞ്ചാവ് പിടികൂടിയതിന്റെ ഭാഗമായാണ് പോലീസ് അറസ്റ്റ് രേഖപ്പെടുത്തിയത്. ഇങ്ങനെ എത്രയെത്ര ഉദാഹരണങ്ങൾ നമുക്ക് ചൂണ്ടിക്കാണിക്കാൻ വേണ്ടി കഴിയും. മലപ്പുറത്തെ യൂത്ത് കോൺഗ്രസ് നേതാവ് ...

ശ്രീ. രാഹുൽ മാജുട്ടത്തിൽ: സർ, പോയിന്റ് ഓഫ് ഓർഡർ.

മി. സ്പീക്കർ: എന്താണ് പോയിന്റ് ഓഫ് ഓർഡർ?

ശ്രീ. രാഹുൽ മാജുട്ടത്തിൽ: സർ, അദ്ദേഹം സൂചിപ്പിച്ച പേരുകാരൻ എന്റെ സഹഭാരവാഹിയാണ്. അയാൾക്കെതിരെ അങ്ങനെയൊരു കേസ് കേരളത്തിൽ ഏതെങ്കിലുമൊരു പോലീസ് കേസ് രജിസ്റ്റർ ചെയ്തിട്ടുണ്ടെങ്കിൽ അതിന്റെ എഫ്.ഐ.ആർ. നമ്പർ സഹിതം അദ്ദേഹം പറയട്ടെ.

ശ്രീ. ലിന്റോ ജോസഫ്: സർ, ഇതുതന്നെയാണ് പ്രശ്നം. ഞങ്ങൾ

ഉന്നയിക്കുന്ന കാര്യം ഇതുതന്നെയാണ്. ഏതെങ്കിലും യൂത്ത് കോൺഗ്രസ്സിന്റെ നേതാക്കന്മാരെ അറസ്റ്റ് ചെയ്യാൽ അവരെ ഇതുപോലുള്ള സംസ്ഥാന പ്രസിഡന്റുമാർ സംരക്ഷിക്കാനുണ്ടാകുമെന്ന് തന്നെയാണ് ഇവിടത്തെ പ്രശ്നം, അതുതന്നെയാണ് ഞങ്ങൾ ചൂണ്ടിക്കാണിക്കുന്നത്.... (ബഹളം)... ഇവിടെ വളരെ ഗുരുതരമായൊരു കാര്യംകൂടി ഇവിടെ സൂചിപ്പിക്കാനുണ്ട്. 'ട്രാബിയോക്ക്' എന്നൊരു പേരുണ്ട്. മുൻ പ്രതിപക്ഷനേതാവ് കേട്ടിടുണ്ടോയെന്നറിയില്ല. മേപ്പാടിയിലെ പോളിടെക്നിക്കിന് കോളേജിലെ മൂന്നാം വർഷ വിദ്യാർത്ഥികളായ ഇരുപത്തിയേഴ് പേർ ചേർന്ന് രൂപീകരിച്ചൊരു സംഘടനയുടെ പേരാണ് ട്രാബിയോക്ക്. വയനാട് കൽപ്പറ്റയിലെ ബഹുമാനപ്പെട്ട അംഗത്തിന് ഒരുപക്ഷേ ട്രാബിയോക്കയെക്കുറിച്ച് അറിയാമായിരിക്കും. ഇരുപത്തിയേഴ് വിദ്യാർത്ഥികൾ ചേർന്ന് രൂപീകരിച്ചൊരു ഗ്യാംഗാണത്. ആ കോളേജിലെ മുഴുവൻ അരാജകത്വ പ്രവണതകൾക്കും ലഹരിക്കും വിദ്യാർത്ഥികളെ അടിമകളാക്കുന്നതിനുവേണ്ടി നടത്തുന്നൊരു കൂട്ടായ്മയാണ്. എന്നാൽ അവിടുത്തെ വിദ്യാർത്ഥി സംഘടനയായ എസ്.എഫ്.ഐ. അതിനെതിരെ ശക്തമായ പ്രതിഷേധം

തീർത്തപ്പോൾ അതിന് നേതൃത്വം കൊടുത്ത എസ്.എഫ്.ഐ.-യുടെ ഇപ്പോഴത്തെ സംസ്ഥാന കമ്മിറ്റി അംഗമായ അപർണ്ണയെന്ന പെൺകുട്ടിയെ കൂട്ടംചേർന്ന് ആക്രമിച്ചവരെ സംരക്ഷിച്ചത് ആരാണെന്ന് പരിശോധിക്കുന്നത് നന്നായിരിക്കും. ഇങ്ങനെ എത്രയത്ര കാര്യങ്ങൾ എണ്ണിയെണ്ണി പറയേണ്ടതായി വരും. ആരോപണ പ്രത്യാരോപണങ്ങളുടെ ഭാഗമായിട്ടല്ലല്ലോ നാം ഈ വിഷയത്തെ കാണേണ്ടത്. കേരളം നേരിടുന്ന ഏറ്റവും വലിയൊരു പ്രതിസന്ധി, ആ പ്രതിസന്ധിയെ മറികടക്കാൻ ഭരണസിരാ കേന്ദ്രമായ നിയമസഭയിൽ ആരോഗ്യകരമായൊരു ചർച്ച നടക്കേണ്ട വേദിയെ രാഷ്ട്രീയപരമായ ആരോപണ പ്രത്യാരോപണങ്ങൾക്ക് വിധേയമാക്കുന്നത് എന്തിന്റെ ഭാഗമായാണ്. ഈ വിഷയങ്ങളൊക്കെ വളരെ പോസിറ്റീവായാണ് ഞങ്ങൾ കാണുന്നത്. നമ്മുടെ നാട് നേരിട്ടുകൊണ്ടിരിക്കുന്ന വലിയ പ്രതിസന്ധിയെ മറികടക്കുകയെന്നുള്ളത് തന്നെയാണ് ഇവിടത്തെ പ്രധാനപ്പെട്ട വിഷയം. ഈയടുത്ത കാലങ്ങളിലായി പുറത്തിറങ്ങുന്ന ചില സിനിമകളുണ്ട്. കഴിഞ്ഞദിവസം സിനിമ കാണാൻ പോയ ഞാൻ അതിലെ ഒരു രംഗം കണ്ട് അത്ഭുതപ്പെട്ടുപോയി. ഒരു ചെറിയ കുഞ്ഞിനെ ഗ്യാസ് സിലിണ്ടർ ഉപയോഗിച്ച്

ഇടിച്ചുകൊല്ലുന്ന വിഷ്വൽസെടുത്ത് പ്രചരിപ്പിക്കുന്ന രീതിയാണ് കാണുന്നത്. ഇത്തരത്തിൽ അക്രമവാസനകളോടുകൂടിയ ചിത്രങ്ങൾ സെൻസർ ബോർഡ് പരിശോധിച്ചു ടി രംഗങ്ങൾ നീക്കാനുള്ള നടപടി സ്വീകരിക്കാത്തത് എന്തുകൊണ്ടാണ്. ഇത്തരം അക്രമവാസനകൾക്ക് ആക്കം കൊടുക്കുന്ന നിലയിലേക്ക് മാറ്റുന്നത് എങ്ങനെയാണെന്നത് വളരെ ഗൗരവത്തോടുകൂടി നാം കാണേണ്ടതുണ്ട്. ഇത് കേരളത്തിലെ മാത്രം പ്രശ്നമല്ല. ആഗോളവൽക്കരണ നയങ്ങളുടെ ഭാഗമായും രാജ്യത്തുണ്ടാകുന്ന വൻതോതിലുള്ള ഇന്റർനെറ്റ് ഉപയോഗത്തിന്റെ ഭാഗമായും മത്സരാധിഷ്ഠിതമാകുന്ന ലോകത്ത് മത്സരങ്ങളിൽ ഒന്നാമനാകുന്നതിനുവേണ്ടി നടത്തുന്ന ചില ഇടപെടലുകളുടെയൊക്കെ ഭാഗമായി കുഞ്ഞുങ്ങളിലേക്ക് എത്തിച്ചേരുന്ന വലിയരൂപത്തിലുള്ള അപകടകരമായ സംഭവവികാസത്തെയാണ് നാം കാണേണ്ടത്. ഇത്തരം സന്ദർഭങ്ങളിൽ കുട്ടികളിൽ ധാർമിക ബോധം ഉണർത്തിക്കൊണ്ടുവരാനാണ് നാം ശ്രമിക്കേണ്ടത്. നമ്മുടെ കുഞ്ഞുങ്ങളുടെ മനസ്സിലേക്ക് ധാർമികത വളർത്തിക്കൊണ്ടുവരാൻ ആവശ്യമായ ഇടപെടലാണ് നാം നടത്തേണ്ടത്. ഇവിടെ എന്താണ് ചെയ്യുന്നത്? കോളേജ് ക്യാമ്പസുകളിൽ വലിയ

രൂപത്തിലുള്ള ആക്രമണങ്ങൾക്കും റാഗിങ്ങിനും കുട്ടികൾ ഇരയായിരുന്ന കാലഘട്ടമുണ്ടായിരുന്നു. 1980-ന് മുമ്പുള്ള കാലഘട്ടമെടുത്ത് പരിശോധിച്ചാൽ ക്യാമ്പസുകളിലാകെ റാഗിങ്ങിനിരയാകുന്ന കുട്ടികളുടെ എണ്ണം വളരെ കൂടുതലായിരുന്നു. എന്നാൽ, അവിടെ രാഷ്ട്രീയ സംഘടനാ പ്രവർത്തനങ്ങളുടെ ഭാഗമായി റാഗിങ്ങിനെ തുടച്ചുനീക്കാനാവശ്യമായ വലിയ കൂട്ടായ്മയും യോജിപ്പും ഉണ്ടാക്കാൻ നമുക്ക് സാധിച്ചു. ഇപ്പോൾ ക്യാമ്പസുകളിൽ റാഗിങ്ങ് എന്നത് വല്ലപ്പോഴും കേൾക്കുന്ന പേരായി മാറി. അത് മഹാഭൂരിപക്ഷവും കണ്ടുവരുന്നത് അരാഷ്ട്രീയമായ ക്യാമ്പസുകളിലാണ്. നിലവിൽ ഹൈസ്കൂളുകളിലും ഹയർ സെക്കൻഡറി സ്കൂളുകളിലും റാഗിങ്ങും വലിയ രീതിയിലുള്ള ആക്രമണങ്ങളും ഉണ്ടാകുന്നതും ആക്രമണത്തെ പ്രോത്സാഹിപ്പിക്കുന്ന രൂപത്തിലേക്ക് പോകുന്നതും രാഷ്ട്രീയ പ്രവർത്തനത്തിന്/വിദ്യാർഥി രാഷ്ട്രീയത്തിന് അവിടെ നിയന്ത്രണം ഏർപ്പെടുത്തിയതിന്റെ ഭാഗമായിട്ടാണ്. വിദ്യാർഥി രാഷ്ട്രീയപ്രവർത്തനം നടത്തുമ്പോൾ അവർ സമൂഹവുമായി ബന്ധമുള്ളവരായും നാട്ടിൽ നടക്കുന്ന സംഭവ വികാസങ്ങളെക്കുറിച്ച് അറിവുള്ളവരായും മാറും. അവരെ നയിക്കാൻ വിദ്യാർഥികൾ തന്നെ രംഗത്തുവരും. ധർമ്മികമായ



ബോധം വിദ്യാർത്ഥികളിൽ വളർത്തിയെടുക്കാൻ സാധിക്കുന്ന സാഹചര്യമുണ്ടാകും. അവിടെ രാഷ്ട്രീയ പ്രവർത്തനം ആവശ്യമില്ലെന്ന നിലയിലാണ് ഇപ്പോൾ കേരളത്തിലെ ബഹുമാനപ്പെട്ട ഹൈക്കോടതി പറയുന്നത്. അത്തരം ചർച്ചയുണ്ടാകുന്ന ഘട്ടത്തിൽ ഇത്തരം സംഭവവികാസങ്ങളെയെല്ലാം കോർത്തിണക്കിക്കൊണ്ട് നമുക്ക് ഈ വിഷയത്തെ വിശാലമായ അർത്ഥത്തിൽ കാണാൻ സാധിക്കുന്ന സാഹചര്യം ഉണ്ടാകേണ്ടതുണ്ട്. കേരളത്തിലും ഇന്ത്യയിലുമൊക്കെ എൻ.ഡി.പി.എസ്. ആക്ട് (Narcotic Drugs and Psychotropic Substances Act, 1985) പ്രകാരമാണ് ഈ വിഷയങ്ങളെ നോക്കി കാണുന്നത്. പക്ഷെ രാജ്യത്തിന്റെ നിയമനൂതനമായി പലപ്പോഴും ആ നിയമങ്ങളിലുണ്ടാകുന്ന പഴുതുകളാണ് ഇവർക്ക് രക്ഷപ്പെടാനുള്ള അവസരമുണ്ടാക്കുന്നത്. ഉദാഹരണത്തിന് ഒരു കിലോ കഞ്ചാവുമായി പിടിച്ചാൽ മാത്രമേ ഒരാളെ ശിക്ഷിക്കാൻ അല്ലെങ്കിൽ ജാമ്യമില്ലാ വകുപ്പുപ്രകാരം കേസെടുക്കാൻ സാധിക്കുകയുള്ളൂ. 999 ഗ്രാം കഞ്ചാവുമായിട്ടാണ് ഒരാളെ പിടിക്കുന്നതെങ്കിൽ അത് ജാമ്യം ലഭിക്കാവുന്ന കുറ്റകൃത്യങ്ങളുടെ ഗണത്തിൽപ്പെടും. എം.ഡി.എം.എ. പോലുള്ള മാതൃകയായ പദാർത്ഥങ്ങൾ 0.5

മി.ഗ്രാം കൈവശം വയ്ക്കുന്നവരെ മാത്രമേ നോൺ ബെയിലബിൾ ചാർജ് ചുമത്തി കേസ് രജിസ്റ്റർ ചെയ്യാറുള്ളൂ. അതിൽ താഴെ അളവിലുള്ള ലഹരി പദാർഥങ്ങളാണ് കൈവശമുള്ളതെങ്കിൽ അയാൾക്ക് ജാമ്യം ലഭിക്കുന്ന സാഹചര്യമുണ്ടാകുന്നു. അപ്പോൾ ഇത്തരം നിയമങ്ങളിൽ കർക്കശമായ തിരുത്തലുകൾ വരുത്തേണ്ടതുണ്ട്. കേന്ദ്ര സർക്കാരിന്റെ 1985-ലെ നാർക്കോട്ടിക് ആക്റ്റിൽ കാതലായ മാറ്റങ്ങൾ വരുത്താൻ കേരള നിയമസഭയുടെ ശക്തമായ ഇടപെടലുണ്ടാകേണ്ടതുണ്ട്. നേരത്തെ ഈ വിഷയം സംസ്ഥാന സർക്കാർ കേന്ദ്ര ഗവൺമെന്റിന്റെ ശ്രദ്ധയിൽപ്പെടുത്തിയെങ്കിലും അർഹിക്കുന്ന ഗൗരവത്തോടെ ഇതിനെ നോക്കി കാണുകയോ അല്ലെങ്കിൽ ഇടപെടൽ നടത്തുകയോ ചെയ്തിട്ടില്ലെന്ന് വളരെ പ്രധാനപ്പെട്ട കാര്യമാണ്. നമ്മൾ രാഷ്ട്രീയപരമായ വാഗ്ദാനങ്ങൾ വിജയിക്കുന്നതിന് വേണ്ടി മാത്രമല്ല, എന്നാൽ നമ്മുടെ നാട് നേരിടുന്ന ഏറ്റവും വലിയൊരു പ്രതിസന്ധിയെ സമൂഹത്തിന്റെയാകെ പ്രതിരോധമാക്കി മാറ്റുന്നതിനുവേണ്ടിയുള്ള കൂട്ടായ പരിശ്രമം നടത്താൻ സാധിക്കണം. യുവജന സംഘടനകൾക്കും വിദ്യാർഥി സംഘടനകൾക്കും ക്ലബ്ബുകൾക്കും പണ്ട് നാം എങ്ങനെയാണോ സാക്ഷരതാ

മിഷനെ വിജയിപ്പിക്കുന്നതിനുവേണ്ടി അരയും കൈയും മെയ്യും മറന്ന് നാം ഒന്നിച്ചത് അതുപോലെ തന്നെ നമുക്ക് മുന്നിട്ടിറങ്ങാൻ കഴിയണം. കോവിഡ് മഹാമാരി പോലെ വലിയ പ്രതിസന്ധിയുണ്ടായപ്പോൾ കേരളം പോലുള്ള ഒരു ചെറിയ സംസ്ഥാനം ലോകത്തിന് മാതൃക കാണിച്ചുകൊടുത്തതാണ്. പ്രതിപക്ഷമെന്നോ ഭരണപക്ഷമെന്നോ വ്യത്യാസമില്ലാതെ എല്ലാവരുടെയും കൈകൾ കോർത്തിണക്കിക്കൊണ്ടാണ് ആ പ്രതിസന്ധിയെ നാം മറികടന്നത്. ഇതുപോലുള്ള പ്രതിസന്ധിയെ നാം മറികടക്കേണ്ടത് അങ്ങനെയാണ്. എല്ലാവരെയും യോജിപ്പിച്ചുകൊണ്ട് കുട്ടികളിലേക്ക് കടന്നുവരുന്ന, നമ്മുടെ നാട് നേരിടുന്ന വലിയൊരു പ്രതിസന്ധിയെ നേരിടാൻ സാധിക്കണം. നേരത്തെ ബഹുമാനപ്പെട്ട അംഗം ശ്രീ. കെ. വി. സുമേഷ് ഇവിടെ സൂചിപ്പിച്ചതുപോലെ കുട്ടികളെയാണ് ഏജൻ്റ്മാർ ഉപയോഗപ്പെടുത്തുന്നത്. കുട്ടികളാണെങ്കിൽ അവർക്ക് നിയമങ്ങളിൽ അല്ലെങ്കിൽ ശിക്ഷാവിധികളിൽ പരിരക്ഷ ലഭിക്കുമെന്നുള്ളതുകൊണ്ട് കുട്ടികളെ ഇടനിലക്കാരാക്കി ഉപയോഗിക്കുന്ന വൻകിട ഗ്യാംഗുകളെ കണ്ടെത്തി ശിക്ഷിക്കാനാവശ്യമായ നിലപാടാണ് സ്വീകരിക്കേണ്ടത്. കേരളത്തിലെ നടപടികൾ നിർത്തിവയ്ക്കാനുള്ള

ഉപക്ഷേപങ്ങൾ ഏറ്റവും കൂടുതൽ ചർച്ചചെയ്തിട്ടുള്ള ഈ നിയമസഭ ടി വിഷയം ഏറ്റെടുക്കുന്നത് വളരെ ഗൗരവത്തോടുകൂടിയാണ്. ബഹുമാനപ്പെട്ട മുഖ്യമന്ത്രി അതിനെ നോക്കി കാണുന്നതും ബഹുമാനപ്പെട്ട എക്സൈസ് വകുപ്പ് മന്ത്രി കൂടുതൽ കാര്യക്ഷമതയോടെ അതിൽ ഇടപെടുന്നതും എല്ലാം ഈ നാട് നേരിടുന്ന വലിയ പ്രതിസന്ധിയെ മറികടക്കാൻ യോജിപ്പോടുകൂടി നാം പ്രവർത്തിക്കുന്നതിനാണ്. ദൗർഭാഗ്യവശാൽ ചില തെറ്റായ പരാമർശങ്ങൾ അതിന്റെ ഭാഗമായി ഉണ്ടാകുന്നതും ഒരിക്കലും ആവർത്തിക്കപ്പെടാൻ പാടില്ലാത്തതാണ്. നമുക്ക് ഈ വിഷയത്തെ ജനകീയമായി പ്രതിരോധിക്കാൻ സാധിക്കണം. ആ ജനകീയമായ പ്രതിരോധമാണ് ഇതിനാവശ്യമെന്ന് കൂടി സൂചിപ്പിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. മോൻസ് ജോസഫ്: സർ, കുറ്റകൃത്യങ്ങളിലേയ്ക്ക് കുട്ടികളും കുറ്റവാളികളും നിർഭയമായി കടന്നുവരുന്ന സ്ഥിതിവിശേഷം കേരളത്തിൽ എങ്ങനെ വളർന്നുവന്നുവെന്നു ഗൗരവമായി ചിന്തിക്കുന്നതിന് ഈ ചർച്ച ഒരു അവസരമാകട്ടെയെന്ന് പ്രാർഥിക്കുന്നു. 2022 മുതൽ മൂന്ന് പ്രാവശ്യം നിയമസഭയിൽ ഈ വിഷയം ഗൗരവമായി ചർച്ചചെയ്തു. ഗവൺമെന്റിനോട്

പ്രതിപക്ഷം പൂർണ്ണമായും സഹകരിച്ചുകൊണ്ട് കേരളത്തിന്റെ ഒരു മാറ്റത്തിനുവേണ്ടി ഒന്നിച്ചുനിൽക്കാനുള്ള നിലപാട് സ്വീകരിച്ചു. വീണ്ടും ഇവിടെ ഗുരുതരമായ പ്രശ്നം ആവർത്തിക്കപ്പെടുന്ന സാഹചര്യത്തിൽ നമ്മുടെ കണ്ണു തുറക്കേണ്ട; തുറന്ന മനസ്സോടെ ഇക്കാര്യങ്ങൾ വിമർശിക്കപ്പെടുകയും വിലയിരുത്തപ്പെടുകയും ചെയ്യേണ്ട; ആ ഗൗരവത്തോടെ തുടർന്നും ടി വിഷയത്തെ കാണാൻ തയ്യാറാകണമെന്നാണ് എനിക്ക് അഭ്യർഥിക്കാനുള്ളത്. കേരളത്തിൽ ഇന്നുണ്ടായിരിക്കുന്ന സംഭവവികാസങ്ങളിൽ ഇപ്പോൾ ഏറ്റവും അവസാനം പത്താം ക്ലാസ് വിദ്യാർഥിയായ മുഹമ്മദ് ഷഹബാസിനെ മർദ്ദിച്ചുകൊലപ്പെടുത്തിയ സംഭവത്തിന്റെ തുടർച്ചയായെന്നോണം പുറത്തുവരുന്ന ഗൗരവമേറിയ വെളിപ്പെടുത്തലുകൾ സർക്കാർ നിഷ്പക്ഷമായി പരിശോധിക്കുവാനും കുറ്റവാളികൾക്കെതിരെ കർശന നടപടികൾ സ്വീകരിക്കുവാനും ഇനിയും തയ്യാറാകുന്നില്ലെങ്കിൽ ഇതെല്ലാം ആവർത്തിക്കപ്പെടും എന്ന കാര്യത്തിൽ യാതൊരു സംശയവുമില്ല. കോട്ടയം സർക്കാർ നഴ്സിങ് കോളേജിൽ നടന്ന റാഗിങ്ങിന്റെ ഭീകരത ഇവിടെ വിലയിരുത്തപ്പെട്ടു. അതിന്റെ കാര്യങ്ങളിലേക്ക് കടക്കുന്നതിനുള്ള സമയമില്ല.

ഞാൻ ഉൾപ്പെടുന്ന കടുത്തുരുത്തി മണ്ഡലത്തിൽനിന്ന് കേരളത്തിന്റെ മനഃസാക്ഷിയെ ഞെട്ടിച്ചുള്ള സംഭവമായിരുന്നു ഡോ. വന്ദനദാസ് കൊലപാതകം. കൊട്ടാരക്കാരയിൽ ഡോക്ടറായി പരിശീലനം ആരംഭിച്ചിരുന്ന സമയത്ത് ഒരാൾ പട്ടാപ്പകൽ കൊലപ്പെടുത്തുകയുണ്ടായി. ഏറ്റുമാനൂരിൽ കടുത്തുരുത്തി മണ്ഡലത്തിൽ മാഞ്ഞുരുള്ള ശ്യാം പ്രസാദ് എന്ന പൊലീസുകാരനെ ഭക്ഷണം കഴിക്കാൻ പോയപ്പോൾ ഗുണ്ടാ ആക്രമണത്തിൽ ചവിട്ടി കൊലപ്പെടുത്തുകയാണുണ്ടായത്. ദൈവത്തിന്റെ സ്വന്തം നാട് എന്ന് അഭിമാനത്തോടെ പറയുന്ന, ശാന്തമായി സമാധാനമായി ജീവിക്കാൻ സാധിക്കുന്ന ഈ നാട്ടിൽ ഇതുപോലെ കൊലപാതകവും കൊലവിളിയും നടക്കുന്നൊരു സ്ഥിതിയിലേയ്ക്ക് പോയതിനുശേഷം വിദ്യാർഥി ലോകംപോലും തകർന്ന് തരിപ്പണമാകുന്ന നിലയിൽ അരാജകത്വത്തിലേയ്ക്ക് പോകുന്ന നാടായി കേരളം മാറുന്നുവെന്ന ആശങ്കയും ഉയരുകയാണ്. ഡോ. എം. കെ. മുനീറും, ശ്രീ. രമേശ് ചെന്നിത്തലയും മറ്റുംഗങ്ങളും ഇവിടെ ചൂണ്ടികാണിച്ചതുപോലെ കുട്ടികളിൽ ധർമ്മികതയുടെയും കാരണ്യത്തിന്റെയും സ്നേഹത്തിന്റെയും വികാരങ്ങളൊക്കെ നഷ്ടപ്പെട്ടിരിക്കുന്നു. ഇതിനെക്കുറിച്ചൊന്നും അവർ

ചിന്തിക്കുന്നുപോലുമില്ല. വൈരാഗ്യവും വയലൻസുമാണ് അവരെ ജീവിതവിജയത്തിലേയ്ക്ക് നയിക്കുന്നതെന്ന പുതിയ തീയറിയിലേക്ക് കുട്ടികൾ എത്തിച്ചേരുകയാണ്. ഒന്ന് ഞാൻ ചൂണ്ടിക്കാണിക്കട്ടെ. കമ്പ്യൂട്ടർ നോളജും ആധുനിക കാലത്തിന്റെ എ.ഐ. സാധ്യതകളും പരിശീലിക്കാൻ വ്യഗ്രതപ്പെടുന്ന നമ്മുടെ നാട്ടിൽ ഇതുവരെ പടുത്തുയർത്തിയ, ഇതുവരെ നാം സംരക്ഷിച്ച മൂല്യബോധവും ധർമ്മികതയുമുള്ള ഒരു തലമുറയെ വീണ്ടെടുക്കാൻ വേണ്ടി പാഠപുസ്തകങ്ങളിലൂടെയും ക്ലാസ് മുറികളിലൂടെയും സർക്കാരിന് എന്തെല്ലാം ചെയ്യാൻ സാധിക്കുമെന്ന് ഗൗരവമായി ചിന്തിച്ച് മുന്നോട്ടുവന്നാൽ ഞങ്ങൾ ഒറ്റക്കെട്ടായി സർക്കാരിന്റെ കൂടെയുണ്ടാകുമെന്ന് പറയാനാഗ്രഹിക്കുന്നു. അതിന് ഇനിയും തയ്യാറായില്ലെങ്കിൽ കേരളത്തെ കൊലക്കളമായി മുന്നോട്ടുപോകാൻ അനുവദിച്ചാൽ സാമൂഹ്യ മനഃസാക്ഷിയുള്ള എല്ലാവരും കേരളത്തിൽ ഒറ്റക്കെട്ടായി സർക്കാരിനെതിരായി മുന്നോട്ടുവന്നാൽ അതിനെ കുറ്റപ്പെടുത്തരുതെന്ന് എന്നുകൂടി ചൂണ്ടിക്കാണിച്ചുകൊണ്ട് അധർമ്മികമായ ഇത്തരം നടപടികളെ നാളെകളിൽ ഒഴിവാക്കുന്നതിനുവേണ്ടി സർക്കാരിൽ ....

(മൈക്ക് ഓഫ്)

ശ്രീമതി ശാന്തകുമാരി കെ.: സർ, വളരെയധികം ദുഃഖത്തോടുകൂടിയാണ്

താമരശ്ശേരിയിൽ മുഹമ്മദ് ഷഹബാസിന്റെ വിധോഗത്തെ നാമെല്ലാം കാണുന്നത്. ഒരമ്മ എന്ന നിലയിൽ നമ്മുടെ കുഞ്ഞുങ്ങൾ ഇത്തരത്തിൽ ആക്രമവാസനകളുമായി പോകുന്നുവെന്നുള്ളത് ഏതെങ്കിലും ഒരു പ്രത്യേക കാരണമായിട്ട് മാത്രമല്ല കാണുന്നത്. അതിന് സാമൂഹ്യമായും സൈക്കോളജിക്കലായുമുള്ള മേഖലകളെക്കുറിച്ച് പരിശോധിക്കേണ്ടതായിട്ടുണ്ട്. ഇക്കാര്യത്തിൽ ഭരണകൂടത്തിനും പൊതുസാമൂഹത്തിനും വിദ്യാഭ്യാസമേഖലയ്ക്കും വലിയ പ്രധാന്യമുണ്ടെന്നതിൽ യാതൊരു തർക്കമില്ല. ഇവിടെ ചർച്ചയിൽ ഉന്നയിച്ചിട്ടുള്ള ഇത്രയേറെ ഗൗരവേറിയ വിഷയത്തെ പൊതുസമൂഹത്തിൽ അഡ്രസ് ചെയ്യാനും പഴുതടച്ച് നടപടി സ്വീകരിക്കാനും ഭരണ-പ്രതിപക്ഷ വ്യത്യാസമില്ലാതെ പുതുസമൂഹത്തോടൊപ്പം നിന്നുകൊണ്ട് ഈ മഹാവിപത്തിനെ നേരിടുകയാണ് വേണ്ടതെന്ന് നമുക്കറിയാം. പക്ഷേ ദൗർഭാഗ്യവശാൽ പ്രതിപക്ഷത്തുനിന്ന് ഉപക്ഷേപ അവതാരകനായ ശ്രീ. രമേശ് ചെന്നിത്തല, ഞാൻ ഇവിടെ എം.എൽ.എ.-ആയി വന്നതിനുശേഷം നടപടികൾ നിർത്തിവയ്ക്കാനുള്ള ഉപക്ഷേപം അവതരിപ്പിച്ചതായി എനിക്ക്



ഓർമ്മയില്ല. അങ്ങനെയൊരവസരം കിട്ടാത്തതുകൊണ്ടാണോയെന്ന് എനിക്ക് അറിയില്ല, അദ്ദേഹത്തിന്റെ മനസ്സിൽ പറയാൻ ഉറപ്പിച്ച എല്ലാ വിഷയങ്ങളും ടി ഉപക്ഷേപവുമായി ബന്ധപ്പെട്ടല്ലാത്ത വിഷയങ്ങൾപോലും അദ്ദേഹം ഇവിടെ അവതരിപ്പിക്കുകയുണ്ടായി. ഇനിയെങ്കിലും അദ്ദേഹത്തിന് പ്രതിപക്ഷത്തിനിന്ന് ഉപക്ഷേപം അവതരിപ്പിക്കാൻ അവസരം നൽകണമെന്ന് മാത്രമാണ് എനിക്ക് പറയാനുള്ളത്. അദ്ദേഹം കിട്ടിയ അവസരം മുതലാക്കുകയാണ്. നിരവധി കൊലപാതകങ്ങളെക്കുറിച്ച് ഇവിടെ പറഞ്ഞല്ലോ. ഭരണപക്ഷത്തെക്കുറിച്ചും എസ്.എഫ്.ഐ.-യെക്കുറിച്ചുമാണ് ഇവിടെ വ്യാപകമായി പറഞ്ഞത്. അതുസംബന്ധിച്ച് ഞങ്ങൾക്കും ഒരുപാട് കാര്യങ്ങൾ പറയാനണ്ട്. ശ്രീ. രാഹുൽ മാജുട്ടത്തിൽ എഫ്.ഐ.ആർ. ഉണ്ടോയെന്ന് ചോദിച്ചു. യൂത്ത് കോൺഗ്രസിന്റെ സംസ്ഥാന സെക്രട്ടറിയെ കഞ്ചാവുമായി പിടിച്ച വാർത്ത പത്രത്തിൽ വന്നതാണ്. നമുക്ക് എല്ലാവർക്കും അറിയാവുന്നതും പകൽ പോലെ വ്യക്തവുമായ കാര്യമാണ്. അദ്ദേഹവും അദ്ദേഹത്തിന്റെ സഹോദരനും ഒരുമിച്ച് ഒരു വീട്ടിലാണ് താമസിക്കുന്നത്. പിന്നെ എങ്ങനെയാണ് എഫ്.ഐ.ആർ. രജിസ്റ്റർ ചെയ്യുന്നത്? സഹോദരന്റെ

പേരിലാണ് എഫ്.ഐ.ആർ. രജിസ്റ്റർ ചെയ്തത്. ഞാൻ അത് എടുത്ത് വായിക്കണമോ? കഞ്ചാവ് എവിടെ വച്ചാലും എവിടെ നിന്ന് കണ്ടുപിടിച്ചാലും അതിന്റെ കാരണം കൃത്യമായിട്ട് അറിയാം അത് പകൽ പോലെ വെളിച്ചമാണ്. അതിനെ സപ്പോർട്ട് ചെയ്യുന്ന സംസ്ഥാന പ്രസിഡന്റ് വളരെ അപകടമാണെന്നാണ് എനിക്ക് സൂചിപ്പിക്കാനുള്ളത്. അത് മാത്രമാണോ;

ശ്രീ. രാഹുൽ മാജുട്ടത്തിൽ: ..... (മൈക്ക് ഓഫ്).....

ശ്രീമതി ശാന്തകുമാരി കെ.: ഒരു പോയിന്റുമില്ല, ഞാൻ ഇത് പറഞ്ഞ് അവസാനിപ്പിക്കട്ടെ. ഹരിയാനയിൽ കഞ്ചാവുമായി ബന്ധപ്പെട്ട് വനിതാ കോൺഗ്രസ് നേതാവായിരുന്ന ഹിമാനി നർവാളെ കൊലപ്പെടുത്തി സ്യൂട്ട്കേസിലാക്കി. ഹരിയാനയിലെ യൂത്ത് കോൺഗ്രസിന്റെ പ്രധാന പ്രവർത്തകയായ ഹിമാനി നർവാളിന്റെ രാഷ്ട്രീയ ഭാവി മനസ്സിലാക്കിയ കോൺഗ്രസുകാർ കൊന്നതാണെന്ന് അവരുടെ അമ്മ പറയുകയാണ്. ശ്രീ.

രാഹുൽ ഗാന്ധിയുടെ ഭാരത് ജോഡോ യാത്രയിൽ ഹിമാനി നർവാൾ അനുഗമിക്കുന്നതിന്റെ ചിത്രങ്ങളുണ്ട്. 2014-ൽ നിലമ്പൂരിൽ രാധയെ കൊലപ്പെടുത്തി ചാക്കിൽക്കെട്ടി പാർട്ടി ഓഫീസിനുള്ളിൽ വച്ചത് നിങ്ങൾ

മറന്നുപോയോ? ഇക്കാര്യങ്ങളൊക്കെ ഞങ്ങൾക്ക് പറയാനുണ്ട്. Naina Sahni-  
 യെ തന്തുർ അടുപ്പിലിട്ട് ചൂട്ടുകരിച്ചതും സുജയെ കൊന്നുകഴിച്ചുമുടിയതുമുൾപ്പെടെ  
 നിരവധി കാര്യങ്ങൾ നമുക്ക് അറിയാം. ഏറ്റവും അവസാനമായി ഇന്ത്യൻ യൂത്ത്  
 കോൺഗ്രസിന്റെ ആർ.ടി.ഐ. വിഭാഗം തലവൻ തുഷാർ ഗോയൽ  
 പിടിക്കപ്പെട്ടത് പത്രവാർത്തകളിൽ വന്നതല്ലേ. Kingpin of Rs. 5000 crores  
 drug bust in Delhi has Congress connection, ഇതൊക്കെ നമുക്ക് ചർച്ച  
 ചെയ്യാനുണ്ടാകും. അതാണോ ഇപ്പോഴത്തെ വാർത്ത, നമ്മൾ ഇപ്പോൾ ചർച്ച  
 ചെയ്യേണ്ടത് അതല്ലല്ലോ. വളരെ വളരെ ദയനീയമായ ഒരു  
 അന്തരീക്ഷത്തിലേക്കാണ് നമ്മുടെ സമൂഹം പോയ്ക്കൊണ്ടിരിക്കുന്നത്. നമ്മുടെ  
 കുട്ടികൾക്ക് സമാധാനത്തോടെ ജീവിക്കാനുള്ള ഒരു സാഹചര്യം  
 സൃഷ്ടിക്കപ്പെടണം. കേരളത്തിന്റെ പരമ്പരാഗത രീതി പരിശോധിച്ചാൽ  
 മുൻകാലങ്ങളിൽ നമുക്ക് വിശാലമായ കൂട്ടുകൂടുംബ വ്യവസ്ഥയായിരുന്നുവെന്ന്  
 അറിയാം. എന്നാൽ ഇന്ന് കൂട്ടുകൂടുംബ വ്യവസ്ഥ മാറി അണുകൂടുംബ  
 വ്യവസ്ഥയിലെത്തി നിൽക്കുന്നു. കുട്ടികൾ അവരുടെ ലോകത്ത് വളരുന്നു.  
 അച്ഛനമ്മമാർ കുടുംബാംഗങ്ങളുമായി പരസ്പരം സംസാരിക്കാനോ അവരുമായി

ഇടപഴകാൻ സമയം ലഭിക്കാത്തതിന്റെ ഭാഗമായോ അല്ലെങ്കിൽ ബോധപൂർവ്വമായോ ഒന്നുമല്ല. പക്ഷേ ആ ഒരു രീതിയിലേക്ക് കുട്ടികൾ മാറുകയാണ്. ഏറ്റവും കൂടുതലായി സിനിമകളും മൊബൈൽ ഫോണും ഇന്റർനെറ്റും കുട്ടികളെ ആകർഷിക്കുന്നു. കൂടാതെ മദ്യവും മയക്കുമരുന്നും കുട്ടികളെ ആകർഷിക്കുന്നുവെന്ന് ബഹുമാനപ്പെട്ട എല്ലാ അംഗങ്ങളും ഇവിടെ സൂചിപ്പിക്കുകയുണ്ടായി. ഇവയെല്ലാം വലിയ രൂപത്തിൽ കുട്ടികളെ അവരുടെ ബാല്യത്തിന്റെ വളർച്ചയെ മുരടിപ്പിച്ചുകൊണ്ട് അക്രമസ്വഭാവമുള്ളവരായി മാറ്റുന്ന രീതിയിലേക്ക് പോകുകയാണ്. ഇതിന്റെ സോഷ്യൽ ഇഫക്ട് വ്നെസ്സിനെക്കുറിച്ചും സൈക്കോളജിക്കൽ ഭാഗങ്ങളെക്കുറിച്ചും മനസിലാക്കണം. ആ നിലയിൽ പരിശോധിച്ചാൽ കുടുംബബന്ധങ്ങളുടെ തകർച്ച ഏറ്റവും പ്രധാനമായ ഒരു കാരണമായി മാറുകയാണ്. കുട്ടികളുടെ മുമ്പിൽ വെച്ചുണ്ടാകുന്ന ഡോമസ്റ്റിക് വയലൻസ് വ്യാപകമായതോടുകൂടി കുട്ടികൾ ആ നിലയിലേക്ക് മാറുന്നു. കുട്ടികളുടെ സുഹൃത്തുക്കൾ PR (Public Relations)-influencer, PR ഗ്രൂപ്പുമായി ബന്ധപ്പെട്ട് അവർ അക്രമാസക്തമായ രീതിയിൽ പെരുമാറുകയോ അവരുമായി കൂട്ടുകൂടുകയോ മദ്യം, മയക്കുമരന്ന് എന്നിവ

പോലെയുള്ളവ ഉപയോഗിക്കുകയോ ചെയ്യുന്നവരുമായുള്ള സ്വാധീനം വലിയ രൂപത്തിൽ കുട്ടികളെ ബാധിക്കുന്നു. അതോടൊപ്പം കുട്ടികൾ സമൂഹത്തിൽനിന്നും കണ്ടുപഠിക്കുന്ന ഒരുപാട് കാര്യങ്ങളുണ്ട്. സിനിമയെക്കുറിച്ചും മദ്യം, മയക്കുമരുന്നെന്ന് എന്നിവയെക്കുറിച്ച് പറഞ്ഞതുമെല്ലാം ആ നിലയിൽ കുട്ടികളെ സ്വാധീനിക്കുന്ന വലിയ ഒരു ഘടകമാണ്. അതോടൊപ്പം Bullying എന്ന പ്രധാനപ്പെട്ട ഒരു പ്രശ്നമുണ്ട്. പീഡനത്തിരയാകുന്ന കുട്ടികൾ വലിയ വയലൻസിലേക്ക് മാറുന്ന ഒരു സ്ഥിതിവിശേഷം ഉണ്ടാകുന്നു. അതുപോലെ സാമൂഹ്യപരമായ സപ്പോർട്ട് ലഭിക്കാത്തതിന്റെ ഭാഗമായി കുട്ടികൾ വയലൻസിലേക്ക് പോകുന്ന ഒരു അവസ്ഥയുണ്ടാകുന്നു. കൃത്യമായി ഇത് തടയാനുള്ള മാർഗങ്ങൾ ആരാണത് തടയുക എന്നതാണ് സർക്കാർ ഇപ്പോൾ ഏറ്റെടുത്തിരിക്കുന്ന പ്രധാനപ്പെട്ട ദൗത്യം. അതിനുവേണ്ടി എല്ലാവരും ഒരുമിക്കുകയെന്നുള്ളതാണ്. നമുക്കറിയാം, വളരെ മുമ്പുതന്നെ ഉണ്ടായിരുന്ന ഒരു culture of kindness, ബഹുമാനം, സഹതാപം എന്നിവയൊക്കെ കുട്ടികൾക്കിടയിൽ വളർത്തിയെടുക്കാൻ ബോധപൂർവമായ ഇടപെടലുകൾ നമ്മൾ നടത്തണം. നല്ല ധാർമ്മിക

ബോധത്തോടെയുള്ള വിദ്യാഭ്യാസരീതി അവർക്ക് നൽകണം. പരസ്പരം  
കാര്യങ്ങൾ സംവദിക്കാനുള്ള പൊതുയിടങ്ങൾ ഉണ്ടാകണം.  
അരാഷ്ട്രീയത്തിനെതിരായി ജനാധിപത്യബോധമുള്ള വലിയ കാമ്പയിനുകൾ  
സംഘടിപ്പിക്കേണ്ടതായിട്ടുണ്ട്. കുട്ടികൾക്കിടയിൽ അവരുടെ ബോധ്യങ്ങളെ  
ചർച്ച ചെയ്യപ്പെടാനുള്ള ഇടങ്ങൾ വ്യാപകമായി ഉണ്ടാകണം. അതോടൊപ്പം  
victims ആയവരെ നമ്മൾ സപ്പോർട്ട് ചെയ്യണം, അവരെ ഒരിക്കലും  
കുട്ടികളായതുകൊണ്ട് അവർ ഇങ്ങനെയായി എന്നുകരുതി കുറ്റപ്പെടുത്തി  
മുന്നോട്ടുപോകുകയല്ല ചെയ്യേണ്ടത്. മറിച്ച്, അവരെ നല്ല രീതിയിൽ  
മാറ്റിയെടുക്കാൻ കഴിയുന്ന കൗൺസലിങ്ങ് സംവിധാനങ്ങൾ, PR Support,  
Academic Assistance ഇവയെല്ലാം കൊടുത്തുകൊണ്ട് അവരെ  
മുന്നോട്ടുകൊണ്ടുവരാൻ സാധിക്കണം. അതോടൊപ്പം വ്യക്തിപരമായ  
കാര്യങ്ങളിൽ ഇടപെടാനും പഠിപ്പിച്ചുകൊടുക്കാനും നമുക്ക് സാധിക്കണം.  
ഇതിന്റെയൊക്കെ അഭാവമാണ് ഇത്തരത്തിലുള്ള വയലൻസിലേക്ക് കുട്ടികൾ  
പോകുന്നത്. വളരെ പോസിറ്റീവ് റോൾ മോഡലായി കുട്ടികൾക്ക് അവരുടെ  
ജീവിതത്തിലും വിദ്യാഭ്യാസമേഖലയിലും കോമ്പറ്റിഷനുകളിലും എല്ലാം

കൊണ്ടുവരാൻ സാധിക്കുന്ന രീതിയിലുള്ള പരിശീലനങ്ങളുണ്ടാകണം. Life skill education അവർക്ക് കൊടുക്കാൻ സാധിക്കേണ്ടതായുണ്ട്. ഒരു പ്രതിസന്ധിയുണ്ടായാൽ പല കുടുംബങ്ങൾക്കും പരിഹരിക്കാൻ അത് സാധിക്കുന്നില്ല, കാരണം എല്ലാവരും ഒറ്റപ്പെട്ടുപോകുന്ന അവസ്ഥ വരികയാണ്. ഒരു പ്രോബ്ലം സോൽവ് ചെയ്യുന്നത് എങ്ങനെയാണെന്നും അതോടൊപ്പം കമ്മ്യൂണിക്കേഷൻ എങ്ങനെ നടത്താൻ കഴിയുമെന്നുമൊക്കെയുള്ള പഴമയുടെ ഒരുപാട് നല്ല വശങ്ങൾ നമ്മുടെ കുട്ടികൾക്ക് നഷ്ടപ്പെടുപോകുന്നു. കുട്ടികൾ, പ്രത്യേകിച്ച് യുവജനങ്ങളെ മാത്രം കേന്ദ്രീകരിച്ചുകൊണ്ട് അവരുടെ സ്കിൽ പ്രൊമോട്ട് ചെയ്യുന്നതിനും സോഷ്യൽ സ്കൂൾ കോൺട്രിബ്യൂട്ട് ചെയ്യാൻ സാധിക്കുന്നതുമായ നിരവധിയായ പ്രോഗ്രാമുകൾ നമുക്ക് വ്യാപകമായ നിലയിൽ കുട്ടികളെ പഠിപ്പിച്ചു കൊടുക്കേണ്ടതായുണ്ട്. വിദ്യാർഥി സമൂഹത്തിൽ എഡ്യൂക്കേഷൻ ഇൻസ്റ്റിറ്റ്യൂഷൻ എന്ന നിലയിൽ വലിയ രൂപത്തിലുള്ള ഇടപെടൽ നടത്താനുള്ള ഒരിടമാണ് കോളേജുകളും സ്കൂളുകളും. അവിടെ കുട്ടികളുടെ സംഘടനാപ്രവർത്തനങ്ങൾ സജീവമാക്കാൻ സാധിക്കണം. സോഷ്യൽ കമ്മിറ്റിമെമ്പർമാരുള്ള ധാരാളം വിഷയങ്ങളിൽ ഇടപെട്ടുകൊണ്ടുള്ള

സിലബസ് പഠനവിധേയമാക്കാൻ സാധിക്കണം, ഇടവേളകളിൽ യോഗയിലും മറ്റുകായിക വിനോദങ്ങളിലും കുട്ടികൾക്ക് പരിശീലനം നൽകാനും അവരെ അതിലേക്ക് ഉൾപ്പെടുത്താനുമുള്ള കാര്യങ്ങൾ ചെയ്യേണ്ടതായിട്ടുണ്ട്. നമ്മുടെ സമൂഹം ഇന്നൊരു കൺസ്യൂമർ സ്റ്റേറ്റാണ്. ഇത് സ്വാഭാവികമായും ആഗോളവൽക്കരണ നയത്തിന്റെ മത്സരാധിഷ്ഠിതമായ സമൂഹത്തിന്റെ പ്രൊഡക്ട് തന്നെയാണ്. അത്തരമൊരു സാഹചര്യത്തിൽ ഒരു ഡിജിറ്റൽ എക്സ്പോഷൻ നമ്മുടെ നാട്ടിൽ നടക്കുകയാണ്. വിവര സാങ്കേതിക സംവിധാനം അനുദിനം വികാസം പ്രാപിച്ചുകൊണ്ടിരിക്കുന്ന ഈ ആധുനിക കാലഘട്ടത്തിൽ നമ്മുടെ കുട്ടികൾ യഥാർഥത്തിൽ അതിന്റെ ഇരകളായി മാറുന്നുവെന്നുള്ളതാണ്. മൊബൈൽ ഫോൺ ഉപയോഗം നമുക്ക് അവസാനിപ്പിക്കാൻ സാധിക്കുകയില്ല, പക്ഷേ 18 വയസിനതാഴെയുള്ള കുട്ടികളുടെ കേപ്പബിലിറ്റിയും അവരുടെ മെന്റൽ ക്യാപാസിറ്റിയും അനുസരിച്ചുകൊണ്ടാണോ മൊബൈൽ ഫോണിന്റെ വിവിധ വിഭാഗങ്ങളിലും ഇന്റർനെറ്റുകളിലും ലഭ്യമാകുന്ന വിവരങ്ങൾ എന്ന് നമ്മൾ പരിശോധിക്കേണ്ടതാണ്. അതിനായി ചില നിയന്ത്രണങ്ങൾ



കൊണ്ടുവരേണ്ടതായിട്ടുണ്ട്. ലഹരി മാഫിയയ്ക്കെതിരെ വലിയ രൂപത്തിലുള്ള ഇടപെടൽ ഉണ്ടാകണം. ഇപ്പോൾ ഉണ്ടായിട്ടുള്ള സംഭവങ്ങളെല്ലാം ഒരു അർത്ഥത്തിൽ രാസലഹരിയുടെ ഉപയോഗം പഴയ കാലത്തുനിന്നും മാറി ഒരു സോഷ്യൽ റെക്കഗ്നൈസേഷനിലേക്കോ സാമൂഹ്യ അംഗീകാരത്തിലേക്കോ മദ്യപാന ശീലങ്ങൾ മാറിക്കഴിഞ്ഞു. പലപ്പോഴും വിവാഹം, പ്രസവം, മരണം എന്നീ അവസരങ്ങളിൽ നമ്മുടെ വീടുകളിലും പരിസരങ്ങളിലും കാണുന്നത് ഒരുമിച്ചുരുന്ന് വലിയ രൂപത്തിലല്ലെങ്കിൽപ്പോലും ഇത്തരം ലഹരിയുടെ ഉപയോഗം ഗ്രാമീണ മേഖലകളിലും കാണുന്നുണ്ട്. ഇവയെല്ലാം ഞങ്ങളും ആവർത്തിക്കേണ്ടതാണെന്ന തോന്നലുകൾ കുട്ടികളിലും ഉണ്ടാകുന്നു. അതുകൊണ്ട് ഇക്കാര്യങ്ങളിലൊക്കെ നിയന്ത്രണം ഉണ്ടാക്കാൻ പൊതുസമ്മതമായ ഒരു രീതി നമുക്ക് അവലംബിച്ചുകൊണ്ട് അതൊരു സ്പെഷ്യൽ ഡ്രൈവായി ഇത്തരത്തിലുള്ള ദുരന്തങ്ങൾ സമൂഹത്തിൽ ഉണ്ടാകാതിരിക്കാൻ വേണ്ടിയുള്ള നടപടിയാണ് സ്വീകരിക്കേണ്ടത്. അതിനാവശ്യമായ ഇടപെടലുകളാണ് പ്രതിപക്ഷത്തിന്റെ ഭാഗത്തുനിന്നുമുണ്ടാകേണ്ടത്. ക്രിയാത്മക പ്രതിപക്ഷമെന്ന് നാവിൽ ഒരോ

തവണയും ആവർത്തിച്ചുകൊണ്ടുമാത്രം കാര്യമില്ല. ഈ വിഷയത്തിൽ വളരെ വ്യക്തമായി നമുക്ക് ഒരുമിച്ച് മുന്നോട്ടുപോകാൻ സാധിക്കണം. ഈ വിഷയം പൊതുസമൂഹത്തിന്റെ മുമ്പിൽ ചർച്ചയ്ക്കെടുക്കാൻ തയ്യാറായ ബഹുമാനപ്പെട്ട മുഖ്യമന്ത്രിയെ ഒരിക്കൽക്കൂടി അഭിനന്ദിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. അനൂപ് ജേക്കബ്: സർ, 2022-ൽ ഈ വിഷയം നിയമസഭയിൽ വന്നതിനുശേഷം ഇതിനായി ഞങ്ങൾ പൂർണ്ണമായും സഹകരിച്ചവരാണ്. എല്ലാ അർത്ഥത്തിലും ഗവൺമെന്റ് വച്ച വിവിധ നിർദ്ദേശങ്ങളായ ബോധവൽക്കരണ പരിപാടികൾ, മനുഷ്യ ചങ്ങല പിടിയ്ക്കൽ, വിമുക്തി പരിപാടികൾ തുടങ്ങിയ എല്ലാ കാര്യങ്ങളിലും സഹകരിച്ച് മുന്നോട്ടുവന്നവരാണ് ഇവിടത്തെ പ്രതിപക്ഷം. 2022-ൽനിന്നും 2025-ൽ എത്തി നിൽക്കുമ്പോൾ എന്താണ് കേരളത്തിന്റെ ഇന്നത്തെ അവസ്ഥ? ലഹരിയുടെ സാന്നിധ്യം പതിമടങ്ങ് വർദ്ധിച്ചിരിക്കുന്നു, ലഹരിയുടെ ഉപയോഗം ഏറെ ഭീതിജനകമായ നിലയിൽ കൂടിയിരിക്കുന്നു. ഇന്ന് കേരളത്തിലുണ്ടാകുന്ന പല കൊലപാതകങ്ങളിലും നല്ലൊരു ശതമാനവും

ലഹരിയുടെ സാന്നിധ്യത്തിലാണെന്ന് പോലീസ് തന്നെ റിപ്പോർട്ട് ചെയ്യുന്ന നിലയിലേയ്ക്ക് വന്നിരിക്കുന്നു. ഇവിടെ ഒരു കാര്യം വ്യക്തമാണ്, മനുഷ്യ ചങ്ങല പിടിച്ചതുകൊണ്ടോ ഫുട്ബോൾ കോർട്ട് നിർമ്മിച്ചതുകൊണ്ടോ സ്വിമ്മിങ് പൂൾ വച്ചതുകൊണ്ടോ കേരളത്തിൽ ലഹരിയുടെ ഉപഭോഗം കുറയുന്നില്ല. ലഹരിയുടെ ഉപഭോഗം കുറയണമെങ്കിൽ കർശനമായ നടപടിയുണ്ടാകണം. പോലീസിന്റെയും എക്സൈസിന്റെയും ഇടപെടലുകൾ ഉണ്ടാകുകയും ശക്തമായ നടപടികൾ എടുക്കുകയും വേണം. മയക്കുമരുന്നുകളുടെ ഉറവിടം കണ്ടെത്തി നശിപ്പിക്കാൻ സാധിക്കണം. അത് ഇവിടെ ഉണ്ടാകുന്നില്ല, അതാണ് നടപടികൾ നിർത്തിവയ്ക്കാനുള്ള ഉപക്ഷേപത്തിലൂടെ ചൂണ്ടിക്കാണിക്കാൻ ഞങ്ങൾ ആഗ്രഹിക്കുന്നത്. ഇത്തരത്തിൽ മുന്നോട്ടുപോയാൽ ഇത് എവിടെയെത്തുമെന്നതിനെ സംബന്ധിച്ച വിവരങ്ങൾ ബഹുമാനപ്പെട്ട എല്ലാ അംഗങ്ങളും പങ്കുവയ്ക്കുകയുണ്ടായി. കൗമാരക്കാരായ കുട്ടികളും കൗമാരത്തിലെത്തുന്നതിനുമുമ്പുതന്നെ ഇതിലേക്ക് വഴുതിപ്പോകുന്ന

കുട്ടികളുമുണ്ടാകുന്നുവെന്നതാണ്. ബോധവൽക്കരണം ഒരുവശത്തുകൂടി നടക്കട്ടെ,  
അതിലുപരിയായി വേണ്ടത് കർശനമായ നടപടികളാണ്.  
വിദ്യാർത്ഥികൾക്കിടയിൽ ലഹരി ഉപയോഗം വർധിക്കുന്നില്ലെന്ന നിലയിലുള്ള  
ഒരു മറുപടി തദ്ദേശസ്വയംഭരണവും എക്സൈസും പാർലമെന്ററികാര്യവും  
വകുപ്പുമന്ത്രി നൽകിയത് കാണാൻ ഇടയായി. ലഹരി ഉപയോഗം വളരെയേറെ  
വർധിക്കുന്നുവെന്നതാണല്ലോ ഇപ്പോൾ കണ്ടുവരുന്നത്. റാഗിങ് അടക്കമുള്ള  
കാര്യങ്ങളും താമരശ്ശേരിയിലും വെഞ്ഞാറമൂട്ടിലും അടുത്ത കാലത്തുണ്ടായ  
സംഭവങ്ങളെപ്പറ്റിയാണ് നമ്മൾ ചർച്ച ചെയ്യുന്നത്. കൊലപാതകങ്ങളുടെ  
അടിസ്ഥാനത്തിൽ ചർച്ച ചെയ്യുമ്പോൾ കൊലപാതകങ്ങളിലേയ്ക്ക് എത്താതെ  
നിൽക്കുന്ന സംഭവങ്ങളിൽ ലഹരി ഉപയോഗിക്കുന്ന എത്രയോ ആളുകൾ  
നിൽക്കുന്നു. ലഹരി ഉപയോഗിക്കുന്ന കുട്ടികളുടെ ആയുർദൈർഘ്യം  
വളരെയേറെ കുറയുന്നു. അത് മറ്റൊരു സോഷ്യൽ ഇഷ്യൂവായി കടന്നുവരാൻ  
പോകുകയാണ്. ഇവിടെയുണ്ടാകുന്ന പല കേസുകളിലും പിന്നീട്  
നടപടിയുണ്ടാകുന്നില്ലെന്ന് ഇതിലേക്കെത്തുന്നതിന് വീണ്ടും

പ്രേരണയുണ്ടാകുന്നു. കേസുകൾ എടുക്കുന്നുണ്ടെങ്കിൽ ഈ കേസുകളിന്മേൽ തുടർനടപടിയുണ്ടാകണം. സിദ്ധാർഥിന്റെ കേസും, റാഗിണിന് ഇരയായി കൊല ചെയ്യപ്പെട്ടതുമായ എത്രയോ കേസുകൾ വരികയും അതിന്റെ തുടർനടപടികൾ എടുക്കുകയും കുറ്റവാളികളെ നിയമത്തിന്റെ മുന്നിൽ കൊണ്ടുവരാനുള്ള കർശനമായ നിലയിലുള്ള സമീപനങ്ങൾ സ്വീകരിക്കാനും സാധിക്കണം. സിനിമാ മേഖലയിലും സീരീസ് അടക്കമുള്ള കാര്യങ്ങളിലും നേതൃത്വം കൊടുക്കുന്നവർക്ക് ഒരു സാമൂഹ്യ പ്രതിബന്ധതയുമുണ്ടാകണം. വയലൻസുകളെ പ്രോത്സാഹിപ്പിക്കുന്ന രീതിയിലുള്ള കാഴ്ചകളാണ് ഇതിലൂടെയൊക്കെ കാണാൻ സാധിക്കുന്നത്. സാഹിത്യ/സിനിമാ മേഖലകളിൽ സാമൂഹ്യപ്രതിബന്ധതയോടെയുള്ള കാര്യങ്ങൾ കൊണ്ടുവരണമെന്ന് ഈ അവസരത്തിൽ സൂചിപ്പിക്കാൻ ആഗ്രഹിക്കുകയാണ്. ഓൺലൈൻ ബ്ലോഗ് കമ്പനികൾ വ്യാപകമായ നിലയിൽ രംഗത്തെത്തിയിരിക്കുന്ന കാര്യം ഗവൺമെന്റിന്റെ ശ്രദ്ധയിൽക്കൊണ്ടുവരാൻ ആഗ്രഹിക്കുകയാണ്. ആധാർ കാർഡ് മാത്രം നൽകിയാൽ അപ്പോൾത്തന്നെ

പണം ലഭിക്കുന്നതിനാൽ പണത്തിന് ആവശ്യമുള്ള പാവപ്പെട്ട ആളുകൾ ഇതിന്റെ പിടിയിൽ വീഴുന്നു. അവരും മയക്കുമരുന്ന് റാക്കറ്റുകളുടെ പിന്നിൽ പ്രവർത്തിക്കുന്നുവെന്ന നിലയിലുള്ള സൂചനകൾ വരുന്നുണ്ട്. ഗവൺമെന്റിന്റെ ശക്തമായ നടപടികളാണ് ഉണ്ടാകേണ്ടത്. നിർഭാഗ്യവശാൽ ഇക്കഴിഞ്ഞ നാലഞ്ച് വർഷം പരിശോധിച്ചാൽ അത് ഉണ്ടാകുന്നില്ലെന്ന് ഈ ഉപക്ഷേപത്തിൽ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ശ്രീ. തോമസ് കെ. തോമസ്: സർ, ഈ വിഷയം ചർച്ചയ്ക്കെടുത്തപ്പോൾ എനിക്ക് വളരെയധികം ആശ്വാസം തോന്നി. കാരണം, കുവൈറ്റിൽ ഞങ്ങൾക്ക് നാല് സ്കൂളുകളുണ്ട്. 1996-ൽ കുവൈറ്റിലെ സ്കൂളിൽ നടന്ന ഒരു സംഭവവുമായി ബന്ധപ്പെട്ട് എന്റെ സഹോദരൻ തോമസ് ചാണ്ടി എന്നെ അതിന്റെ പൂർണ്ണ ഉത്തവാദിത്വം ഏൽപ്പിച്ചു. അന്നുമുതലാണ് മയക്കുമരുന്നിന് കുഞ്ഞുങ്ങൾ അടിമകളാണെന്നും അവരെ ബോധവൽക്കരിക്കണമെന്നുമുള്ള ചിന്ത എന്റെ മനസ്സിലേക്ക് കടന്നുവന്നത്. ഇതുസംബന്ധമായ പല മീറ്റിംഗുകളും എന്റെ ഹോട്ടലിൽ വച്ച് നടത്താനിടയായിട്ടുണ്ട്. ലഹരി മാഫിയകൾ കുഞ്ഞുങ്ങളെ എങ്ങനെയാണ് ലഹരി ഉപയോഗത്തിലേക്ക് വശീകരിച്ചുകൊണ്ടുപോകുന്നത്; എങ്ങനെയാണ് അവർ

അതിനടിമപ്പെടുന്നത്; എന്താണ് അതിന് കാരണം? ഇക്കാര്യങ്ങളെക്കുറിച്ച് പഠിക്കാൻവേണ്ടി അത്തരം വിഷയങ്ങൾക്ക് കൂടുതൽ ഊന്നൽ നൽകിയിട്ടുണ്ട്. നിങ്ങൾക്കറിയാം, 7200 വിദ്യാർത്ഥികൾ പഠിക്കുന്ന ഒരു സ്കൂളാണ് കവൈറ്റിലെ യൂണൈറ്റഡ് ഇന്ത്യൻ സ്കൂൾ. അങ്ങനെയൊരു സ്കൂളിലെ എല്ലാ പ്രവർത്തനങ്ങളും ഒരു പ്രിൻസിപ്പലിനോ ചെയർമാനോ കൈകാര്യം ചെയ്യാൻ സാധിക്കില്ല. കുട്ടികളെ വേർതിരിച്ച് കണ്ടുകൊണ്ട് അവർക്കാവശ്യമായ മീറ്റിംഗും കൗൺസിലിംഗും നൽകിയാൽ മാത്രമേ ആ വിഷയത്തിലേക്ക് കടന്നുവരാൻ സാധിക്കുകയുള്ളൂ. ആ രീതിയിലേയ്ക്ക് കൊണ്ടുവരാനുള്ള ഒരുത്തേജനം എല്ലാവരുടെയും ഭാഗത്തുനിന്നുമുണ്ടാകണം. എന്നാൽ ഈ വിഷയം അവതരിപ്പിച്ച പ്രിയങ്കരനായ ശ്രീ. രമേശ് ചെന്നിത്തല അതിൽനിന്നും മാറിപ്പോയപ്പോൾ എനിക്ക് വളരെയധികം വിഷമം തോന്നുകയും വിഷയത്തിൽനിന്ന് മാറിപ്പോകുന്നതിന് കാരണമെന്താണെന്ന് ഞാൻ തന്നെ എഴുന്നേറ്റുനിന്ന് ചോദിക്കുകയും ചെയ്തു. 'ബഹുമാനപ്പെട്ട മുഖ്യമന്ത്രി വിചാരിച്ചാൽ ഒറ്റദിവസം കൊണ്ട് ഇതൊക്കെ ചെയ്തുതീർക്കാൻ കഴിയുമെന്ന് ' പ്രിയങ്കരനായ ഡോ. എം. കെ. മുനീർ പറഞ്ഞു. ഇത്രയധികം പ്രത്യേകത മുഖ്യമന്ത്രിക്ക് നൽകിയതിൽ അതിയായ സന്തോഷമുണ്ട്. കാരണം ഞങ്ങളാണ് സാധാരണ അങ്ങനെ പറയാറുള്ളത്, നിങ്ങൾ ജീവിതത്തിൽ

ഇതുവരെ അങ്ങനെ പറഞ്ഞുകേട്ടിട്ടില്ല. അങ്ങനെയൊരു സംവിധാനമൊരുക്കാൻ ബഹുമാനപ്പെട്ട മുഖ്യമന്ത്രിക്ക് കഴിയുമെങ്കിൽ, ഭരണ-പ്രതിപക്ഷ സപ്പോർട്ടുണ്ടെങ്കിൽ ബോധവൽക്കരണം വളരെ നല്ല രീതിയിൽ നടത്താൻ സാധിക്കും. വളരെ ഫലപ്രദമായ രീതിയിൽ ഉപയോഗിക്കത്തക്ക രീതിയിലുള്ള ഒരു സംവിധാനത്തിലേക്ക് നമ്മൾ വരണം. പരസ്പരം കുറ്റം പറഞ്ഞതുകൊണ്ടോ പണ്ട് ഇങ്ങനെ നടന്നിട്ടുണ്ട് അങ്ങനെ നടന്നിട്ടുണ്ടെന്ന് തേജോവധം നടത്തിയതുകൊണ്ടോ കാര്യങ്ങൾ നടക്കില്ല. ഞാനുൾപ്പെടെ നമ്മളെല്ലാവരും നിയമസഭയിൽനിന്ന് പോയി കണ്ട ഒരു സിനിമയാണ്, 'പകുതി കടൽ കടന്ന്' എന്നത്. പ്രിയങ്കരനായ ഡോ. ബിജു രമേശ് നിർമ്മിച്ച സിനിമയാണ്, ശ്രീമതി അഞ്ചിത എന്ന സഹോദരിയാണ് അതിൽ അഭിനയിച്ചത്. വളരെ ഹൃദയഭേദകമായ ഒരു സിനിമയാണത്. എങ്ങനെയാണ് നമ്മുടെ കുഞ്ഞുങ്ങൾ വഴിമാറിപ്പോകുന്നത്; അവർ എങ്ങനെ തെറ്റുന്നു; അവരെ ഏതൊക്കെ രീതിയിൽ തിരിച്ചുകൊണ്ടുവരാൻ സാധിക്കുമെന്നൊക്കെ ആ സിനിമ കാണുമ്പോൾ നമ്മൾ ചിന്തിച്ചുപോകും, അങ്ങനെ ചിന്തിക്കേണ്ടത് അത്യാവശ്യവുമാണ്. അങ്ങോട്ടുമിങ്ങോട്ടും പഴിചാരി പരസ്പരം കുറ്റങ്ങൾ പറഞ്ഞുകൊണ്ടിരിക്കാതെ കേരളത്തിലെ നമ്മുടെ തലമുറയെ എങ്ങനെ നമുക്ക് നല്ലരീതിയിൽ വാർത്തെടുക്കാൻ സാധിക്കുമെന്ന് നാം ഓരോരുത്തരും



ചിന്തിക്കേണ്ടതാണ്. ഞാൻ വളരെയധികം കുഞ്ഞുങ്ങളുടെ ശവസംസ്കാര ചടങ്ങുകളിൽ പങ്കെടുത്തിട്ടുള്ള വ്യക്തിയാണ്. അവരെല്ലാം പല രീതിയിൽ ലഹരിക്ക് അടിമപ്പെട്ടുപോയവരാണ്. കവൈറ്റിൽനിന്നും അവരെ കേരളത്തിലേക്ക് വിടുമ്പോൾ ഞാൻ വളരെയധികം ആകാംക്ഷയോടെയാണ് വിടുന്നത്. കേരളത്തിൽ വന്നുകഴിഞ്ഞാൽ അവരെങ്ങനെയാണ് മാറിപ്പോകുന്നത്; എന്താണ് സംവിധാനം; ഏത് രീതിയിലാണ് അവർ വശീകരിക്കപ്പെടുന്നതെന്ന് മാതാപിതാക്കൾക്കുപോലും മനസ്സിലാക്കാൻ സാധിക്കുന്നില്ല. പല മാതാപിതാക്കൾക്കും കുഞ്ഞുങ്ങളെ ഭയമാണ്. അതിന്റെ കാരണമെന്താണ്? കുട്ടികളുടെ രീതിയും പ്രവർത്തനശൈലിയും അങ്ങനെയാണ്. ഈ കുട്ടികളെ ബോധവൽക്കരിക്കാനുള്ള ഒരു സംവിധാനം എങ്ങനെ നിയമസഭ വഴി ജനങ്ങളിലെത്തിക്കാൻ സാധിക്കും എന്നതിനെക്കുറിച്ച് നാം ചിന്തിക്കണം. അത് ചെയ്യേണ്ട കടമ നമുക്കുണ്ട്. ഏതൊക്കെ രീതിയിൽ ജനങ്ങളിൽ ബോധവൽക്കരണം നടത്താൻ സാധിക്കുമെന്നതിനെക്കുറിച്ചുള്ള ഒരാശയം നമ്മൾ ഉൾക്കൊള്ളേണ്ടത് അത്യാവശ്യമാണ്. സ്കൂളുകളിൽ പി.ടി.എ. മീറ്റിംഗുകൾ അത്യാവശ്യമാണ്. കുട്ടികളെ ഏതൊക്കെ രീതിയിൽ ഡെവേർട്ട് ചെയ്യണം, അവർക്ക് സ്പോർട്സാണോ കലയാണോ താൽപര്യമെന്നതിനനുസരിച്ച് അതിലേയ്ക്ക് അവരെ നയിച്ച് ബോധവൽക്കരണം നടത്തണം. ഒരു കുഞ്ഞ് ചെയ്യാൻ

പാടില്ലാത്ത കാര്യം എങ്ങനെ കുഞ്ഞിന് മനസ്സിലാക്കിക്കൊടുക്കാൻ സാധിക്കുമെന്നതിന് ഒരു ഉത്തമോദാഹരണമാണ്, കഴിഞ്ഞദിവസം ഒരു ടി.വി. ഷോയിൽ ഒരു കൊച്ചുകുഞ്ഞ് പാടുന്നത് ഞാൻ കേട്ടു. അപ്പോൾ ആ ഷോയിലെ ജഡ്ജ് പറഞ്ഞു, 'മോനേ നിനക്ക് ഞാനൊരു നല്ല ഐസ്ക്രീം തരാം'. അപ്പോൾ അവൻ ഹിന്ദിയിൽ മറുപടി പറഞ്ഞത്, 'സാബ്, മേരാ ഗലാ ഖരാബ് ഹോ ജായേഗാ' എന്നാണ്, 'സർ, എന്റെ തൊണ്ട കേടാകും'. നാലോഅഞ്ചോ വയസ്സുള്ള ഒരു കുഞ്ഞിന്റെ അറിവിൽ നിന്നല്ല, അവനെ പഠിപ്പിച്ച് കൊടുത്തതുകൊണ്ടാണ് അവനത് പറഞ്ഞത്. നിനക്ക് എന്തു കഴിക്കാം, എന്തു കഴിക്കരുത്, നീ എങ്ങനെ ജീവിക്കണം, നീ ഏതുരീതിയിൽ മുന്നോട്ടുപോകണമെന്ന് ആ കുഞ്ഞിന്റെ മാതാപിതാക്കളോ അധ്യാപകരോ പറഞ്ഞ് മനസ്സിലാക്കിയതുകൊണ്ട് മാത്രമാണ് ആ കുഞ്ഞിന് ആ മറുപടി പറയാൻ സാധിച്ചത്. അതുപോലെ നമ്മുടെ തലമുറ എങ്ങനെ മുന്നോട്ടുപോകണം, ഏതുരീതിയിൽ ജീവിക്കണം, അവർ ആരോടൊക്കെ ഇടപെടണം, ഏതുരീതിയിൽ സഹവാസം നടത്തണമെന്നതൊക്കെ സംബന്ധിച്ചൊരു ബോധവൽക്കരണ ക്ലാസ് നൽകേണ്ട ചുമതല ഓരോ നിയമസഭാ സാമാജികർക്കും ഓരോ സ്കൂളുകളിലെ അധ്യാപകർക്കും പ്രധാനാധ്യാപകർക്കും പി.ടി.എ. പ്രസിഡന്റുമാർക്കുമുണ്ട്. അങ്ങനെയുള്ളൊരു ക്രമീകരണത്തിലേക്ക്

വരണമെന്നാണ് എനിക്ക് പ്രത്യേകിച്ച് പറയാനുള്ളത്. നല്ല മാതാപിതാക്കളാകാൻ എന്താണ് മാർഗ്ഗം? ഈ വിഷയത്തിന്റെ മെറിറ്റിൽനിന്ന് എങ്ങനെ സംസാരിക്കണമെന്നുള്ളത് നമ്മൾ പഠിക്കേണ്ടത് അത്യാവശ്യമാണ്. കാരണം ഒരു വിഷയം നമ്മുടെ അടുക്കലേക്ക് വന്നാൽ, ആ വിഷയത്തെ നമ്മൾ എങ്ങനെയാണ് കൈകാര്യം ചെയ്യേണ്ടത്, ഏതൊക്കെ രീതിയിലാണ് സംസാരിക്കേണ്ടത്..., അതുകൊണ്ട് കുറും പറച്ചിലിൽനിന്നും പഴിചാരലിൽനിന്നും മാറിനിന്നുകൊണ്ട് ആരാധ്യനായ മുഖ്യമന്ത്രിക്കും മറ്റ് സഹമന്ത്രിമാർക്കും കൈത്താങ്ങു നൽകിക്കൊണ്ട് നല്ല രീതിയിൽ പ്രവർത്തിക്കാനാകുംവിധം എടുത്ത തീരുമാനം നടക്കട്ടെ എന്നാശംസിച്ചുകൊണ്ട് ഞാൻ നിർത്തുന്നു, നന്ദി.

ഡോ. കെ. ടി. ജലീൽ: സർ, വെസ്റ്റ്മിൻസ്റ്റർ ആബിയിലെ ഒരു പുരോഹിതന്റെ ശവക്കല്ലറയുടെ മേൽ എഴുതിവച്ച വാചകങ്ങളാണ് ഈ സന്ദർഭത്തിൽ എന്റെ ഓർമ്മയിലേക്ക് കടന്നുവരുന്നത്. ആ വാചകങ്ങൾ ഇങ്ങനെയാണ്, 'അന്ന് ഞാൻ ചെറുപ്പമായിരുന്നു. എന്റെ കൺവെട്ടങ്ങൾക്ക് പരിധികളില്ലായിരുന്നു. ഈ ലോകത്തെത്തന്നെ മാറ്റിമറിക്കണമെന്ന് ഞാൻ ആഗ്രഹിച്ചു. പക്ഷേ എനിക്കതിന് കഴിയില്ലെന്ന് വൈകാതെ ഞാൻ മനസ്സിലാക്കി. ഞാൻ യുവാവായിരുന്നപ്പോൾ ആലോചിച്ചത് എന്റെ

രാജ്യത്തെക്കുറിച്ചാണ്. എന്റെ രാജ്യത്ത് പരിവർത്തനത്തിന്റെ, മാറ്റത്തിന്റെ കൈത്തിരി കത്തിച്ചുവയ്ക്കണമെന്നായിരുന്നു എന്റെ മോഹം. അനുഭവങ്ങൾ എന്റെ മുന്നിലേയ്ക്ക് പരുപരുത്ത യാഥാർഥ്യങ്ങളായി കടന്നുവന്നപ്പോൾ ഒരു ഞെട്ടലോടെ ഞാനറിഞ്ഞു, എനിക്കതിന് സാധിക്കില്ലെന്ന്. പിന്നെ ഞാൻ മധ്യവയസ്കനായി. അന്ന് ഞാൻ ആലോചിച്ചത് എന്റെ കുടുംബത്തെക്കുറിച്ചാണ്. എന്റെ കുടുംബത്തെ എങ്ങനെയെങ്കിലുമൊന്ന് പരിവർത്തിപ്പിക്കണം. അവരെ ഒന്ന് മാറ്റണം. പക്ഷേ അതിനും എനിക്ക് സാധിക്കില്ലെന്ന് ഞാൻ വേദനയോടെ അറിഞ്ഞു. പിന്നീട് വാർധക്യം വന്നു. മരണക്കിടക്കയിൽ ഞാൻ കിടക്കുന്ന സമയത്ത് ഞാൻ നോക്കിയത് എനിലേക്കാണ്. എന്നെ മാറ്റാൻ എനിക്ക് കഴിഞ്ഞിരുന്നെങ്കിൽ എന്റെ കുടുംബത്തെ സ്വാധീനിക്കാൻ എനിക്ക് സാധിക്കുമായിരുന്നു. എന്റെ കുടുംബത്തെ സ്വാധീനിക്കാൻ എനിക്ക് സാധിച്ചിരുന്നെങ്കിൽ രാജ്യത്തുതന്നെ മാറ്റത്തിന്റെ കൈത്തിരിയേന്താൻ കഴിയുമായിരുന്നു. എന്റെ രാജ്യത്ത് പരിവർത്തനമുണ്ടാക്കാൻ എനിക്ക് കഴിഞ്ഞിരുന്നെങ്കിൽ ലോകത്തുതന്നെ അതിന്റെയൊരു അനുരണനം സൃഷ്ടിക്കാൻ എനിക്കാകുമായിരുന്നു'.

വളരെ പ്രസക്തമായ വാചകമാണിത്, എവിടെനിന്നാണ് മാറ്റം ആരംഭിക്കേണ്ടത്? നമ്മളെല്ലാവരും പരസ്പരം കുറ്റപ്പെടുത്തുകയാണ്. ഇങ്ങനെയൊരു വിഷയത്തെ ഇത്ര ഗൗരവപൂർവ്വം സഭയിൽ ചർച്ച ചെയ്യാൻ അനുവദിച്ചത് പരസ്പരം കുറ്റപ്പെടുത്താനല്ല. ഇങ്ങനെയൊരു സഭ നമുക്ക് സർക്കാർ സൃഷ്ടിച്ചുതരികയായിരുന്നു. സർക്കാരിന് വേണമെങ്കിൽ, ബഹുമാനപ്പെട്ട മുഖ്യമന്ത്രിക്ക് വേണമെങ്കിൽ ഇത് സാധാരണപോലെ ഒരു അടിയന്തരപ്രമേയമാക്കി കണ്ടുകൊണ്ട് അതിനോട് പെരുമാറുന്നതുപോലെ പെരുമാറാമായിരുന്നു. അതിനുപകരം ഇത് സഭയിൽ ചർച്ച ചെയ്യണമെന്ന് തീരുമാനിച്ചത് ഇതൊരു സാമൂഹ്യ പ്രശ്നമായതുകൊണ്ടും നമ്മുടെ നാടിന്റെ, സമൂഹത്തിന്റെ, പുതിയ തലമുറയുടെ വലിയൊരു വിപത്താണെന്ന് സർക്കാർ തിരിച്ചറിയുന്നതുകൊണ്ടുമാണ്. അതിനേതെങ്കിലും ഒരു വിഭാഗത്തിന്റെ മാത്രം പ്രവർത്തനമുണ്ടായാൽ പോരാ, ഏതെങ്കിലും ഒരാൾ മാത്രം ശ്രമിച്ചാൽ തീരുന്നതല്ല ഈ പ്രശ്നം. ഈ സഭയോ സഭയിലുള്ള ആളുകളോ മാത്രം ശ്രമിച്ചാൽ തീരുന്നതല്ല ഈ പ്രശ്നം. വ്യക്തിയിൽനിന്ന്, കുടുംബങ്ങളിൽനിന്ന്

ആരംഭിക്കേണ്ട വലിയൊരു മാറ്റത്തെക്കുറിച്ചാണ് ഈ വിഷയം നമ്മോട് പറയുന്നത്.

ഞാൻ പന്ത്രണ്ടര വർഷം ഒരു കോളേജിലെ അധ്യാപകനായിരുന്നു. വിദ്യാർഥി രാഷ്ട്രീയ പ്രവർത്തനത്തിലും ഞാൻ സജീവമായിരുന്നു. വിദ്യാർഥി രാഷ്ട്രീയ പ്രവർത്തനം കൊണ്ട് ഒരു കാമ്പസിനുണ്ടാകുന്ന നേട്ടങ്ങൾ എന്താണെന്ന് അതിന്റെ ആന്തരാർഥത്തിൽ മനസ്സിലാക്കിയ ഒരാളാണ് ഞാൻ. വിദ്യാർഥി രാഷ്ട്രീയമില്ലാതെ ഇന്നത്തെപ്പോലെ സമ്പന്നരുടെ മക്കൾ അല്ലെങ്കിൽ എന്തിന്റെയെങ്കിലും പേരിലുള്ള ഗ്യാങ്ങുകളുടെ കൂട്ടം ചേരൽ അനുണ്ടായിരുന്നെങ്കിൽ ഞാനടക്കമുള്ള എത്രയോപേർ മോശപ്പെട്ട പാതയിലേക്ക് തിരിഞ്ഞുപോകുമായിരുന്നു എന്ന ഉറച്ചവിശ്വാസം എനിക്കുണ്ട്. നമ്മളെയെല്ലാവരെയും ശരിയുടെ പാതയിലേക്ക് നയിക്കുന്നതിൽ വിദ്യാർഥി രാഷ്ട്രീയ പ്രവർത്തനം വളരെ വലിയ സഹായമായി വർത്തിച്ചിട്ടുണ്ട്. 1994-ൽ ആണെന്ന് തോന്നുന്നു കോടതി ഇടപെട്ടുകൊണ്ട് സ്കൂളുകളിൽ, അതിനുശേഷം ഹയർ സെക്കൻഡറി സ്കൂളുകളുടെ ഭാഗമായപ്പോൾ ഹയർ സെക്കൻഡറി സ്കൂളുകൾ ഉൾപ്പെടെയുള്ള ഒന്നാം ക്ലാസ് മുതൽ പന്ത്രണ്ടാം ക്ലാസ് വരെയുള്ള

വിദ്യാലയങ്ങളിൽ വിദ്യാർഥി രാഷ്ട്രീയാടിസ്ഥാനത്തിൽ, കക്ഷി രാഷ്ട്രീയാടിസ്ഥാനത്തിൽ പാർലമെന്റ് തിരഞ്ഞെടുപ്പുകൾ നടക്കാൻ പാടില്ല, അത് വിദ്യാർഥികളെ മറ്റൊരു പാതയിലേക്ക്, മോശപ്പെട്ട വഴിയിലേക്ക് കൊണ്ടുപോകുന്നു എന്ന തെറ്റായ നിരീക്ഷണം നടത്തിക്കൊണ്ട് നിരോധിക്കുകയുണ്ടായി. സത്യത്തിൽ പുതിയ തലമുറയിൽ വന്നിട്ടുള്ള മാറ്റങ്ങളെ സംബന്ധിച്ച് കൂലംകക്ഷമായി നമ്മളാലോചിച്ചാൽ വിദ്യാർഥി സംഘടനാ പ്രവർത്തനങ്ങൾക്ക് കൂച്ചുവിലങ്ങ് വന്ന കാലം മുതൽ ഇതുവരെയുള്ള കാലവും അതിനുമുമ്പുണ്ടായിരുന്ന കാലവും എത്രമാത്രം വ്യത്യസ്തവും വ്യതിരിക്തവുമാണെന്ന് ആലോചിക്കുക. വിദ്യാർഥി രാഷ്ട്രീയ പ്രവർത്തനം നിരോധിക്കപ്പെട്ടതോടെ സ്കൂളുകളിൽ വലിയ തോതിൽ അക്കാദമിക് നിലവാരമുണ്ടായോ; വിദ്യാലയങ്ങളിൽനിന്ന് സയന്റിസ്റ്റുകൾ വളരെ കൂടുതലായി വന്നോ? ഇല്ല. വിദ്യാർഥി രാഷ്ട്രീയം നിലനിന്നിരുന്ന കാലത്ത് എത്രത്തോളം വിദ്യാലയങ്ങൾ അക്കാദമികമായി മുന്നേറിയിരുന്നോ അത്രമാത്രമേ ഇപ്പോഴും മുന്നേറുന്നുള്ളൂവെന്നത് ഒരു വസ്തുതയാണ്. തെറ്റായിട്ടുള്ള ചില ധാരണകളാണ് മനുഷ്യരെ ഇത്തരത്തിലുള്ള നിഗമനങ്ങളിലേയ്ക്ക് എത്തിക്കുന്നത്. വിദ്യാർഥി

രാഷ്ട്രീയം ശക്തമായിട്ടുള്ള സമൂഹത്തിൽ സാമൂഹ്യ പ്രതിബദ്ധതയുണ്ടാകും. സത്യത്തിൽ നാം വിദ്യാർഥി രാഷ്ട്രീയത്തിൽ പ്രവർത്തിച്ചിരുന്ന കാലത്ത് നമ്മുടെ കുടുംബത്തിന് നമ്മൾ ഉപകാരപ്പെട്ടിരുന്നതുപോലെ വിദ്യാർഥി രാഷ്ട്രീയമില്ലാത്ത ഇക്കാലത്ത് നമ്മുടെ മക്കൾ നമ്മുടെ കുടുംബത്തിന് ഉപകാരപ്പെടുന്നുണ്ടോ? നാം ഓരോരുത്തരും നമ്മുടെ മനഃസാക്ഷിയോടാണ് ഈ ചോദ്യം ചോദിക്കേണ്ടത്. പുതിയ തലമുറയുടെ പ്രശ്നങ്ങൾക്ക് നിരവധി കാരണങ്ങളുണ്ട്. ലഹരിയിൽ മാത്രമായി അതിനെ പരിമിതപ്പെടുത്താനോ അധ്യാപകരിൽ മാത്രമായി അതിന്റെ ഉത്തരവാദിത്വം കെട്ടിയേല്പിക്കാനോ ഭരണകൂടങ്ങളെ മാത്രം പഴിച്ചാരി അതിൽനിന്ന് രക്ഷപ്പെടാനോ കഴിയില്ല. എല്ലാവരും ഒരുമിച്ചുനിന്ന് പ്രവർത്തിച്ചാൽ മാത്രമേ ഈ പ്രശ്നങ്ങൾക്ക് ആത്യന്തികമായ ഒരു പരിഹാരം കണ്ടെത്താൻ സാധിക്കുകയുള്ളൂ. ഇപ്പോൾ ഒരു സ്ഥാപനത്തിലെതന്നെ ജൂനിയർ-സീനിയർ വിദ്യാർഥികൾ തമ്മിൽ സംഘർഷങ്ങളുണ്ടാകുന്നു. ഒരു സ്ഥാപനത്തിലെ വ്യത്യസ്ത ബാച്ചുകൾ തമ്മിൽ, മെക്കാനിക്കൽ ബാച്ചും നോൺ മെക്കാനിക്കൽ ബാച്ചും ഓട്ടോമൊബൈൽ ബാച്ചും നോൺ ഓട്ടോമൊബൈൽ ബാച്ചും തമ്മിൽ



സംഘർഷങ്ങളിലേർപ്പെടുകയാണ്. പരമ്പരാഗതമായ ഏതെങ്കിലുമൊരു സ്ഥലത്തുവെച്ച് എന്നെങ്കിലുമൊരു കലോത്സവത്തിൽ വ്യത്യസ്ത സ്ഥാപനങ്ങൾ തമ്മിൽ എന്തെങ്കിലും സംഘർഷങ്ങളുണ്ടായിട്ടുണ്ടെങ്കിൽ അതിന്റെ പിന്തുടർച്ച വീണ്ടും വീണ്ടും നിലനിർത്തുന്ന പ്രവണത, വിദ്യാർത്ഥികളുടെ യാത്രയയപ്പ് ചടങ്ങുകൾ, ലഹരി ഉപയോഗവും അതിന്റെ വ്യാപനവും, ഓൺലൈൻ ഗെയിമുകൾ....., ഇവിടങ്ങളൊക്കെ സംഘർഷഭരിതമാണ്. പിതാക്കന്മാരില്ലാത്ത; അവരുടെ രക്ഷിതാക്കൾ ഗൾഫിലോ മറ്റ് മറ്റുനാടുകളിലോ ജോലി ചെയ്യുന്ന വീടുകളിൽ തങ്ങൾക്ക് അപ്രമാദിത്വമുള്ള കുടുംബങ്ങളിൽ നിന്ന് വരുന്ന കുട്ടികളാണ് ക്രിമിനൽ സ്വഭാവമുള്ള നല്ലൊരു ശതമാനം കുട്ടികളും. വീട്ടിൽ യാതൊരു നിയന്ത്രണവും കുട്ടികൾക്കില്ലാത്ത അവസ്ഥ, വയലൻസിനെ പ്രോത്സാഹിപ്പിക്കുന്ന സിനിമകൾ, അനുകമ്പ, കരുണ, സ്നേഹം തുടങ്ങിയ വികാരങ്ങൾ കുട്ടികളിൽ കുറഞ്ഞുവരുന്നത് എന്നിവ കാരണമാണ് വിദ്യാർത്ഥികളിൽ സംഘർഷ പ്രവണത രൂപപ്പെടുന്നുണ്ട്. ഇത്തരം സംഘർഷങ്ങളിൽ അധ്യാപകർക്ക് ഇടപെടാൻ സാധിക്കാത്ത സ്ഥിതി സൂക്ഷ്മങ്ങളിലും കോളേജുകളിലുമുണ്ട്. എന്റെ ഭാര്യ ഒരു ഹയർ സെക്കണ്ടറി

സൂളിലെ പ്രിൻസിപ്പൽ ആണ്. അവിടെ പ്രശ്നങ്ങളുണ്ടാകുമ്പോൾ അവർക്ക് അതിൽ ഇടപെടാൻ കഴിയുന്നുണ്ട്. പക്ഷേ, ഒരു പുരുഷ അധ്യാപകന് കുട്ടികളുടെ ഇടയിൽ ചെന്ന് നിൽക്കാനോ അവരെ രണ്ടുവശത്തേയ്ക്കും മാറ്റി നിർത്താനോ സാധിക്കുന്നില്ല. അങ്ങനെ വരുമ്പോൾ വിദ്യാർത്ഥികൾ അവർക്കെതിരെ കേസ് കൊടുക്കുന്ന സ്ഥിതിയുണ്ടാകുന്നു. കുട്ടികളെ ശിക്ഷിക്കാൻ അധ്യാപകർക്ക് സാധിക്കാത്ത സ്ഥിതിയാണുള്ളത്. നിരപരാധികളായ നിരവധി അധ്യാപകർ കുട്ടികളുടെ ഭാവി ആഗ്രഹിച്ചുകൊണ്ടിരുന്ന മാർഗങ്ങളുടെയും നിലപാടുകളുടെയും പേരിൽ കോടതി കയറേണ്ടിവരുന്ന അവസ്ഥകളാണ് നിലവിലുള്ളത്. മക്കളെ ഉപദേശിക്കാൻ അർഹതയില്ലാത്ത രക്ഷിതാക്കളും നമ്മുടെ നാടിന്റെ ഒരു പ്രശ്നമായി മാറിക്കൊണ്ടിരിക്കുകയാണ്. എങ്ങനെ ഉപദേശിക്കും? രാവിലെ അല്ലെങ്കിൽ ഉച്ചയ്ക്ക് മദ്യേഷോപ്പിൽ പോയി കള്ളു കുടിച്ചവന് വീട്ടിൽ ഭാര്യയോട് കശപിശ കൂട്ടുന്ന ഭർത്താവിന് അയാളുടെ മകനെ ഉപദേശിക്കാൻ എന്തർഹതയാണുള്ളത്? സിഗററ്റ് വലിക്കുന്ന പിതാവ് മകനോട് സിഗററ്റ് വലിക്കരുതെന്ന് പറഞ്ഞാൽ ഏത് മകൻ കേൾക്കും? മക്കളെ ഉപദേശിക്കാനും

രക്ഷിതാക്കൾക്ക് ഒരു യോഗ്യത വേണം. അതുപോലെ അധ്യാപകരും കുട്ടികളെ ഉപദേശിക്കാൻ യോഗ്യതയുള്ളവരായിരിക്കണം. ഹയർ സെക്കണ്ടറി സ്കൂളിൽ ബൈക്കുകളില്ലാതെ കുട്ടികൾ വരുന്നില്ല. പത്താം ക്ലാസ് പാസാകുമ്പോൾ കുട്ടികൾക്ക് 15 വയസ്സാണ്. പതിനൊന്നാം ക്ലാസിലും പന്ത്രണ്ടാം ക്ലാസിലും കുട്ടികൾ പഠിക്കുമ്പോൾ പതിനാറോ പതിനേഴോ വയസ്സാണുള്ളത്. 18 വയസ്സിലാണ് ലൈസൻസ് ലഭ്യമാകുന്നത്. ലൈസൻസ് പോലും എടുക്കാത്ത കുട്ടികൾക്ക് ബൈക്ക് വാങ്ങിച്ചുനൽകുന്ന രക്ഷിതാക്കൾ ഈ സാമൂഹ്യ പ്രശ്നത്തിൽ തങ്ങളുടേതായ പങ്ക് വഹിക്കുന്നവരാണ്. കോവിഡ് കാലത്ത് ഭരണ-പ്രതിപക്ഷ വ്യത്യാസമില്ലാതെ ഒരുമിച്ചുനിന്നതുപോലെ ലഹരി, വിദ്യാർത്ഥികൾ തമ്മിലുള്ള സംഘർഷങ്ങൾ എന്നിവയ്ക്കെതിരെ ഭരണ-പ്രതിപക്ഷ വ്യത്യാസമില്ലാതെ നമ്മുടെ സംസ്ഥാന സർക്കാർ ഒരുമിച്ചുനിന്ന് മുഖ്യമന്ത്രിയുടെ നേതൃത്വത്തിൽ വലിയൊരു പ്രയത്നം നടത്തേണ്ടതായിട്ടുണ്ട്. ആ പ്രയത്നത്തിൽ രക്ഷിതാക്കളും അധ്യാപകരും സമൂഹത്തിലെ ഓരോരുത്തരും അവരവരുടെ ഉത്തരവാദിത്വമേറ്റെടുത്ത് ലഹരിയും മറ്റ് സംഘർഷങ്ങളും സംബന്ധിച്ച് വിദ്യാർത്ഥികളെ പഠിപ്പിച്ച് ബോധ്യപ്പെടുത്തേണ്ടതാണ്.

ഏതെങ്കിലുമൊരു വിഭാഗം മാത്രം ശ്രമിച്ചാൽ തീരുന്ന പ്രശ്നമല്ല ഇത്. ഒരാൾ  
ഇടർച്ചയായി എല്ലാ മാധ്യമങ്ങളിലൂടെയും മുഖ്യമന്ത്രി കക്ഷി  
രാഷ്ട്രീയത്തിനതീതമായി ഭരണ-പ്രതിപക്ഷ ഐക്യത്തോടുകൂടി  
മാതാപിതാക്കളെയും കുട്ടികളെയും അധ്യാപകരെയും അഭിസംബോധന  
ചെയ്യുന്ന കാര്യം യാഥാർഥ്യമായാൽ ഇതിനൊരു പരിധിവരെ തടയിടാൻ നമുക്ക്  
സാധിക്കും. ഇവിടെ രാഷ്ട്രീയം പറയേണ്ട കാര്യമല്ല ഇത്. ടി. പി.  
വധക്കേസിലെ പ്രതികൾക്ക് ജാമ്യം കൊടുത്തു അല്ലെങ്കിൽ അവർക്ക് പരോൾ  
അനുവദിച്ചു പുറത്തുപോയെന്ന് ബഹുമാന്യനായ ശ്രീ. രമേശ് ചെന്നിത്തല  
ഇവിടെ സൂചിപ്പിച്ചു. ഇത് തെറ്റായ സന്ദേശം ജനങ്ങൾക്ക് നൽകുന്നു.  
ബഹുമാനപ്പെട്ട ശ്രീ. രമേശ് ചെന്നിത്തല അവർകളെ, ടി. പി. വധക്കേസിലെ  
പ്രതികൾക്ക് ആദ്യമായി പരോൾ അനുവദിച്ചത് ആരാണ്; അങ്ങ് ആദ്യന്തര  
വകുപ്പുമന്ത്രിയായിരുന്ന കാലത്തല്ലേ പരോൾ അനുവദിച്ചത്? അങ്ങ് ആദ്യന്തര  
വകുപ്പുമന്ത്രിയായിരുന്ന കാലത്താണ് ആദ്യം ടി. പി. വധക്കേസിലെ  
പ്രതികൾക്ക് പരോൾ അനുവദിച്ചത്. അതൊരു സത്യമാണ്, വസ്തുതയാണ്.  
സ്വാഭാവികമായും ജയിലിൽ കിടക്കുന്ന ആളുകൾക്ക്, അവർ

പ്രതികളാണെങ്കിൽപ്പോലും അവർക്ക് അവകാശപ്പെട്ടത് ഏത് സർക്കാർ അധികാരത്തിൽ വന്നാലാണ് നൽകാത്തത്? അങ്ങ് അറിഞ്ഞിട്ടുണ്ടാകില്ല, എന്നാൽ ഇപ്പോൾ ഏതെങ്കിലുമൊരു പ്രതിക്ക് പരോൾ കൊടുക്കുന്നത് ഇപ്പോഴത്തെ കേരളത്തിന്റെ മുഖ്യമന്ത്രി അറിഞ്ഞിട്ടാണെന്ന് അങ്ങ് എങ്ങനെയാണ് പറയുക; ആരാണ് ഈ ലഹരിക്കടത്തിന്റെ ആളുകൾ?

മി. സ്പീക്കർ: പ്ലീസ്..., കൺക്ലഡ്.

ഡോ. കെ. ടി. ജലീൽ: സർ, 2024 ഒക്ടോബറിൽ പ്രമാദമായൊരു ലഹരിവേട്ട ഡൽഹിയിൽ നടന്നു. ഡൽഹിയും കേരളത്തെപ്പോലെ ലഹരിക്ക് അടിപ്പെട്ട് മുന്നോട്ടുപോകുന്നൊരു സംസ്ഥാനമായി മാറിയിരിക്കുകയാണ്. 2024 ഒക്ടോബറിൽ പ്രമാദമായ ആ ലഹരിവേട്ടയിൽ 5600 കോടി രൂപയുടെ മയക്കുമരുന്നാണ് പിടികൂടിയത്. കേസിൽ പിടികൂടിയ 'ഡിക്കി ഗോയൽ' എന്ന് വിളിക്കുന്ന ശ്രീ. തുഷാർ ഗോയൽ ആരാണെന്നറിഞ്ഞാൽ ഈ സഭ ഞെട്ടിപ്പോകും. ശ്രീ. രാഹുൽ മാജൂത്തിലിന് അദ്ദേഹത്തെ അറിയാമായിരിക്കും. ഈ തുഷാർ ഗോയൽ കോൺഗ്രസ്സിന്റെ വേണ്ടപ്പെട്ട കക്ഷിയാണ്. ഡൽഹി യൂത്ത് കോൺഗ്രസ് ആർ.ടി.ഐ. വിഭാഗം

മേധാവിയാണ് അദ്ദേഹം. 2022 മാർച്ച് 24-നാണ് ഈ പദവിയിൽ ശ്രീ. തുഷാർ ഗോയലിനെ നിയമിച്ചത്. അദ്ദേഹവും ശ്രീ. കെ. സി. വേണുഗോപാലും തമ്മിൽ ഒരുമിച്ച് നിൽക്കുന്ന ഫോട്ടോ കാണണോ നിങ്ങൾക്ക്, ഇതാ... (ഫോട്ടോ ഉയർത്തിക്കാട്ടി.) ശ്രീ. തുഷാർ ഗോയലും ശ്രീ. കെ. സി. വേണുഗോപാലും ഇരട്ട സഹോദരങ്ങളെപ്പോലെ ഒരുമിച്ച് നിൽക്കുന്ന ഫോട്ടോയാണിത്. ഇതൊക്കെയുണ്ടായിട്ടും..., ഇവിടെ വന്ന് എന്തൊരു പ്രസംഗമാണ് നടത്തുന്നത്. ഞാനൊരു കാര്യം ചോദിക്കട്ടെ;

മി. സ്റ്റീക്കർ: ഡോ. കെ. ടി. ജലീൽ സമയമായി. പ്ലീസ്, പ്ലീസ്, കൺക്ലൂഡ്.

ഡോ. കെ. ടി. ജലീൽ: സർ, മദ്യഷോപ്പുകളുള്ള എത്ര ആളുകൾ ഇപ്പറത്തിരിക്കുന്നുണ്ട്, അപ്പറത്തിരിക്കുന്നുണ്ട്? അത് മാത്രം പറഞ്ഞാൽ മതി. മദ്യഷോപ്പുകളുള്ള ഒരു എം.പി.-യും സി.പി.(ഐ.)എം.-നോ ഇടതുപക്ഷ കക്ഷികൾക്കോ ഇല്ല. ബാർ ഹോട്ടലുകളുള്ള ഒരു എം.എൽ.എ.-യും ഇവിടെ ഇരിക്കുന്നില്ല. നിങ്ങളുടെ എം.എൽ.എ.-മാർക്കിടയിൽ ആർക്കും ബാർ ഹോട്ടലുകളില്ലെന്ന് ശഠിച്ചുപറയാൻ നിങ്ങൾക്ക് കഴിയുമോ? ഞങ്ങളുടെ

എം.പി.-മാർക്കിടയിൽ ആർക്കും ബാർ ഹോട്ടലുകളില്ലെന്ന് ഇവിടെ ഈ സഭയിൽ പറയാൻ സാധിക്കുമോ ബഹുമാനപ്പെട്ട മി. ഒപ്പോസിഷൻ ലീഡർ? അങ്ങയോട് ഞാൻ ചോദിക്കുന്നു.

മി. സ്പീക്കർ: പ്ലീസ്, കൺക്ലൂഡ് ചെയ്യൂ, സമയമായി.

ഡോ. കെ. ടി. ജലീൽ: സർ, എന്നെങ്കിലും യു.ഡി.എഫ്. അധികാരത്തിൽ വന്നാൽ ഈ കേരള സംസ്ഥാനത്ത് മദ്യം പൂർണ്ണമായും ഞങ്ങൾ നിരോധിക്കുമെന്ന് അങ്ങേയ്ക്ക് ഈ സഭയിൽ പറയാനുള്ള ധൈര്യവും ചങ്കുറവുമുണ്ടോ? ഞങ്ങൾ എല്ലാ മദ്യഷോപ്പുകളും എല്ലാ ബാർ ഹോട്ടലുകളും അടച്ചുപൂട്ടുമെന്നും കേരളത്തെ ഒരു സമ്പൂർണ്ണ മദ്യമുക്ത സംസ്ഥാനമായി പ്രഖ്യാപിക്കുമെന്നും പറയാൻ അങ്ങേയ്ക്ക് കഴിയുമോ? ഈ നാടിന്റെ ടൂറിസം മേഖലയെ അതിൽനിന്ന് മുക്തമാക്കുമെന്ന് പറയാൻ അങ്ങേയ്ക്ക് കഴിയുമോ? ഈ പ്രശ്നം വളരെ ഗൗരവമേറിയതാണ്. ....(മൈക്ക് ഓഫ്)....

ശ്രീ. വി. ഡി. സതീശൻ: Sir, I am very much honored when my friend Mr. K. T. Jaleel, call me Mr. Opposition Leader. I thank you very much.

മയക്കുമരുന്നിന്റെ ഉപയോഗം കേരളം ചർച്ച ചെയ്തുകൊണ്ടിരിക്കുകയാണ്. നമ്മുടെ നിയമസഭ കേരളത്തിന്റെ ഒരു പരിച്ഛേദമാണ്. കേരളം വലിയ ഭീതിയിലാണ്, ഉത്കണ്ഠയിലാണ് എന്നുള്ള യാഥാർത്ഥ്യം നമ്മളറിയണം. ഇക്കഴിഞ്ഞ കുറെ ദിവസങ്ങളായി ഒന്നിനുപുറകെ ഒന്നായി നടക്കുന്ന സംഭവങ്ങൾ നമ്മളെയടക്കം എല്ലാവരെയും ഉത്കണ്ഠയിലാഴ്ത്തിരിക്കുന്നു. ഈ വാർത്തകൾ കേൾക്കുമ്പോൾ നമ്മൾ ഞെട്ടുകയും പ്രയാസപ്പെടുകയും ചെയ്യുന്നുണ്ട്. എന്തുപറ്റി, എന്താണ് ഇങ്ങനെ പോകുന്നത്; കുഞ്ഞുങ്ങളുള്ള രക്ഷകർത്താക്കൾ അതിനേക്കാൾ വലിയ ഭീതിയിലാണ്. എനിക്ക് പരിചയമുള്ള ഒരു സ്ത്രീ എന്നോട് ഫോണിൽ വിളിച്ചുപറഞ്ഞു; ഞാൻ എന്റെ മകനെ സംശയിക്കുകയാണ്. അവൻ തെറ്റൊന്നും ചെയ്യുന്നില്ല, പക്ഷേ അവൻ പോയി കഴിയുമ്പോൾ ഞാൻ അവന്റെ പുസ്തകങ്ങളും അലമാരയും മേശയുമൊക്കെ പരിശോധിക്കുകയാണ്. എന്തിനാണ് അങ്ങനെ



ചെയ്യുന്നതെന്ന് ഞാൻ ചോദിച്ചു; പുറത്ത് സമൂഹത്തിൽ കേൾക്കുന്നത് അങ്ങനെയുള്ള വാർത്തകളായതുകൊണ്ട് നമ്മുടെ കുഞ്ഞും ഇത്തരത്തിലുള്ള ദുശ്ശീലങ്ങളിൽപ്പെടുന്നുണ്ടോയെന്ന് എനിക്കറിയില്ല. മാതാപിതാക്കൾ കുഞ്ഞുങ്ങളെ സംശയിക്കാൻ തുടങ്ങി. സമൂഹം ആ രീതിയിലേക്ക് മാറുകയാണ്. കുട്ടികളുടെ മാത്രമല്ല, പൊതുസമൂഹത്തിൽപ്പെടുന്ന ചെറുപ്പക്കാരുടെയും വയലൻസ് വർദ്ധിച്ചുവരികയാണെന്ന് ഞങ്ങൾ കഴിഞ്ഞദിവസം സൂചിപ്പിച്ചല്ലോ; ഒരു യാഥാർഥ്യം നമ്മൾ അംഗീകരിക്കണം. കണക്കുകൾ വെച്ചല്ല പറയേണ്ടത്, കേരളത്തിൽ ലഹരി മരുന്ന് വ്യാപനം വർദ്ധിക്കുകയാണ്. ഒരു കാലത്തുമില്ലാത്ത തരത്തിൽ കേരളത്തിൽ ഇതെല്ലാം ഇപ്പോൾ അവയിലുണ്ടിട്ടാണ്. കേരളത്തിലെ ഏത് സ്റ്റേറ്റിൽ ആർക്കുവേണമെങ്കിലും 15 മിനിറ്റിനകം ഏതുതരത്തിലുള്ള ഡ്രഗ്സും ഇന്ന് ലഭിക്കും. കഴിഞ്ഞ ദിവസം കഞ്ചാവിന്റെ ഉപയോഗം കുറഞ്ഞുവെന്നാണ് ബഹുമാനപ്പെട്ട എക്സൈസ് വകുപ്പുമന്ത്രി സൂചിപ്പിച്ചത്. അത് ശരിയായിരിക്കാം. പക്ഷേ കഞ്ചാവിന്റെ ഉപയോഗം കുറയുമ്പോൾ എം.ഡി.എം.എ.-യുടെയും കെമിക്കൽ സബ്സ്റ്റൻസിന്റെയും സിന്തറ്റിക് ഡ്രഗ്സിന്റെയുമെല്ലാം അളവ് ക്രമാതീതമായി

വർധിച്ചുകൊണ്ടിരിക്കുകയാണ്. അത് എവിടെ വേണമെങ്കിലും ലഭിക്കും. കേരളത്തിൽ ഡ്രഗ്സിന്റെ വലിയ ക്യാണ്ടിറ്റി വരികയാണെന്നുള്ള യാഥാർഥ്യം നമ്മളറിയണം. ഞങ്ങൾ ഈ വിഷയം മൂന്നാമത്തെ പ്രാവശ്യമാണ് സഭയിൽ കൊണ്ടുവരുന്നത്. രണ്ടുപ്രാവശ്യം ഗവൺമെന്റ് ചർച്ച ചെയ്യാൻ തയ്യാറായി. ഞങ്ങൾ ആദ്യമെടുത്ത സമീപനമെന്നാണ്; ഏതുതരത്തിലുള്ള ആക്ഷൻ പ്ലാൻ ഗവൺമെന്റ് ആരംഭിച്ചാലും ഞങ്ങളുതിന്റെ കൂടെയുണ്ടെന്നാണ് വളരെ പോസിറ്റീവായി ഞാൻ സൂചിപ്പിച്ചത്. കഴിഞ്ഞപ്രാവശ്യം കുറച്ചുകൂടി കർക്കശമായി പറഞ്ഞു. കാരണം, മയക്കുമരുന്നിന് സംബന്ധിച്ച വിഷയം 2022-ൽ കൊണ്ടുവന്നതിനുശേഷം 2024 ആയിട്ടും അതിൽ മാറ്റമില്ലെന്ന് മാത്രമല്ല, വളരെ അപകടകരമായ നിലയിലേക്ക് പോകുന്നു. പിന്നെ ഇത് വീണ്ടും കൊണ്ടുവരേണ്ട സാഹചര്യം ഗവൺമെന്റ് അംഗീകരിക്കുകയല്ലേ ചെയ്തത്? വീണ്ടും ഇതുകൊണ്ടുവരാനുള്ള സാഹചര്യം കേരളത്തിലുണ്ടായി. കുറച്ച് ദിവസങ്ങൾക്കുമുമ്പ് കൊണ്ടുവന്ന വിഷയം മറ്റൊരു തരത്തിലാണെങ്കിലും ഈ സഭ ചർച്ച ചെയ്യേണ്ട സ്ഥിതിയിലേക്ക് ഒരു അടിയന്തരപ്രാധാന്യം അതിനുണ്ടായി എന്നുള്ളത് യാഥാർഥ്യമല്ലേ? അങ്ങോട്ടും മിങ്ങോട്ടും തമ്മിൽ

പിന്തുണ പ്രഖ്യാപിച്ചാൽ മതിയോ? ഞാൻ പ്രതിപക്ഷ നേതാവെന്നുള്ള നിലയിൽ മുഖ്യമന്ത്രി ചെയ്യുന്ന എല്ലാ കാര്യത്തിലും പിന്തുണ നൽകുന്നു. മൂന്നാമത്തെ പ്രാവശ്യവും അതുതന്നെ പറയണോ; അതിനെന്തെങ്കിലും ഒരു ആക്ഷൻ പ്ലാൻ വേണ്ടേ; 2022-ൽ ഞങ്ങൾ ആദ്യമായി ഇത് അവതരിപ്പിച്ചതിനുശേഷം എന്തെങ്കിലുമൊരു സോഷ്യൽ പ്ലാൻ, ഒരു എൻഫോഴ്സ്മെന്റ് പ്ലാൻ നിങ്ങളുടെ കൈയിലുണ്ടോ; നിങ്ങൾ കഴിഞ്ഞപ്രാവശ്യം ഒന്നും പറഞ്ഞില്ല. കഴിഞ്ഞദിവസം ഇത് കൊണ്ടുവന്നപ്പോൾ നിങ്ങളിതിനെ നേരിടാൻ എന്തുചെയ്യാൻ പോകുന്നു; നിങ്ങളുടെ കൈയിൽ ഒന്നുമില്ല. പിന്നെ അങ്ങോട്ടുമിങ്ങോട്ടും പിന്തുണ പ്രഖ്യാപിച്ച് പിരിഞ്ഞുപോയാൽ മതിയോ; അങ്ങനെയൊന്നോ നോക്കേണ്ടത്. പല ആങ്കിളിൽനിന്നും ഇതിനെ കൈകാര്യം ചെയ്യേണ്ടതായി വരും.

ഇന്ത്യയിൽ ഏറ്റവും കൂടുതൽ സ്പിരിറ്റ് വന്നിരുന്ന സംസ്ഥാനം കേരളമാണ്. മാറിമാറി വന്ന ഗവൺമെന്റുകൾക്ക് അത് വരാതിരിക്കാൻ അതിൽ റോളുണ്ട്. ഇന്ന് വേറെ തരത്തിൽ അത് വരുന്നില്ല, ഔട്ട് ഓഫ് ദ വേ, വളരെ കുറച്ച് മാത്രമാണ് വരുന്നത്. അന്ന് സ്പിരിറ്റ് കൊണ്ടുവന്നിരുന്ന ആളുകൾ.., ഇവിടെ

കൊണ്ടുവരുന്നതിന്റെ സോഴ്സ് അന്വേഷിച്ചുപോയി പിടിക്കുമ്പോൾ കേരളത്തിലെ പോലീസ് അന്ന് ഫലപ്രദമായി എൻഫോഴ്സ്മെന്റ് നടത്തി സോഴ്സിൽ പോയി പലരെയും അറസ്റ്റ് ചെയ്തു. കേരളത്തിലേക്ക് ഇനി സ്പിരിറ്റ് അയയ്ക്കേണ്ടെന്ന് അവസാനം സ്പിരിറ്റ് ലോബി തീരുമാനിച്ചു. അത്രയും വലിയ ക്യാണ്ടിറ്റിയാണ് കേരളത്തിലേക്ക് വരുന്നത്. ഞാൻ നിങ്ങളോട് പറയുന്നു, വളരെ റെസ്പോൺസിബിളായിട്ടുള്ള, കമ്മിറ്റിയിലുള്ള രണ്ട് ഉയർന്ന ഉദ്യോഗസ്ഥരെ നിങ്ങൾ ചുമതലപ്പെടുത്തി അവർക്ക് സതേൺ റീജിയണും നോർത്തേൺ റീജിയണും നൽകണം. അവർക്ക് ഫ്രീ ഹാൻഡ് കൊടുക്കൂ; അവർക്ക് ഇൻഡിപെൻഡന്റായി ഇൻവെസ്റ്റിഗേഷനുള്ള അവസരം കൊടുക്കൂ. നിങ്ങൾ ഏകദേശം 25 കേസ് പിടിക്കുന്നുണ്ടല്ലോ; പിടിച്ചാൽ അത് എവിടെ നിന്നാണ് വരുന്നത്; ആരാണ് ആ നെറ്റ്വർക്കിലുള്ളത്; ആ നെറ്റ്വർക്ക് കണക്ഷനേതാണ്; കേരളത്തിലേക്ക് ഇത്രയും വലിയ ക്യാണ്ടിറ്റി എവിടെ നിന്നുവരുന്നു? എന്നതിനൊക്കെ നിങ്ങൾ 25 ലഹരി മരുന്നുകേസ് പിടിച്ചു പ്രതികളെ അകത്താക്കിയാൽ ഞാൻ പറയും സ്പിരിറ്റിൽ ഉണ്ടായതുപോലെ കേരളത്തിലേക്ക് ഇനി ഡ്രഗ്സ് അയക്കേണ്ടെന്ന് ഈ ലഹരിമരുന്നുകേസ് മാഫിയ

തീരുമാനിക്കും. അത്തരമൊരു നടപടി നിങ്ങളുടെ ഭാഗത്തുനിന്നുണ്ടായില്ല. നമ്മൾ അതിന് സമ്മർദ്ദം ചെലുത്തണ്ടേ; ഗവൺമെന്റല്ലേ അത് ചെയ്യേണ്ടത്; പ്രതിപക്ഷത്തിന് അത് ചെയ്യാൻ സാധിക്കുമോ? അതുകൊണ്ടാണ് ശ്രീ. രമേശ് ചെന്നിത്തല അങ്ങയുടെ നേരെ ചൂണ്ടുവിരൽ ഉയർത്തിയത്. അങ്ങ് ആഭ്യന്തര വകുപ്പിന്റെ ചുമതലയുള്ള കേരളത്തിന്റെ മുഖ്യമന്ത്രിയാണ്. പോലീസ് അങ്ങയുടെ കീഴിലാണ്. ഇതിനായി രണ്ട് ഫോഴ്സുകളുണ്ട്. എക്സൈസ് ഉണ്ട്..., ഇത് എൻഫോഴ്സ്മെന്റ് നടത്തേണ്ട ആളുകളാണ്. അവർ പാട്ടും പാടി..., ബോധവൽക്കരണത്തിനെതിരായിട്ടല്ല ഞാൻ പറയുന്നത്..... അവരുടെ ജോലി അതല്ല. നിങ്ങൾ അത് വേറെയെന്തെങ്കിലും ഡിപ്പാർട്ട്മെന്റിനെ, വിദ്യാഭ്യാസ വകുപ്പിനെയോ സാമൂഹിക ക്ഷേമ വകുപ്പിനെയോ മറ്റാരെയെങ്കിലുമോ ചുമതലപ്പെടുത്തുകയോ അല്ലെങ്കിൽ മറ്റേതെങ്കിലും സംവിധാനമുണ്ടാക്കുകയോ ചെയ്യണം. അവർക്ക് അതിനൊന്നും നേരമില്ല. അവർക്ക് മര്യാദയുള്ള വാഹനമില്ല, പോലീസ് ഫോഴ്സില്ല. ഇപ്പോൾത്തന്നെ വേണ്ട ആളുകളെ ഞങ്ങൾ ഇവിടെ കൊണ്ടുവന്നിട്ടുണ്ടല്ലോ; ഉള്ള ജോലിയുടെ ഇരട്ടി ജോലി ചെയ്യുന്ന അവരുടെ സമ്മർദ്ദം. കൂടുതൽ ജോലി അവരെ ഏൽപ്പിക്കുകയല്ലേ; അപ്പോൾ

ഇത്തരം കാര്യങ്ങളൊന്നുമല്ല അവരെക്കൊണ്ട് ചെയ്യിപ്പിക്കേണ്ടത്. എൻഫോഴ്സ്മെന്റ് നടത്താൻ അവർ ശക്തരാകണം. എനിക്ക് ഓർമ്മയുണ്ട്, ഞാൻ 23 വർഷംമുമ്പ് അമേരിക്കൻ വിദേശകാര്യ വകുപ്പിന്റെ ക്ഷണപ്രകാരം അമേരിക്ക സന്ദർശിച്ച സമയത്ത് അൻപത് സംസ്ഥാനങ്ങളുള്ള അമേരിക്കയിലെ 'ഡെൻവർ' എന്നുപറയുന്ന ഒരു ചെറിയ സംസ്ഥാനം, അവിടത്തെ ക്രൈമിനെക്കുറിച്ചാണ് ചർച്ച നടന്നിരുന്നത്. ഒരു ലക്ഷം പേരാണ് ഇവിടത്തെ പോപ്പുലേഷൻ, അയ്യായിരം പേരാണ് അവിടത്തെ പോലീസ് എന്ന് അവിടത്തെ പോലീസ് ചീഫ് ഞങ്ങളോട് പറഞ്ഞു. 20:1 എന്ന അനുപാതമാണ് പോലീസ് ഫോഴ്സ്. സംഭവം ശരിയാണ്, പക്ഷേ ഞങ്ങൾ ഭയപ്പെടുന്നത് പുതിയ ക്രൈം സംബന്ധിച്ചാണ്. ഒന്ന്, ഡ്രഗ്സിൽനിന്നുള്ള ക്രൈം; രണ്ട്, സൈബർ ക്രൈം ഉണ്ടായാൽ.... ഒരു കാനിൽ മുഴുവൻ ഡോളറുള്ള ഒരു പേഴ്സ് ഉപേക്ഷിച്ചിട്ട് പോയാലും പേഴ്സിൽനിന്ന് ഡോളർ എടുക്കാതെ ഐ.ഡി. കാർഡാണെടുക്കുന്നത്. അവിടെ സൈബർ ക്രൈമാണ് നടക്കുന്നത്. കുറ്റവാളികൾ എങ്ങനെയാണോ അവരുടെ തന്ത്രങ്ങൾ ആവിഷ്കരിക്കുന്നത് അതിനേക്കാൾ അഡ്വാൻസ്ഡ് സിസ്റ്റം ഞങ്ങൾ ഡെവലപ് ചെയ്യുകയാണ്.

എല്ലാകാലത്തും നമ്മൾ കുറ്റവാളികളെയും റാക്കറ്റുകളെയും മാഫിയകളെയും നേരിടാൻ നമ്മുടെ സിസ്റ്റത്തെ ഇംപ്രൂവ് ചെയ്യണം. ഇല്ലെങ്കിൽ അവർ അഡ്വാൻസ്ഡായി നമ്മളെക്കാൾ മുമ്പിൽ പോകും. ഇവിടെ പോലീസ് ആക്ട് നിർമ്മിക്കാൻ സെലക്ട് കമ്മിറ്റിയുടെ ഭാഗമായി കോടിയേരി ബാലകൃഷ്ണന്റെ നേതൃത്വത്തിൽ ഞങ്ങൾ ഹൈദരാബാദ് പോലീസ് അക്കാഡമിയും സ്ഥലവും സന്ദർശിച്ചപ്പോൾ മാവോയിസ്റ്റുകളെ നേരിടുന്ന അന്നത്തെ ആന്ധ്രാപോലീസിലെ തലവനുമായി ഞങ്ങൾ സംസാരിച്ചു. നിങ്ങൾക്കറിയില്ല, അത്രമാത്രം എക്യുപ്ഡാണ് മാവോയിസ്റ്റുകളെന്ന് അദ്ദേഹം പറഞ്ഞു. മാവോയിസ്റ്റുകളെ നേരിടുമ്പോൾ അവിടത്തെ പോലീസ് അതിനെ നേരിടാനുള്ള കാര്യങ്ങൾ ഇംപ്രൂവ് ചെയ്തു. പോലീസ് സംവിധാനത്തേക്കാൾ ബെസ്റ്റ് വയർലസ് സിസ്റ്റമായിരുന്നു അവരുടേത്. അതിനേക്കാൾ നല്ല വയർലസ് സിസ്റ്റവും ആയുധങ്ങളും അവരെ നേരിടാനുള്ള സംവിധാനങ്ങളും പോലീസ് ഫോഴ്സിൽ കൊണ്ടുവന്നു. ഇപ്പോൾ നമുക്കെന്താണുള്ളത്; നമ്മുടെ കേരളത്തിലെ പോലീസ് പണ്ടുമുതലേ നല്ലതാണ്. നമ്മൾ എവിടെ നിൽക്കുന്നു; നമ്മുടെ സിസ്റ്റത്തെ അഡ്വാൻസ് ചെയ്തോ? ഇതൊരു മാഫിയ അല്ലേ;

മയക്കുമരുന്ന് ബിസിനസ്സ് ആരെങ്കിലും ഒരാൾ ചെയ്യുന്നതാണോ? ഇത് വലിയ റാക്കറ്റ് ആണ്, ഇത് lucrative ബിസിനസ്സാണ്. നിങ്ങൾ മനസ്സിലാക്കണം, കോടികളുടെ മാർജിൻ ലഭിക്കുന്ന ബിസിനസ്സാണ്. അതുകൊണ്ടാണ് കേരളം പോലുള്ള ഒരു സംസ്ഥാനത്ത് ‘catch the young’ എന്നുപറഞ്ഞ് കുഞ്ഞുങ്ങളെ പിടിച്ച് അവർ ഇതിന്റെ നെറ്റ്വർക്ക് വ്യാപിപ്പിക്കുന്നത്. ഇപ്രാവശ്യം 5000 പേരാണെങ്കിൽ അടുത്ത ഒരു വർഷം കഴിയുമ്പോൾ 50000 പേരായി നെറ്റ്വർക്ക് വ്യാപിപ്പിക്കുകയാണ്. എണ്ണം വർദ്ധിപ്പിക്കുമ്പോഴാണ് ഡിസ്ട്രിബ്യൂഷന്റെ ക്യാണ്ടിറ്റി വർദ്ധിക്കുക. ഈ വർഷം 10 ടൺ ആണ് കൊണ്ടുവരുന്നതെങ്കിൽ അടുത്തവർഷം 100 ടൺ കൊണ്ടുവന്ന് ബിസിനസ്സ് നടത്തുന്നതിനെക്കുറിച്ചാണ് അവർ ആലോചിക്കുന്നത്. എത്രമാത്രം എക്യുപ്ഡാണ്; എത്രമാത്രം ഡിസ്ട്രിബ്യൂഷൻ നെറ്റ്വർക്കാണ്; എത്ര സംവിധാനമാണെന്ന് നമ്മൾ മനസ്സിലാക്കണം. ഏറ്റവും efficient ആയി, ആ വാക്കുപയോഗിക്കാമോ എന്നെന്നിരിക്കറിയില്ല. അതാണ് അവരുടെ കൈയിലുള്ളത്. അതുകൊണ്ടാണ് ഞാൻ മുമ്പ് സൂചിപ്പിച്ചത്, നമുക്ക് എവിടെയാണോ ഡിമാന്റുള്ളത്; ആ ഡിമാന്റുള്ള സ്ഥലത്ത് പത്തോപതിനഞ്ചോ



മിനിറ്റുകൊണ്ട് ഈ മെറ്റീരിയൽ എത്തിച്ചേരുന്ന തരത്തിലുള്ള വിതരണ സംവിധാനമാണ് നമ്മുടെ സംസ്ഥാനത്തുള്ളത്. നമുക്ക് അതിനെ നേരിടേണ്ട; നമ്മൾ അവിടെ പോയി മൈക്ക് വച്ച് സെമിനാർ നടത്തിയാൽ മാത്രം മതിയോ; ഉപദേശം കൊടുത്താൽ മാത്രം മതിയോ? ഏറ്റവും ശക്തമായ സംവിധാനങ്ങൾ ഉപയോഗിച്ച്, ഇത് കേരളത്തിന്റെ പ്രയോറിറ്റിയാണ് എന്ന് മനസ്സിലാക്കിക്കൊണ്ട് നമ്മൾ ഇതിനെ നേരിട്ടേ മതിയാകുകയുള്ളൂവെന്ന് ഞാൻ വീണ്ടുംവീണ്ടും ആവശ്യപ്പെടുന്നു. രണ്ടാമത്തെ കാര്യം, ടീനേജസാണ് കുട്ടികൾ. എന്തുകൊണ്ടാണ് 18 വയസ്സിൽ താഴെയുള്ളവർ കുറ്റകൃത്യം ചെയ്താൽ ജീവനൈൽ ബോർഡിന്റെ അടുത്തേക്ക് വിട്ടിരുന്നത്? They are incapable to committing a crime' എന്ന കൺസെപ്റ്റിന്റെ അടിസ്ഥാനത്തിലാണ് അങ്ങനെ ചെയ്തിരുന്നത്. അത് 18 വയസ്സുവരെയായിരുന്നു. ഇപ്പോൾ നിർഭയ കേസിൽ സുപ്രീംകോടതിയുടെ ഒരു വിധി വന്നു. 16 വയസ്സുമുതൽ 18 വയസ്സ് വരെയുള്ളവർ ചെയ്യുന്ന കുറ്റകൃത്യങ്ങളെ മുതിർന്നവർ ചെയ്യുന്നതുപോലെ തന്നെ കണക്കാക്കി മുതിർന്നവർക്ക് കൊടുക്കുന്ന ശിക്ഷ കൊടുക്കണമെന്ന് പറഞ്ഞു. നമുക്കറിയാം ഈ ഏജ് ഗ്രൂപ്പാണ് കാരണം. ഈ ഏജ് ഗ്രൂപ്പിൽ അവരെ

സ്വാധീനിക്കുന്നതെന്താണെന്ന് നമ്മൾ അറിയണ്ട. വിദ്യാഭ്യാസ സമ്പ്രദായത്തിൽ കുട്ടികളിൽ ഉണ്ടാകുന്ന ചലനങ്ങൾ കൂടി നമ്മൾ നിരീക്ഷിക്കണ്ട; അത് സ്കൂളുകളിൽ മാത്രമാണോ കോളേജുകളിൽ ഇല്ലേ, കോളേജ് കാമ്പസുകളിൽ വിദ്യാർഥി രാഷ്ട്രീയം ഇല്ലാതായി പോയതുകൊണ്ടാണോ; വിദ്യാർഥി രാഷ്ട്രീയം നന്നായി നിൽക്കുന്ന സ്ഥലങ്ങളിലും ഡ്രഗ്സ് ഉപയോഗവും റാഗിംഗും നടക്കുന്നുണ്ടല്ലോ. ഇവിടെ പറഞ്ഞ കോട്ടയത്തെ കേസ് എന്താണ്? നേതാക്കന്മാർക്ക് ഡ്രഗ്സ് കഴിക്കാൻ കാൾ കൊടുക്കാത്തതുകൊണ്ടാണ് കോമ്പസുകൊണ്ട് ശരീരം കുത്തിക്കീറിയിട്ട് (എം.എൽ.എ. ഇവിടെയിരിക്കുന്നു) ഫെവികോൾ ഒട്ടിച്ചത്. ഇപ്പോൾ താമരശ്ശേരിയിലുണ്ടായ സംഭവത്തിലെ പ്രതികൾ പരീക്ഷ എഴുതുകയാണ്. 'നിങ്ങൾ പേടിക്കുകയാണോ വേണ്ട' എന്ന് അവർ ഇൻസ്റ്റിഗ്രാം ഗ്രൂപ്പിൽ പരസ്പരം പങ്കുവെച്ചതുപോലെ. ആ ഇൻസ്റ്റിഗ്രാം ഗ്രൂപ്പിൽ അവർ പങ്കുവെച്ച ചർച്ച പോലീസ് പുറത്തുവിട്ടപ്പോൾ അതൊരു ഷോക്കിങ്ങായിരുന്നു. "നി പേടിക്കുകയാണോ വേണ്ട, എസ്.എസ്.എൽ.സി. പരീക്ഷയായതുകൊണ്ട് ഒരു പ്രശ്നവുമുണ്ടാവില്ല, നമുക്ക് പരീക്ഷ എഴുതാൻ കഴിയും. നമ്മൾ

ചെറുപ്പമായതുകൊണ്ട് കൂട്ടമായി ആക്രമിച്ചാൽ ഒരു കഴപ്പുവുമുണ്ടാകില്ല” . ഒരു കഴപ്പുവുമുണ്ടാവില്ല, ഒരു പ്രശ്നവുമുണ്ടാവില്ല എന്ന് അവർ പറയുകയാണ്. ഞാൻ ചോദിക്കട്ടെ, സിദ്ധാർത്ഥന്റെ മരണത്തിന് കാരണമായ ആളുകളെ റീ-ഇൻസ്റ്റേറ്റ് ചെയ്ത്, അവർ പരീക്ഷ എഴുതി സന്തോഷമായി നടക്കുകയാണ്. ഇത്തരം കാര്യങ്ങൾ ആളുകൾ കാണുകയല്ലേ. കേരളം മുഴുവൻ നടുങ്ങിപ്പോയ ഒരു സംഭവത്തിലെ കുറ്റവാളികളായ കുട്ടികൾ കുറച്ചുദിവസമൊക്കെ പ്രശ്നത്തിലായി, പിന്നെ അവരെ റീ-ഇൻസ്റ്റേറ്റ് ചെയ്തു. അവർ വീണ്ടും പോയി പരീക്ഷ എഴുതുകയാണ്. താമരശ്ശേരിയിലെ കുട്ടികളും പരീക്ഷ എഴുതുകയാണ്. ഞാൻ പറയുന്നത് ഇത് നൽകുന്ന മെസ്സേജിനെക്കുറിച്ചാണ്. (...ബഹളം....) നിങ്ങൾ എന്തിനാണ് അസ്വസ്ഥരാകുന്നത് ഞാനല്ലേ പറയുന്നത്. നിങ്ങൾ കൊടുക്കുന്ന മെസ്സേജ് എന്താണ്? വേണമെങ്കിൽ എല്ലാ കാര്യങ്ങളും പറഞ്ഞ് നമുക്ക് അങ്ങോട്ടുമിങ്ങോട്ടും തർക്കിക്കാം. ഞാൻ എസ്.എഫ്.ഐ. എന്നൊന്നും പറഞ്ഞില്ലല്ലോ; എന്നെക്കൊണ്ട് എന്തിനാണ് പറയിപ്പിക്കുന്നത്; ഞാൻ അതൊന്നുമല്ലല്ലോ പറഞ്ഞത്. ഞാൻ പറഞ്ഞത് മെസ്സേജ് നൽകുന്നതിനെക്കുറിച്ചാണ്. ഗവൺമെന്റ്, ഇൻസ്റ്റിറ്റ്യൂഷൻസ്, അതോറിറ്റീസ്

എന്നിവ നൽകുന്ന മെസ്സേജ് എന്താണ്? നാടിനെ നടുക്കിയ ഒരു കുറ്റകൃത്യം നടത്തിയവർക്ക് എന്ത് സംഭവിച്ചു? ഇത്തരം കാര്യങ്ങൾ കുട്ടികൾ ശ്രദ്ധിക്കുകയില്ലേ? അവർ നോക്കുമ്പോൾ പത്രത്തിലും മറ്റും വാർത്തയാണ് കുറ്റകൃത്യം നടത്തിയവർ പരീക്ഷ എഴുതി, അവർ കൂളായിട്ട് നടക്കുന്നുവെന്ന്. അപ്പോൾ ഇവർ പറഞ്ഞു, നമ്മളും കൂട്ടം ചേർന്ന് ഒരുത്തനെ കൊന്നാലും കുഴപ്പമില്ല, നമുക്ക് പരീക്ഷ എഴുതാൻ സാധിക്കുമെന്ന്. എസ്.എസ്.എൽ.സി. പരീക്ഷ അവർ എഴുതുകയല്ലേ. ഇത്തരം സംഭവങ്ങൾ ബാക്കിയുള്ള കുട്ടികൾക്ക് കൊടുക്കുന്ന മെസ്സേജ് എന്താണ്? ഇങ്ങനെയൊക്കെ ചെയ്യുന്നതൊന്നും അത്ര വലിയ കാര്യമല്ല, അത്ര വലിയ സംഭവമല്ല എന്നുള്ള മെസ്സേജാണ് കൊടുക്കുന്നത്. അതിന്റെ അപകടം കൂടി നമ്മൾ മനസ്സിലാക്കണം. ഇത് ക്രൈമാണ്. പുതിയ തരത്തിലുള്ള ക്രൈമാണ്. വയലൻസ് കൂടിയെന്ന് മാത്രമല്ല നേച്ചർ ഓഫ് വയലൻസ് മാറിയെന്ന് ഞാൻ കഴിഞ്ഞ ദിവസം പറഞ്ഞു. പണ്ട് ചെയ്തിരുന്നതുപോലെയല്ല. 23 വയസ്സുകാരൻ അഞ്ച് പേരെ കൊന്ന ക്രൈമിന്റെ നേച്ചർ. ഇതു സംഭവിക്കുന്നതിനുമുമ്പാണ് ഞാൻ ഈ സഭയിൽ പറഞ്ഞത്, നേച്ചർ ഓഫ് വയലൻസ് മാറി, ആർക്കെതിരെ എന്തും ചെയ്യാമെന്ന്. നമുക്ക്

പറയാൻ കഴിയാത്ത കാര്യങ്ങൾ, സഭയിൽനിന്നോ അല്ലെങ്കിൽ ഒരു സൂഹൃത്തിനോടോപോലും പങ്കുവെക്കാൻ കഴിയാത്ത തരത്തിലുള്ള എത്രയോ കാര്യങ്ങൾ ഇതിന്റെ പുറകിൽ നടക്കുന്നു. സ്കൂൾ-കോളേജ് കാമ്പസുകളിൽ എന്താണ് സംഭവിക്കുന്നത്. ഒരു കോളേജ് ഹോസ്റ്റൽ എന്നുപറഞ്ഞാൽ അവിടെയൊരു വാർഡനില്ലേ; ആറ് മാസമായി അവിടെ നടക്കുന്ന കാര്യങ്ങളെക്കുറിച്ച് ഇയാൾ അറിയുന്നില്ലേ. നീ ഇവിടെ താമസിക്കരുതെന്ന് പറഞ്ഞ് വാർഡനെ പേടിപ്പിച്ച് വീട്ടിൽ വിടുകയാണ്. വാർഡൻ എന്നുപറയുന്നയാൾ അധ്യാപകനല്ലേ. നമ്മളൊക്കെ ഹോസ്റ്റലിൽനിന്ന് പഠിച്ചിട്ടുള്ളതല്ലേ. നമ്മൾ ഹോസ്റ്റലിൽനിന്ന് പഠിക്കുമ്പോൾ ആ ഹോസ്റ്റലിലെ പ്രധാനപ്പെട്ട ഒരു അധ്യാപകൻ ഹോസ്റ്റൽ വാർഡനായി അവിടെയുണ്ടാകില്ലേ. അങ്ങനെയല്ലേ നമ്മൾ ചെയ്യുന്നത്.

മി. സ്പീക്കർ: പ്രതിപക്ഷനേതാവിന് ഇനി എത്ര സമയം വേണം.

ശ്രീ. വി. ഡി. സതീശൻ: സർ, രണ്ടോമൂന്നോ മിനിട്ട് കൂടി വേണം.

പെട്ടെന്ന് അവസാനിപ്പിക്കാം. ഇപ്പോൾ ഹോസ്റ്റലുകളിൽ വാർഡനില്ലേ, ഇങ്ങനെയുള്ള കുറ്റകൃത്യങ്ങൾ വ്യാപകമായി നടക്കുകയാണ്. ഹോസ്റ്റലുകളിൽ

ഡ്രഗ്സും വയലൻസും റാഗിങ്ങും നടക്കുകയാണ്. അത്തരം വിഷയങ്ങൾ സപ്രസ്സ് ചെയ്യുകയാണ്. വളരെ അപൂർവ്വം കേസുകളാണ് പുറത്തുവരുന്നത്. പുറത്തുവരുന്ന കേസുകൾ മാത്രമല്ല ഇഷ്ടംപോലെയുണ്ട്. ഇൻസ്റ്റിറ്റ്യൂഷൻസ് അവരുടെ റെപ്യൂട്ടേഷൻ ഭയന്ന് അക്കാര്യങ്ങൾ ഒളിച്ചുവയ്ക്കുകയാണ്. അവർ റിപ്പോർട്ട് ചെയ്യുന്നില്ല. പോലീസിന് റിപ്പോർട്ട് ചെയ്യാൻ കഴിയുന്നില്ല. കേസ് എടുക്കാൻ കഴിയുകയുള്ളൂ. പി.ടി.എ.-യും ഇൻസ്റ്റിറ്റ്യൂഷൻ അതോറിറ്റിസും ഇനിയൊന്നും ഉണ്ടാകില്ലെന്ന് പറഞ്ഞുകൊണ്ട് ഇത്തരം സംഭവങ്ങൾ മൂടിവയ്ക്കുകയാണ്. ഇതെല്ലാം എന്തുകൊണ്ടാണ് നടക്കുന്നത്. നമ്മുടെ ഹോസ്റ്റലുകളിലും സ്കൂളുകളിലും എന്താണ് നടക്കുന്നതെന്ന് അറിയാനുള്ള സംവിധാനം വേണ്ട. ഇവിടെ ഡോ. കെ. ടി. ജലീൽ പറഞ്ഞതുപോലെ, പല അധ്യാപികമാരും ഇതുസംബന്ധിച്ച് പറയുന്നുണ്ട്. വീട്ടിൽ നിന്ന് അച്ഛനെ വിളിച്ചുകൊണ്ട് വരണമെന്ന് ഒരു കുട്ടിയോട് പറഞ്ഞപ്പോൾ, അവൻ കണ്ണിലേക്ക് തറപ്പിച്ച് നോക്കിയിട്ട് 'കൊണ്ടുവന്നില്ലെങ്കിൽ നിങ്ങൾ എന്തെങ്കിലും തള്ളേ' എന്ന് ചോദിച്ചുവെന്ന് ഒരു അധ്യാപിക എന്നോട് പറഞ്ഞു. 'തള്ളേ' എന്നുപറയുന്നത് ഒരു മോശം പ്രയോഗമാണല്ലോ; ടീച്ചറൊയാണ് അങ്ങനെ വിളിക്കുന്നത്. സ്വന്തം

അമ്മയോടുപോലും പറയാൻ പാടില്ലാത്ത വാചകം ടീച്ചറോട് ചോദിച്ചപ്പോൾ അവർ ഭയന്നുപോയി. അവർ ഓടി ഓട്ടോറിക്കുശ്ശിയിൽ കയറി എന്റെ അടുത്തേക്കാണ് വന്നത്. ഇപ്പോഴല്ല കുറച്ചുനാൾ മുമ്പ് നടന്ന സംഭവമാണ്. എന്റെയടുത്ത് വന്നുപറഞ്ഞു, ഇങ്ങനെ ചോദിക്കുന്നു, എന്ത് ചെയ്യുമെന്ന്. ഞാനാണ് പിന്നീട് സംസാരിച്ചത്. ഈ രീതിയിലാണ് കാര്യങ്ങൾ സംഭവിക്കുന്നത്, അത് കുറച്ചാണ്. അധ്യാപകർക്ക് കൈകാര്യം ചെയ്യാൻ പറ്റാത്തതിന്റെ അപ്പുറത്തേക്ക് കാര്യങ്ങൾ പോകുന്നു, അപ്പോൾ നമുക്ക് എന്ത് ചെയ്യാൻ കഴിയും. സ്കൂൾ - കോളേജ് കാമ്പസുകളിൽ നമുക്ക് എന്ത് ചെയ്യാൻ സാധിക്കും. ഈ കുട്ടികളെ ഇങ്ങനെ ഇവർക്ക് നമ്മൾ വിട്ടുകൊടുക്കില്ല. ഞാൻ കഴിഞ്ഞ ദിവസം പറഞ്ഞല്ലോ, നമ്മുടെ കുട്ടികളെ ഇങ്ങനെ കൊലയ്ക്കുകൊടുക്കാൻ കഴിയില്ല. ഈ സാധനമൊക്കെ കഴിച്ചാൽ മരണത്തിലേക്കുള്ള യാത്രയാണ്, തിരിച്ചുവരില്ല. ഏത് വീട്ടിലെ കുട്ടിയായാലും എന്താണ്, നമ്മുടെ കുട്ടികളെ പോലെയല്ലേ, ഇതിൽ പ്രതിയായ കുട്ടിയും ആക്രമണത്തിന് ഇരയായ കുട്ടിയുമെല്ലാം ഒരുപോലെയല്ലേ. എല്ലാവരും പോകുകയല്ലേ, ഒരുത്തനെ കൊന്നാലും കൊല്ലാൻ നിന്നവനുമൊക്കെ ജീവിതം

നശിപ്പിക്കുകയല്ലേ. അതുകൊണ്ട് കുറേക്കൂടി സീരിയസ്സായിട്ടുള്ള പ്ലാൻ ഓഫ് ആക്ഷൻ നമുക്കുണ്ടാകണം. അതാണ് ഞങ്ങൾ പറയുന്നത്. അപ്പോൾ ഞങ്ങൾ മുഖ്യമന്ത്രിയെ കോർണർ ചെയ്യും. ഇത് ഇംപ്ലിമെന്റ് ചെയ്യേണ്ടതും പ്ലാൻ തയ്യാറാക്കേണ്ടതും മുഖ്യമന്ത്രിയാണ്. പോലീസിനെയും എക്സൈസിനെയും സംസ്ഥാനത്തെ വോളന്റിയർ ഏജൻസികളെയും സർക്കാർ ഡിപ്പാർട്ടുമെന്റുകളെയും പ്രതിപക്ഷത്തെയും പൊളിറ്റിക്കൽ പാർട്ടികളെയും വോളന്റിയർ സംഘടനകളെയും സാംസ്കാരിക പ്രസ്ഥാനങ്ങളെയും സെലിബ്രിറ്റികളെയും എല്ലാവരെയും ചേർത്തുകൊണ്ടുള്ള വലിയ മൂവ്മെന്റ് ഒരു വശത്ത് നടക്കുകയും മറുവശത്ത് വിട്ടുവീഴ്ചയില്ലാത്ത, ഞാൻ ഒരു വാക്കുകൂടി ചേർക്കുന്നു പൊളിറ്റിക്കൽ പാടണേജ് ദയവുചെയ്ത് കൊടുക്കരുത്.

മി. സ്പീക്കർ: പ്ലീസ്... പ്ലീസ്... കൺക്ലൂഡ് ചെയ്യൂ അങ്ങ് പറഞ്ഞ സമയമായി.

ശ്രീ. വി. ഡി. സതീശൻ: സർ, ഞാനിവിടെ വളരെ പ്രധാനപ്പെട്ടൊരു കാര്യം പറഞ്ഞു. കഴിഞ്ഞ നാല് വർഷത്തിനിടയിൽ മുഖ്യമന്ത്രിയെ ഞാൻ ഏറ്റവും ശക്തിയായി എതിർത്തത് നവകേരള സഭസ്സ് നടക്കുമ്പോൾ ആളുകളുടെ



തല അടിച്ചു പൊട്ടിച്ചപ്പോൾ വധശ്രമത്തിന് പോലീസ് കേസെടുത്തപ്പോഴാണ്. ആ കേസിൽ മുഖ്യമന്ത്രി പറഞ്ഞത് രക്ഷാപ്രവർത്തനമാണെന്നാണ്. വധശ്രമത്തിന് കേസെടുത്തപ്പോൾ കുറ്റവാളികൾ നടത്തിയത് രക്ഷാപ്രവർത്തനമാണെന്ന് കേരളത്തിന്റെ മുഖ്യമന്ത്രി കസേരയിൽ ഇരുന്നുകൊണ്ട് അങ്ങ് പറയുമ്പോൾ നൽകുന്ന മെസ്സേജ് എന്താണ്? അതുകൊണ്ടാണ് ഭരണത്തിലിരിക്കുന്ന, ഭരണത്തിന്റെ തലവനായ അങ്ങയെ അല്ലെ ഞങ്ങൾ കോൺസൺട്രേറ്റ് ചെയ്യേണ്ടത്. അങ്ങയോടല്ലേ സമ്മർദ്ദം ചെലുത്തേണ്ടത്. അങ്ങയെ കൊണ്ടല്ലേ ഞങ്ങളിൽ ചെയ്യിപ്പിക്കേണ്ടത്.

ഒരു കാര്യം പറഞ്ഞ് അവസാനിപ്പിക്കാം. കഴിഞ്ഞ നാല് വർഷം ഞങ്ങൾ ഇവിടെ ഇരുന്നപ്പോൾ അങ്ങയെ അപമാനിച്ചുകൊണ്ടുള്ള ഒരു വാക്കും ഞങ്ങളാൽ പറഞ്ഞിട്ടില്ല. ആർ, ഏത് വാക്കാണ് പറഞ്ഞിട്ടുള്ളത്? എന്റെ സ്ഥാനത്തിരുന്നുകൊണ്ട് അവിടെ ഞങ്ങളുടെ മുഖ്യമന്ത്രിയായി ഇരുന്നവരെ പറഞ്ഞ കഥകളൊക്കെ നിങ്ങൾക്ക് പലർക്കും അറിയില്ലെങ്കിലും ബഹുമാനപ്പെട്ട മുഖ്യമന്ത്രിക്ക് അറിയാം, എന്നെ അതൊന്നും ഓർമ്മിപ്പിക്കരുത്. ഞങ്ങളാൽ

വാക്കുപോലും പറയില്ല. ഇപ്പോൾ

ശ്രീ. രമേശ് ചെന്നിത്തല

വിളിച്ചത് മിസ്റ്റർ മുഖ്യമന്ത്രി എന്നല്ലേ.

മി. സ്പീക്കർ: പ്ലീസ് കൺക്ലൂഡ്..

ശ്രീ. വി. ഡി. സതീശൻ: സർ, അല്ലാതെ പണ്ട് മുഖ്യമന്ത്രി

വിളിച്ചതുപോലെ എടോ ഗോപാലകൃഷ്ണൻ എന്നല്ലേ.

മി. സ്പീക്കർ: പ്ലീസ്.. പ്ലീസ്... കൺക്ലൂഡ്.. അങ്ങ് പറഞ്ഞ സമയം

എക്സീഡ് ചെയ്തു.

ശ്രീ. വി. ഡി. സതീശൻ: സർ, സർക്കാർ അതിശക്തമായ നടപടികൾ

സ്വീകരിക്കണം. നടപടികൾ സ്വീകരിക്കുന്നില്ല എന്നാണ് ഞങ്ങളുടെ നിലപാട്.

സ്വീകരിച്ചാൽ അതിന് ഞങ്ങൾ പൂർണ്ണ പിന്തുണ നൽകും.

മുഖ്യമന്ത്രി (ശ്രീ. പിണറായി വിജയൻ): സർ, അതീവ ഗൗരവതരമായ

ഒരു വിഷയമാണ് നമ്മൾ ചർച്ച ചെയ്തത്. അതിൽ ബഹുമാന്യനായ മുൻ

പ്രതിപക്ഷനേതാവ് മുതൽ ഇപ്പോഴത്തെ പ്രതിപക്ഷനേതാവ് വരെയുള്ള

അംഗങ്ങൾ ചർച്ച നടത്തിക്കഴിഞ്ഞു. ഈ രണ്ട് പേരുടെയും ചർച്ചയിൽ തന്നെ

ഒരു വ്യത്യാസം കാണാം. സാധാരണ നിലയ്ക്ക് നമ്മുടെ ചർച്ച എങ്ങനെയാണ്

വേണ്ടതെന്ന് കേരളം പ്രതീക്ഷയോടെ നോക്കിക്കൊണ്ടിരിക്കുന്ന ഒന്നാണ്. കാരണം സമൂഹത്തെയാണ് ഇത് ബാധിക്കുന്നത്. സമൂഹത്തെ ബാധിക്കുന്നതുകൊണ്ട് നമ്മൾ എങ്ങനെ അതിനെ നേരിടാൻ പോകുന്നു. അതിൽ സാധാരണഗതിയിൽ പ്രതിപക്ഷത്തുനിന്ന് ഗവൺമെന്റിനെ കുറ്റപ്പെടുത്താനൊക്കെ ചില കാര്യങ്ങൾ പറയുമല്ലോ, എന്നാൽ ഈ പ്രശ്നത്തിന്റെ ഗൗരവം ഉൾക്കൊണ്ടുകൊണ്ടുള്ള സംസാരമാണ് അവസാനം പ്രതിപക്ഷനേതാവ് നടത്തിയത്. അതായിരുന്നോ ഉപക്ഷേപം അവതരിപ്പിച്ചുകൊണ്ട് ബഹുമാന്യനായ രമേശ് ചെന്നിത്തല നടത്തിയത്. അക്കാര്യം അദ്ദേഹം തന്നെ സ്വയം പരിശോധിക്കേണ്ടതാണ്. നമുക്ക് ധാരാളം കാര്യങ്ങളിൽ വിയോജിപ്പുണ്ടാകാം, ഒരുപാട് കാര്യങ്ങളിൽ വ്യത്യസ്ത അങ്ങോട്ടും ഇങ്ങോട്ടും പറഞ്ഞുതീർക്കാനുണ്ടാകാം. അതെല്ലാം ഇതുപോലൊരു വിഷയത്തിന്റെ ഭാഗമായിട്ടില്ലല്ലോ കൈകാര്യം ചെയ്യേണ്ടത്. ഇവിടെ പ്രധാനമായും വന്നൊരുകാര്യം, ഒന്ന്, ആദ്യം ഞാൻ പറഞ്ഞതുപോലെ ഇപ്പോൾ നാം ചർച്ച ചെയ്തുകൊണ്ടിരിക്കുന്ന കാര്യങ്ങൾ കേവലം ലഹരിയിൽമാത്രം ഒതുക്കേണ്ടതല്ല. അതുമായി ബന്ധപ്പെട്ട് മറ്റ് അനേകം

പ്രശ്നങ്ങളുണ്ട്. അതിലേക്ക് ഞാൻ പിന്നീട് വരാം. ലഹരിക്കെതിരെ ഒന്നും ചെയ്യാത്ത ഒരു ഗവൺമെന്റാണ് ഇവിടെയുള്ളതെന്നും അതിന്റെ ഭാഗമായി കുറെ കാര്യങ്ങളും പറയുകയുണ്ടായി. ഈ കഴിഞ്ഞ ദിവസങ്ങളെടുത്താൽ, ഫെബ്രുവരി 22 മുതൽ മാർച്ച് 1-വരെ മയക്കുമരന്ന് സംഭരണത്തിലും വിതരണത്തിലും ഏർപ്പെട്ടിരിക്കുന്നവർക്കെതിരെ 'ഡി ഹണ്ട്' എന്നൊരു പ്രത്യേക ഡ്രൈവ് പോലീസ് നടത്തിയിരുന്നു. ഈ ഡ്രൈവിന്റെ ഭാഗമായി 17246 പേരെ പരിശോധിക്കാൻ കഴിഞ്ഞു. അതിൽ വിവിധ തരത്തിലുള്ള മയക്കുമരന്ന് കൈവശം വച്ചതിന് 2762 കേസ് രജിസ്റ്റർ ചെയ്യുകയും 2854 പേരെ അറസ്റ്റ് ചെയ്യുകയും ചെയ്തിട്ടുണ്ട്. മയക്കുമരന്ന്, എം.ഡി.എം.എ. 1.312 കിലോഗ്രാമും കഞ്ചാവ് 153.56 കിലോഗ്രാമും ഹാഷിഷ് ഓയിൽ 18.15 ഗ്രാമും ബ്രൗൺ ഷുഗർ 1.855 ഗ്രാമും ഹെറോയിൻ 13.06 ഗ്രാമും കൂടാതെ വിവിധയിനം മയക്കുമരന്ന് ഗുളികകളും ഇവരിൽനിന്നും പിടിച്ചെടുത്തിരുന്നു. നമ്മുടെ സംസ്ഥാനത്ത് ഒരു ആന്റി നർക്കോട്ടിക് കൺട്രോൾ റൂം പ്രവർത്തിക്കുന്നുണ്ട്. അതിന്റെ ചുമതല അഡീഷണൽ ഡയറക്ടർ ജനറൽ ഓഫ് പോലീസിനാണ്. ക്രമസമാധാന ചുമതലയുള്ള എ.ഡി.ജി.പി.-യുടെ നേതൃത്വത്തിലാണ് ഈ കൺട്രോൾ റൂം

ഇരുപത്തിനാല് മണിക്കൂറും പ്രവർത്തിക്കുന്നത്. ഇതിന്റെ ഭാഗമായി ഒരു നമ്പറും കൊടുത്തിട്ടുണ്ട്. ‘ 9497927797’ എന്ന നമ്പറിലേക്ക് നൽകുന്ന എല്ലാ സന്ദേശങ്ങളും രഹസ്യമായി സൂക്ഷിക്കും. അതുകൊണ്ട് പൊതുജനങ്ങൾക്ക് മയക്കമരന്ന് സംബന്ധിച്ച എല്ലാ വിവരങ്ങളും ഈ സംവിധാനം വഴി അറിയിക്കാനാകും. NDPS-മായി ബന്ധപ്പെട്ട കേസുകളെടുത്ത് പരിശോധിച്ചാൽ 2024 ഡിസംബർ 31 വരെ അതായത് ഈ സർക്കാരിന്റെ കാലത്ത് (2021-നശേഷം) 87702 കേസുകൾ രജിസ്റ്റർ ചെയ്തിട്ടുണ്ട്. ഇതിൽ 87389 കേസുകളിൽ 94886 പേരെ പ്രതി ചേർക്കുകയും 93599 പേരെ അറസ്റ്റ് ചെയ്യുകയും ചെയ്തിട്ടുണ്ട്. ഇത് ഈ ഘട്ടത്തിൽ നടന്ന കാര്യങ്ങളാണ്. കഴിഞ്ഞ എട്ടുവർഷം എന്തുചെയ്തുവെന്ന് ചോദിച്ചല്ലോ? കഴിഞ്ഞ സർക്കാരിന്റെ കാലത്ത് (2016 മുതൽ 2021 വരെ) 37340 കേസുകൾ രജിസ്റ്റർ ചെയ്യുകയും അതിൽ 37228 കേസുകളിലായി 41567 പേരെ പ്രതി ചേർക്കുകയും 41378 പേരെ അറസ്റ്റ് ചെയ്യുകയും ചെയ്തു. ഇവിടെ പറഞ്ഞ ഒരുപ്രശ്നം ശരിയാണ്. മയക്കമരന്ന്, ഡ്രഗ്സ് എന്നിവയ്ക്ക് നമ്മുടെ സംസ്ഥാനംവിട്ട് രാജ്യബന്ധവും അന്താരാഷ്ട്ര ബന്ധവുമൊക്കെയാണുള്ളത്. അതിന്റെ യഥാർഥ സോഴ്സിലേക്ക്

എത്തിച്ചേരുന്നതിനുള്ള ശ്രമം നമ്മൾ നടത്തിയിട്ടുണ്ട്. അതിന്റെ ഭാഗമായി ഹൈദരാബാദിലെ വൻകിട മയക്കുമരുന്നിന് നിർമ്മാണശാല നടത്തുന്ന വെങ്കിട നരസിംഹരാജു എന്ന വ്യക്തിയെ തൃശ്ശൂർ സിറ്റി പോലീസ് ഹൈദരാബാദിൽ പോയി അറസ്റ്റ് ചെയ്തിരുന്നു. മയക്കുമരുന്നിന് ശൃംഖലക്കെതിരെ കേരളത്തിലെ എൻഫോഴ്സ്മെന്റ് ഏജൻസികൾ നടത്തുന്ന പ്രവർത്തനം വളരെ ശ്ലാഘനീയമാണെന്നാണ് ഇത് സൂചിപ്പിക്കുന്നത്. അതോടൊപ്പം നമ്മുടെ മയക്കുമരുന്നിന് കേസുകളിലെ ശിക്ഷാ നിരക്ക് (conviction rate) 98.19 ശതമാനമാണ്. ദേശീയ ശരാശരി 78.1 ആണ്. നമ്മുടെ അയൽ സംസ്ഥാനങ്ങൾ പരിശോധിച്ചാൽ തെലങ്കാന 25.6%, ആന്ധ്രാപ്രദേശ് 25.4 ശതമാനം എന്ന നിലയിലാണ്. കേന്ദ്ര ഗവൺമെന്റ് രാജ്യസഭയിൽ നൽകിയ മറുപടിയിൽ വ്യക്തമാക്കിയ കാര്യമാണിത്. ഏറ്റവും ഉയർന്ന ശിക്ഷാ നിരക്ക് കേരളത്തിലാണ് നിലനിൽക്കുന്നത്. കേരളത്തിലെ സർക്കാരം എൻഫോഴ്സ്മെന്റ് ഏജൻസികളും വളരെ കാര്യക്ഷമമായി പ്രവർത്തിക്കുന്നുവെന്നാണ് ഈ കണക്കുകൾ സൂചിപ്പിക്കുന്നത്. കേരളത്തിൽ 2024-ൽ NDPS കേസുകളിൽ 4474 പേരെ ശിക്ഷിച്ചു. വെറുതെ വിട്ടത് 161

പേരെ മാത്രമാണ്. 2023-ൽ 4998 പേരെ ശിക്ഷിച്ചു. നൂറുപേരെ മാത്രമാണ് വെറുതെ വിട്ടത്. മയക്കുമരുന്ന് കേസുകളിൽ സംസ്ഥാനത്തെ എൻഫോഴ്സ്മെന്റ് ഏജൻസികൾ 2024-ൽ അറസ്റ്റ് ചെയ്തത് 24517 പേരെയാണ്. ചില സംസ്ഥാനങ്ങളുടെ പേര് നേരത്തെ പറഞ്ഞിരുന്നു. അതിൽ പഞ്ചാബിന്റെ കാര്യമെടുത്താൽ, ഇതേഘട്ടത്തിൽ 9734 പേരെയാണ് അറസ്റ്റ് ചെയ്തിട്ടുള്ളത്. വിമുക്തി ഡി-അഡിക്ഷൻ പരിപാടി വളരെ ഫലപ്രദമായി നടത്തുന്നുണ്ട്. 136500 പേരെ ഔട്ട്-പേഷ്യന്റായും 11078 പേരെ ഇൻ-പേഷ്യന്റായും ചികിത്സിക്കാൻ കഴിഞ്ഞിട്ടുണ്ട്. വളരെ കാര്യക്ഷമമായാണ് ഈ പരിപാടി നടന്നുവരുന്നത്. എന്തെങ്കിലും കുറവുണ്ടെങ്കിൽ അതുപരിഹരിച്ച് നല്ല രീതിയിൽ ശക്തിപ്പെടുത്തി മുന്നോട്ടുപോകുകയും ചെയ്യും.

കേന്ദ്ര സർക്കാരിന്റെ പ്രസ് ഇൻഫർമേഷൻ ബ്യൂറോ 2025 ഫെബ്രുവരി 10-ന് പ്രസിദ്ധീകരിച്ച കണക്കുപ്രകാരം 2024-ൽ 25000 കോടി വിലമതിപ്പുള്ള മയക്കുമരുന്ന് പിടിച്ചെടുത്തു. ഇത് 2023-ൽ 16700 കോടിയായിരുന്നു. ദേശീയതലത്തിൽ ഒരുവർഷക്കാലയളവിൽ 55% വർധനവാണുണ്ടായിരിക്കുന്നത്. കേരളത്തിൽ പിടിച്ചെടുത്ത മയക്കുമരുന്നിന്റെ

മൂല്യം നൂറ് കോടിക്ക് താഴെയാണ്. താരതമ്യേന ഇതുകുറവാണ്. എന്നാൽ ശിക്ഷാ നിരക്ക് ഇന്ത്യയിലെത്തന്നെ ഏറ്റവും ഉയർന്നതാണ്. ഇതെല്ലാം സംസാരിക്കുന്ന കണക്കുകളാണ്. എൻഫോഴ്സ്മെന്റ് ഏജൻസികളുടെ കാര്യക്ഷമതയെ ആണ് ഇത് കാണിക്കുന്നത്. ഐക്യരാഷ്ട്ര സഭയുടെ കണക്കുകൾ പ്രകാരം ലോകമെമ്പാടും 2011-ൽ 24 കോടി ആളുകൾ ലഹരി ഉപയോഗിച്ചിരുന്നു. 2021-ൽ അത് 296 കോടിയായി വർദ്ധിച്ചിട്ടുണ്ട്. പത്ത് വർഷം കൊണ്ടുള്ള വർദ്ധനവാണ്. ഇരുപത്തിനാല് കോടിയിൽനിന്ന് 296 കോടിയിലേക്ക്. ആഗോളതലത്തിൽ തന്നെ വലിയ വർദ്ധനവ് ഉണ്ടാകുന്നുവെന്നാണ് ഇതു കാണിക്കുന്നത്. ഇവിടെ എക്സൈസ് ഉദ്യോഗസ്ഥർ ലാത്തി മാത്രമായിട്ടാണ് നടക്കുന്നതെന്നും അവർക്ക് വേണ്ടത്ര ആയുധങ്ങളും മറ്റ് കാര്യങ്ങളൊന്നുമില്ലെന്ന് പറയുകയുണ്ടായി. എക്സൈസിന് 9mm ഓട്ടോ പിസ്റ്റൾ തോക്കുകൾ 83 എണ്ണവും എമനീഷ്യൻ (ammunition) 5400 എണ്ണവും സർക്കാർ നൽകിയിട്ടുണ്ട്. കൽക്കത്ത ഇഷാപൂർ റൈഫിൾ ഫാക്ടറിയിൽ നിന്ന് 60 ലക്ഷം രൂപ ചെലവിലാണ് കാര്യങ്ങൾ വാങ്ങി വിതരണം ചെയ്തത്. എക്സൈസ് ഇൻസ്പെക്ടർ മുതൽ മുകളിലേക്കുള്ള എല്ലാ ഉദ്യോഗസ്ഥർക്കും



പിസ്റ്റലോ റിവോൾവറോ ഉറപ്പാക്കിയിട്ടുണ്ട്. അതോടൊപ്പം തന്നെ പുതിയ 66 മഹീന്ദ്ര ബൊലേറോ വാഹനങ്ങൾ എക്സൈസിന് ലഭ്യമാക്കിയിട്ടുണ്ട്. ചെക്ക് പോസ്റ്റ് ആധുനികവൽക്കരിക്കുന്നതിന് സി.സി. ടി.വി. ഉൾപ്പെടെയുള്ള സംവിധാനങ്ങൾ എല്ലാ ചെക്ക് പോസ്റ്റിലും ഏർപ്പെടുത്തിയിട്ടുണ്ട്. സെൻട്രലൈസ്ഡ് മോണിറ്ററിംഗ് സംവിധാനം ഏർപ്പെടുത്തിയിട്ടുണ്ട്. സൈബർ സെല്ലിനെ നവീകരിക്കാൻ സി.ഡി.ആർ. അനലൈസറുകൾ എല്ലാ ഡിവിഷനുകൾക്കും ലഭ്യമാക്കി. മൊബൈൽ ഫോറൻസിക് സോഫ്റ്റ്‌വെയർ ലഭ്യമാക്കി. അങ്ങനെയുള്ള ഒട്ടേറെ നടപടികൾ ഈ കൂട്ടത്തിൽ സ്വീകരിച്ചിട്ടുണ്ട്.

ബഹുമാനപ്പെട്ട ഉപക്ഷേപാവതാരകൻ ഇവിടെ സംസാരിക്കുമ്പോൾ ഫൈവ് സ്റ്റാർ ഹോട്ടൽ വന്നതിനെക്കുറിച്ചടക്കം പറയുകയുണ്ടായി. കേരളത്തിന്റെ ഒരു പ്രത്യേകത നമ്മൾ കാണണ്ട, അത് ഒരു മദ്യവ്യാപനമായിട്ടാണോ കാണേണ്ടത്. യഥാർഥത്തിൽ നമ്മുടെ സംസ്ഥാനത്തിന്റെ ഒരു പ്രത്യേകതയല്ലേ അതിൽ നമുക്ക് കാണാൻ കഴിയേണ്ടത്. എന്തിനാണ് അതിനെ അത്തരത്തിൽ ചിത്രീകരിക്കാൻ ശ്രമിച്ചതെന്ന് ഒരുതരത്തിലും മനസ്സിലാകുന്നില്ല. കാസർഗോഡ് നമ്മുടെ അത്ര

വികസിച്ച നാട് അല്ലല്ലോ, പക്ഷെ കാസർഗോഡ് ജില്ലയിലെ ഒരു പഞ്ചായത്തിൽ മൂന്ന് ഫൈവ് സ്റ്റാർ ഹോട്ടലുകൾ ഉണ്ട്. ഇത് നമ്മുടെ നാടിന്റെ ഒരു പ്രത്യേകതയാണ്. പ്രധാന ടൂറിസ്റ്റ് കേന്ദ്രങ്ങൾ ഇനിയും വരാൻ പോകുകയാണ്. ഇത്തരത്തിലുള്ള വളർച്ച നമ്മുടെ നാട്ടിൽ ഉണ്ടാകുന്നതിനെ അഭിമാനത്തോടെയല്ലേ കാണേണ്ടത്. അതിൽ എന്തോ ഒരു അപകടം ദർശിക്കുന്ന മട്ടിലായിപ്പോയി അവതരണം. യഥാർഥത്തിൽ ലഹരി നടപടികളുടെ കാര്യത്തിലും അത് തടയാനുള്ള നടപടികളുടെ കാര്യത്തിലും ഒരു വിട്ടുവീഴ്ചയും നാം സ്വീകരിക്കുന്നില്ലെന്നുള്ളതാണ് ഇതിലൂടെ വ്യക്തമാക്കിയത്.

റാഗിങ്ങിന്റെ കാര്യം പറയുകയുണ്ടായി. ഇടയ്ക്ക് നമ്മുടെ കാമ്പസുകളിൽനിന്ന് റാഗിങ് ഒഴിവാക്കി പോയിയെന്ന് എല്ലാവരും ആശ്വസിച്ചതാണ്. പക്ഷേ അത് വീണ്ടും തിരിച്ചുവരികയാണ്. ആ ഘട്ടത്തിൽ കൂടുതൽ ശക്തമായ ആന്റി റാഗിങ് നടപടികൾ സ്വീകരിക്കണമെന്നുള്ളതിനോട് പൊതുവെ യോജിപ്പ് തന്നെയാണുള്ളത്. എങ്ങനെ ചെയ്യണം, എന്തു ചെയ്യണം എന്ന കാര്യത്തിൽ കൂടുതൽ ചർച്ചയും നടപടികളും സ്വീകരിക്കുക തന്നെ ചെയ്യും. ഈ കൂട്ടത്തിൽ പറഞ്ഞുവെന്നേയുള്ളൂ, ഇതിന്റെ പ്രധാന കാര്യങ്ങളെക്കുറിച്ച്

പിന്നീട് പറയാം. അദ്ദേഹം പറഞ്ഞതിന് മറുപടി പറയേണ്ടതുളളതുകൊണ്ടാണ് ഇതൊക്കെ പറയുന്നത്. എസ്.എഫ്.ഐ. സമ്മേളനത്തിൽ ഞാൻ പങ്കെടുത്ത്, നിങ്ങൾ ഇതേ വഴിക്കുതന്നെ മുന്നോട്ടുപോകണം എന്നു പറഞ്ഞുവെന്നതാണ് അദ്ദേഹത്തെ പ്രകോപിച്ചതായി കണ്ടത്. ശരിയാണ്, ഞാൻ അതു പറഞ്ഞതു തന്നെയാണ്. ഞാൻ അങ്ങനെ പറഞ്ഞതിന് കാരണമെന്താണ്? കേരളത്തിലെ ഒരു വിദ്യാർഥി സംഘടന എന്ന നിലയ്ക്ക് എസ്.എഫ്.ഐ.-ക്കാണ് അവരുടെ സഹപ്രവർത്തകരുടെ വലിയ തോതിലുള്ള വിയോഗം അനുഭവിക്കേണ്ടി വന്നിട്ടുള്ളത്. അത് എതിർ സംഘടനകളിൽപ്പെട്ടവർ കൊലചെയ്തതാണ്. അങ്ങനെ കൊല ചെയ്തപ്പട്ട 35 സഖാക്കളിൽ 13 പേരെ കൊലപ്പെടുത്തിയതിന്റെ ഉത്തരവാദിത്വം രാഷ്ട്രീയമായി നിങ്ങൾക്കുള്ളതാണ്, നിങ്ങളുടെ സംഘടനയിൽപ്പെട്ടവരാണെന്നാണ് ഉപക്ഷേപാവതാരകൻ മനസ്സിലാക്കേണ്ടത്. ഇവിടെ ഒരു സംഭവം കാനേണ്ടത് ഏറ്റവും ഒടുവിലുണ്ടായ ധീരജ് സംഭവമാണ്. ഞാനതിന്റെ മറ്റു വിശദാംശങ്ങളിലേക്കൊന്നും ഇപ്പോൾ പോകുന്നില്ല. അതിനുള്ള ഒരു വേദിയായി ഞാൻ ഇതിനെ മാറ്റുന്നില്ല. പക്ഷെ ആ സംഭവം കഴിഞ്ഞപ്പോൾ ആ സംഭവം നടത്തിയ ആളുകളെക്കുറിച്ച് നേരിയ

തോതിലെങ്കിലും കുറപ്പെടുത്തുന്ന ഒരുവാക്കുണ്ടായോ? 'എന്റെ കുട്ടികൾ' എന്നു പറഞ്ഞുകൊണ്ട് ചേർത്തുപിടിക്കുന്ന നേതാവിനെയല്ലേ അങ്ങയോടൊപ്പം കണ്ടത്. അങ്ങു പറഞ്ഞിട്ടില്ല, പ്രതിപക്ഷനേതാവും പറഞ്ഞിട്ടില്ല. പക്ഷെ ഉത്തരവാദിത്വപ്പെട്ട ആളുതന്നെ പറഞ്ഞില്ലേ. അത്തരം ഒരു സമീപനമാണോ സ്വീകരിക്കേണ്ടത്? അതുപോലെ, ഞാൻ എസ്.എഫ്.ഐ.ക്കാരോട് പറയാനിടയായത് എന്താണെന്നാണ് ഞാൻ പറഞ്ഞുവന്നത്. 35 സഖാക്കൾ ജീവൻ വെടിയേണ്ടിവന്ന സംഭവങ്ങൾക്ക് സാക്ഷ്യം വഹിച്ച എസ്.എഫ്.ഐ.-യുടെ ഭാഗത്തുനിന്ന് എസ്.എഫ്.ഐ. ആക്രമണം നടത്തിയതിന്റെ ഭാഗമായി ഏതെങ്കിലും ഒരാളുടെ ജീവൻ കലാലയത്തിൽ വെടിഞ്ഞുവെന്ന, അങ്ങനെ ഉണ്ടായിരുന്ന ഒരു സംഭവവും പറയാനില്ല. അതാണ് പ്രത്യേകത. അപ്പോൾ നിങ്ങൾ വലിയ സഹനശക്തിയുള്ളവരാണ്. അതാണ് കാണിക്കുന്നത്. അതുകൊണ്ട് ആ രീതി നിങ്ങൾ തുടരണമെന്ന് തന്നെയാണ് ഞാൻ പറഞ്ഞത്.

മയക്കുമരുന്നുമായി ബന്ധമുള്ള പോലീസിലെ ചിലരെ സംബന്ധിച്ച് നേരത്തെ ചില വാർത്തകൾ വരികയും അതിന് ശക്തമായ നടപടികൾ സ്വീകരിക്കുകയും ചെയ്തത് നിങ്ങളുടെ എല്ലാവരുടെയും ശ്രദ്ധയിലുള്ളതാണ്.

അക്കാര്യങ്ങളിലൊന്നും ഒരു വിട്ടുവീഴ്ചയും സർക്കാർ എന്ന നിലയ്ക്ക് കാണിക്കുന്നില്ലെന്നതാണ് വസ്തുത. ഇവിടെ ബഹുമാന്യനായ ഡോ. എം. കെ. മുനീർ ആ കുടുംബവുമായി ബന്ധപ്പെട്ട കാര്യങ്ങൾ വികാരപരമായി തന്നെ അവതരിപ്പിച്ചു. ആ വികാരത്തോടൊപ്പം തന്നെയാണ് സർക്കാരും കേരളീയ സമൂഹവും നിൽക്കുന്നത്. ഒരു വ്യത്യസ്തവും ആർക്കും അതിലില്ല. അതിൽ ഡി.ജെ. പാർട്ടിയെക്കുറിച്ചും മറ്റു നടപടികളെക്കുറിച്ചും പറഞ്ഞു. കേസിന്റെ അന്വേഷണവും കാര്യങ്ങളും പോലീസ് ഫലപ്രദമായി മുന്നോട്ടുകൊണ്ടുപോകും. അതിൽ ഇന്നയാളാണ് പ്രതിയെന്ന് നമ്മൾ മുൻകൂട്ടി നിശ്ചയിക്കണ്ട. അന്വേഷണത്തിന്റെ ഭാഗമായി ശരിയായ പ്രതികളെ കണ്ടെത്തുന്ന നില സ്വീകരിച്ചുപോകണം. അതാണ് അതിൽ നമ്മളെടുക്കേണ്ടത്. Nature of violence മാറുന്നുവെന്ന് പ്രതിപക്ഷനേതാവ് പറഞ്ഞല്ലോ, യഥാർഥത്തിൽ കുട്ടികളുമായി ബന്ധപ്പെട്ട വിഷയങ്ങളിൽ ഗൗരവമായി നാം പരിശോധിക്കേണ്ട ഒരു കാര്യമാണത്. കുട്ടികളിൽ വലിയ തോതിൽ അക്രമോത്സുകത വർദ്ധിച്ചുവരികയാണ്. ഇക്കാര്യം ഒരു വർത്തമാനത്തിൽ തീർക്കേണ്ട ഒന്നല്ല. എങ്ങനെയാണ് ഇതിനെ നേരിടാൻ കഴിയുക എന്നതിനെക്കുറിച്ച് വിശദമായ

അപഗ്രഥനം നടത്തേണ്ടതാണ്. സമീപകാലത്തുണ്ടായിട്ടുള്ള ധാരാളം സംഭവങ്ങളെ നല്ല ഗൗരവത്തോടെ തന്നെ നാം പൊതുവെ കാണേണ്ടതുണ്ട്. ഇവിടെ ശ്രദ്ധിക്കേണ്ട ഒരു കാര്യം ദേശീയവും അന്തർദേശീയവുമായ മാനങ്ങൾ ഉള്ളതുകൂടിയാണ് ഈ സംഭവം. ഇവിടെ നേരത്തെ സൂചിപ്പിച്ച മൂന്നുനാല് സംഭവങ്ങളുണ്ട്. ആ സംഭവങ്ങളിൽ കുറ്റകൃത്യങ്ങൾ എന്ന നിലയ്ക്കുള്ള നടപടികൾ പോലീസ് സ്വീകരിച്ചിട്ടുണ്ട്. ആ നടപടിയുടെ വിശദാംശങ്ങളിലേക്ക് ഇപ്പോൾ പോകേണ്ടതില്ലെന്നാണ് തോന്നുന്നത്. സ്വാഭാവികമായ പോലീസ് നടപടികൾ അതിൽ സ്വീകരിച്ചിട്ടുണ്ട്. എന്നാൽ പലതും പോലീസിന്റെ പരിധിക്ക് പുറത്തുള്ളതാണ് എന്നത് കാണാൻ കഴിയും. ഇതിനെ ഒറ്റപ്പെട്ട് പരിശോധിക്കേണ്ട ഒരു ഏകമുഖമായ കാര്യമായിട്ടല്ല കാണേണ്ടത്. പല മുഖങ്ങളും പല തലങ്ങളുമുള്ള ഒരു വിഷയമാണിത്. ഇന്ന് നമ്മൾ വിശദമായി ചർച്ച ചെയ്തു. ഈ ചർച്ചയോടെ ഇത് അവസാനിപ്പിക്കുകയല്ല വേണ്ടത്. അങ്ങനെ അവസാനിപ്പിക്കാൻ കഴിയുന്ന ഒരു വിഷയമല്ലിത്. അതീവ ഗൗരവമുള്ള ഒരു വിഷയമായി സർക്കാർ ഇതിനെ കാണുമ്പോൾ നമ്മുടെ പൊതുസമൂഹത്തിന്റെ വികാരം പൂർണ്ണമായി ഉൾക്കൊണ്ടുകൊണ്ടുള്ള നിലപാടും

നടപടികളും ആവശ്യമാണ്. അതിൽ ഒരു ഭാഗം നിയമനടപടിയാണ്; അതായത്, കുറ്റകൃത്യങ്ങൾ തടയുന്നതിനുള്ള നിയമനടപടികൾ. അത് സർക്കാർ ഫലപ്രദമായിതന്നെ കൈക്കൊള്ളുന്നതാണ്. ഇത് കേവലമായ ഒരു ക്രമസമാധാനപ്രശ്നം മാത്രമല്ല, അതിനപ്പുറത്ത് സാമൂഹികമാനമുള്ള അതിഗൗരവമായ വിഷയമാണ്. അപ്പോൾ ഏതെങ്കിലും തരത്തിലുള്ള വ്യക്തിനിഷ്ടമായ തലത്തിലേക്കോ രാഷ്ട്രീയ തലത്തിലേക്കോ ഇതിനെ ചുരുക്കി കാണാൻ പാടില്ല. നാം കാണേണ്ട ഒരു കാര്യം, കുട്ടികളിലുണ്ടാകുന്ന അക്രമോത്സുകത ലോകമാകെ ചർച്ച ചെയ്യപ്പെടുന്ന കാലമാണിത്. 1999-ലാണ് അമേരിക്കയിലെ കൊളറാഡോയിലെ കൊളംബൈൻ ഹൈസ്കൂളിൽ ഒരു പന്ത്രണ്ടാം ക്ലാസ് വിദ്യാർഥി 12 സഹപാഠികളെയും ഒരു ടീച്ചറേയും വെടിവെച്ചുകൊന്നത്. 21 കുട്ടികൾക്ക് അന്ന് ഗുരുതരമായി പരിക്കേറ്റു. ഏതാണ്ട് അതുമുതൽക്കിങ്ങോട്ട് ഈ സ്വഭാവത്തിലുള്ള അക്രമണങ്ങളും ഇതിനെ നേരിടേണ്ടതെങ്ങനെയെന്നുള്ള ചർച്ചകളും ലോകവ്യാപകമായിതന്നെ നടന്നുകൊണ്ടിരിക്കുകയാണ്. 2007 ഏപ്രിൽ മാസത്തിൽ വിർജീനിയയിലെ ബ്ലാക്ക്സ്ബർഗിലും ഏകദേശം ഇതിന് തുല്യമായ സംഭവമുണ്ടായി.

അതിനുശേഷം ന്യൂ ടൗൺ, ടെക്സാസ്, ഫ്ലോറിഡ, റെഡ് ലേക്ക് തുടങ്ങി പല സ്ഥലങ്ങളിലും കുട്ടികൾ സഹപാഠികളെ കൊല്ലുന്ന സംഭവങ്ങളുണ്ടായിട്ടുണ്ട്. ഇതിൽ ചിലയിടത്ത് മുതിർന്ന ഒന്നരണ്ടുപേർ വന്ന് വെടിവെച്ച സംഭവങ്ങളുമുണ്ടായി. പക്ഷെ പല സ്കൂളുകളിലും വിദ്യാർത്ഥികൾ തന്നെയാണ് കാര്യം തോക്കുകളുമുപയോഗിച്ച് സഹപാഠികളെ കൊന്നത്. അവിടെയെല്ലാം 28-ഉം 22-ഉം 17-ഉം കുട്ടികളാണ് പിടഞ്ഞുവീണ് മരിച്ചത്. ഇങ്ങനെയൊരു തുടർപരമ്പര ഉണ്ടായപ്പോഴാണ് ലോകമാകെ ഉണർന്നുകൊണ്ട് ഈ പ്രശ്നം കൈകാര്യം ചെയ്തത്. ലോകംതന്നെ ഈ വിഷയം ചർച്ചക്കെടുത്തു. ഐക്യരാഷ്ട്ര സഭപോലും ഒരു ആഗോള പ്രതിഭാസമായി കുട്ടികളിലെ അക്രമവാസന പടരുന്നതിനെക്കുറിച്ച് ഉൽക്കണ്ഠ രേഖപ്പെടുത്തുന്ന നിലയിലേക്കെത്തി. ലോകത്തിന്റെ പല ഭാഗങ്ങളിലും ഇത്തരം സാഹചര്യങ്ങൾ ഉണ്ടാകുന്നുവെന്നത് കേരളത്തിൽ ഇതുണ്ടാകുന്നതിനുള്ള ന്യായീകരണമല്ല. പക്ഷെ ഒന്ന് നാം കാണണം, കേരളവും ലോകത്തിന്റെ ഭാഗമാണ്. സവിശേഷമായ ഒരു സംസ്കാരവും ജീവിതസാഹചര്യവും നമ്മുടെ നാടിനുണ്ട്. അതിന് നിരക്കുന്നത് മാത്രമെ ഇവിടെ സംഭവിക്കാൻ പാടുള്ളൂ.



അതിന് നിരക്കുന്നതല്ലാത്ത രീതിയിലാണ് ഇപ്പോൾ സംഭവങ്ങൾ വന്നുകൊണ്ടിരിക്കുന്നത്. അത് നാം ഗൗരവമായി കാണണം. ഇന്ന് നമ്മുടെ ഇളംതലമുറ വല്ലാതെ അസ്വസ്ഥമാണ്. അതാണൊരു പ്രത്യേകത. ചിലപ്പോൾ എന്റെ വീക്ഷണത്തോട് ഇവിടെയുള്ള അംഗങ്ങളിൽ ചിലർ അഭിപ്രായവ്യത്യാസം രേഖപ്പെടുത്തിയെന്നുവരാം. മുതലാളിത്തവും ആധുനിക മുതലാളിത്തവും അതിന്റെ ഭാഗമായിവന്ന പുതിയ കമ്പോള വ്യവസ്ഥയും അതിന്റെയെല്ലാം ഭാഗമായി ഉയർന്നുവന്ന അതിതീവ്ര മത്സരാധിഷ്ഠിത ജീവിതവും കുട്ടികളെ വല്ലാതെ അസ്വസ്ഥപ്പെടുത്തുന്ന ഘടകങ്ങളിൽ ഒന്നാണ്. വലിയ തോതിലുള്ള അസ്വസ്ഥത കുട്ടികളിൽ വരികയാണ്. എല്ലായിടത്തും കടുത്ത മത്സരമാണ്. എൻട്രൻസിന് മത്സരം, ഇന്റർവ്യൂവിന് മത്സരം, തൊഴിൽ ലഭിക്കാൻ മത്സരം, തൊഴിലിൽ പിടിച്ചുനിൽക്കാൻ മത്സരം, സഹോദരങ്ങൾ തമ്മിൽ മത്സരം ഇങ്ങനെ എവിടെയും മത്സരമാണ്. അതിന്റെ ഭാഗമായി ഈ മത്സരത്തിന്റെ അന്തരീക്ഷം കുട്ടികളിലുണ്ടാക്കുന്നതെന്താണ്? ഒപ്പമുള്ളവനെ തോല്പിച്ചു ജയിക്കാനാക എന്ന ചിന്ത കുട്ടികളിൽ വളരുന്നുണ്ട്. അതോടൊപ്പംതന്നെ സഹോദരങ്ങളും സഹപാഠികളും തമ്മിലുള്ള

വ്യത്യാസത്തെപ്പറ്റി നേരത്തെ ബഹുമാന്യനായ പ്രതിപക്ഷ നേതാവ് പറഞ്ഞുവെന്നാണ് എന്റെ ഓർമ്മ. അതായിരുന്നു നേരത്തെയുണ്ടായിരുന്ന അവസ്ഥ. പക്ഷെ ഇപ്പോൾ ഒപ്പമുള്ളവർ ശത്രുവാനോ എന്നൊരു ബോധത്തിലേക്ക് കുട്ടി മാറുകയാണ്. അപ്പോൾ ആഗോളവൽക്കരണ സമ്പദ്ഘടനയിൽ അതുണ്ടാക്കുന്ന കമ്പോള മത്സരങ്ങൾ യുവമനസ്സുകളിൽ ഒപ്പമുള്ളവർ ശത്രുക്കളെന്ന ചിന്തയാണ് വളർത്തുന്നത്. പുതിയ തലമുറയുടെ മനസ്സുകളെ അസ്വസ്ഥപ്പെടുത്തുന്നതിന്റെ പിന്നിൽ ഇത്തരത്തിലുള്ള കുറെ കാര്യങ്ങളുണ്ട്. അജ്ഞാതനായ ശത്രുവിനോട് പക വീട്ടാനുള്ള ഒരവസരവും കളയരുത്, ആ ശത്രു കൂടെയുള്ളവർതന്നെയാകാം. ഇത്തരമൊരു ചിന്ത കുട്ടികളിലെ അരക്ഷിതാവസ്ഥ വളരുന്നതിനിടയാക്കുന്നുണ്ടോയെന്ന് ആലോചിക്കേണ്ടതുണ്ട്. ഇതുപോലെതന്നെ നമ്മുടെ കുടുംബ സാഹചര്യങ്ങൾ, ബാല്യത്തിലുണ്ടാകുന്ന ഒറ്റപ്പെടലുകൾ എന്നിവയൊക്കെ കുട്ടികൾക്ക് സഹജാതരോടോ മണ്ണിനോടോ പ്രകൃതിയോടോ സ്നേഹമുണ്ടാകാത്ത അവസ്ഥയുണ്ടാക്കുന്നുണ്ട്. സഹജീവി സ്നേഹം തന്നെയില്ലാതായിപ്പോകും. കുട്ടികളെ സംബന്ധിച്ചിടത്തോളം ഓരോ സ്ഥലവും ഓരോ പെട്ടിയായിട്ടാണ്

കണക്കാക്കുന്നത്. വീട്ടിലെ മുറി ഒരു പെട്ടി, സ്കൂൾ ബസ്സ് മറ്റൊരു പെട്ടി, അവിടെനിന്നും ഇറങ്ങിയാൽ പിന്നെ ക്ലാസ് മുറിയെന്ന വേറൊരു പെട്ടി. ഈ തരത്തിലേക്ക് കുട്ടിയുടെ ബാല്യം കൈമാറ്റം ചെയ്യപ്പെടുകയാണ്. അപ്പോൾ സകലവും പഠിപ്പിലേക്ക് കേന്ദ്രീകരിക്കുകയാണ്. കളിച്ചു വളരേണ്ട പ്രായത്തിൽ കുട്ടിക്ക് അതിനുള്ള അവസരം ലഭിക്കുന്നില്ല. ചെറുപ്രായത്തിൽതന്നെ കുട്ടിയെ വല്ലാത്ത കാര്യങ്ങൾ പഠിപ്പിക്കാനുള്ള വേവലാതിയും ബേജാറുമൊക്കെയാണ് സമൂഹത്തിനാകെയുള്ളത്. ഈയൊരു ചിന്തയുടെ ഭാഗമായി കുട്ടിയുടെ ബാല്യം നഷ്ടപ്പെടുപോകുകയാണ്. കുട്ടിയുടെ മനസ്സുതന്നെ ഒരു പ്രത്യേക രീതിയിൽ രൂപപ്പെടുകയാണ്. അതായത് ഒരു തരം അടഞ്ഞ മനസ്സ്; എല്ലാം പഠിപ്പ് മാത്രമാണെന്നും പഠിപ്പിനപ്പുറം മറ്റൊന്നുമില്ലെന്നുമുള്ള മട്ടിലേക്ക് മാറുന്ന സ്ഥിതി. ഇനി എല്ലാം കഴിഞ്ഞ് വീട്ടിലെത്തിയാൽ, കുട്ടിയോടൊപ്പം സന്തോഷവും സങ്കടവുമൊക്കെ പങ്കിടാൻ ചില കുടുംബങ്ങളിൽ ആരുമുണ്ടാകില്ല. ചില കുടുംബങ്ങളിൽ അച്ഛനമ്മമാർക്കുതന്നെ പരസ്പരം സംസാരിക്കാൻ സമയമില്ല. ഓരോരുത്തരും അവരവരുടേതായ സ്വകാര്യ ലോകങ്ങളിലായിരിക്കും. അത് ചിലപ്പോൾ ടി.വി. സീരിയലുകളാകാം,

അതുമല്ലെങ്കിൽ ഫോണിൽ അഭിരമിക്കലാകാം. ഇതൊക്കെ കുട്ടിയിൽ ഒരു വല്ലാത്ത അനാഥാവസ്ഥയുണ്ടാക്കുന്നു. കുട്ടികളുടെ കാര്യം മാത്രമെ നമ്മളിവിടെ പറയുന്നുള്ളൂ. എങ്ങനെ രക്ഷിതാക്കൾ രക്ഷിതാക്കളായി മാറണം, രക്ഷിതാക്കൾ അതിനുവേണ്ടി എന്തുചെയ്യണമെന്ന കാര്യവും ഈ സമൂഹത്തിൽ വലിയതോതിൽ ബോധവൽക്കരണം ആവശ്യമുള്ള കാര്യമാണെന്നാണ് തോന്നുന്നത്. ഇത്തരം സാഹചര്യങ്ങളിൽ വളരുന്ന കുട്ടികൾ തന്റേതായ ഡിജിറ്റൽ ലോകത്തിൽ ഒതുങ്ങുകയും മെല്ലെ മെല്ലെ ഡിജിറ്റൽ അഡിഷൻ കുട്ടിയിലേക്ക് വരികയും ചെയ്യുന്നു. അതിൽനിന്നും അടർത്തി മാറ്റാൻ ശ്രമിക്കുമ്പോൾ അച്ഛനായാലും അമ്മയായാലുമൊക്കെ ആ കുട്ടിയുടെ ശത്രുക്കളായി മാറുന്ന അവസ്ഥ വരുന്നു. അപ്പോൾ ഡിജിറ്റൽ അഡിഷനും ഇന്നത്തെക്കാലത്ത് പ്രധാനമാണ്. ഇതൊക്കെ വന്നുഭവിക്കുന്ന കാര്യങ്ങളായാണ് നാം കാണേണ്ടത്. ഞാൻ ഒന്നിനും ഉത്തരം പറയാൻ ശ്രമിക്കുകയല്ല, ഉണ്ടാകുന്ന ചില പ്രശ്നങ്ങൾ സമൂഹത്തിൽ എങ്ങനെയൊക്കെ വളരുന്നുവെന്നുള്ളത് അവതരിപ്പിക്കുക മാത്രമാണ് ചെയ്യുന്നത്. ഇവിടെ ശരിയായ രീതിയിൽ പറഞ്ഞ മറ്റൊരു കാര്യം സിനിമ, സീരിയൽ എന്നിവ

സംബന്ധിച്ചുള്ളതാണ്. വലിയ തോതിലുള്ള ദുഃസ്വാധീനം ഇവ സമൂഹത്തിലുണ്ടാക്കുന്നുണ്ട്. പോലീസിന്റെ റിപ്പോർട്ടിൽത്തന്നെ സൂചിപ്പിച്ച ഒരു കാര്യമുണ്ട്, ഏതോ ഒരു സിനിമയിൽ ഒരു നടൻ വന്ന് "എടാ മോനേ" എന്നു വിളിക്കുന്ന ഒരു രംഗമുണ്ടല്ലോ...

മി. സ്പീക്കർ: അംബാനയെന്നാണോ....

ശ്രീ. പി. സി. വിഷ്ണുനാഥ്: ആവേശം എന്ന സിനിമയാണ്...

ശ്രീ. പിണറായി വിജയൻ: സർ, സിനിമയിലെ കഥാപാത്രം ഒരു റൗഡിയാണ്, അദ്ദേഹം വിദ്യാർത്ഥികളെ വിളിക്കുന്നത് 'എടാ മോനേ' എന്നാണ്. ആ സിനിമ കണ്ടശേഷം ഇവിടെയുള്ള ചില കുട്ടികൾ റൗഡി ഗ്യാങ് തലവന്മാരോടൊപ്പംപോയി എന്നുപറയുന്ന ഒരു പോലീസ് റിപ്പോർട്ട് ഞാൻ കണ്ടിരുന്നു., അങ്ങനെ ഒരു അവസ്ഥയും ഇവിടെയുണ്ടെന്ന് പോലീസ് റിപ്പോർട്ട് ചെയ്യുന്ന സാഹചര്യമുണ്ടായിരിക്കുന്നു.

ശ്രീ. സണ്ണി ജോസഫ്: സർ, ആ സിനിമ കണ്ടോ?...

ശ്രീ. പിണറായി വിജയൻ: സർ, സിനിമ കണ്ടോ ഇല്ലയോ എന്നതല്ല കാര്യം, ഇങ്ങനെ ഒരു അവസ്ഥയുണ്ടെന്നാണ് സൂചിപ്പിച്ചത്, ആ സിനിമ ഒരു

ഘട്ടത്തിൽ ഞാൻ കാണാനിടവന്നിരുന്നു. സീരിയലും ചലച്ചിത്രങ്ങളും ഉള്ളവാക്കുന്ന ദുഃസ്വാധീനങ്ങൾ വളരെ വലുതാണ്. വയലൻസ് ആഘോഷിക്കപ്പെടുന്ന ഒരു അവസ്ഥയെക്കുറിച്ച് വളരെ ശരിയായ രീതിയിൽ ഇവിടെ സൂചിപ്പിച്ചല്ലോ; ഇത് സ്വാഭാവികമായും പരിശോധിക്കാൻ സാധിക്കണം. അത്തരം പരിശോധനകൾ നടത്തേണ്ടത് സെൻസർ ബോർഡാണ്, അവർ പരിശോധിക്കുന്നത് എന്താണെന്ന് നമുക്ക് അറിയില്ല. ഏതായാലും ആ കാര്യങ്ങളെല്ലാം ഉയർന്ന മാനത്തിൽ ചിന്തിക്കേണ്ട ഘട്ടം എത്തിയിരിക്കുകയാണെന്ന് തോന്നുന്നു. ഏറ്റവും കൂടുതൽ അക്രമവും കൊലയും നടത്തുന്ന ആൾ ഹീറോ ആകുന്ന ഒരു അവസ്ഥ, അതായത് ഒരു ഹീറോവർഷിപ്പ് ഉണ്ടാകുന്നു. അതിന്റെ ഭാഗമായി എല്ലാവരെയും തല്ലിയൊതുക്കലാണ് മഹത്വമെന്നും ഞാൻ അങ്ങനെയാണ് മാറേണ്ടതെന്നും ഇന്നത്തെ കുട്ടി ചിന്തിക്കുന്നു. കുട്ടികളുടെ മാനസികാവസ്ഥ ഇങ്ങനെയൊക്കെ മാറിപ്പോകുകയാണ്.

കുട്ടികളുടെ മാനസികാവസ്ഥ ഇത്തരത്തിലാകുന്നതിന് നിരവധി കാരണങ്ങളുണ്ടെന്നതാണ് യഥാർത്ഥ കാര്യം. അതിൽ ഒന്നാമത്തേത്,

അധ്യാപകനും വിദ്യാർത്ഥിയും തമ്മിലുള്ള ബന്ധത്തിൽ വന്നുകൊണ്ടിരിക്കുന്ന മാറ്റമാണ്. മറ്റൊന്ന് രക്ഷാകർത്താക്കളും കുട്ടികളും തമ്മിലുള്ള ബന്ധത്തിൽ വന്നിരിക്കുന്ന മാറ്റങ്ങളാണ്. ധൂർത്ത്, അത്തരം ജീവിത രീതികളോടുള്ള ആസക്തി, സന്തോഷം എവിടെയുണ്ടോ അതൊക്കെ സ്വന്തമാക്കണമെന്ന ചിന്ത കുട്ടികൾക്കുണ്ടാകുന്നത് തുടങ്ങി നിരവധി കാരണങ്ങൾ ഇതിനുപിന്നിലുണ്ട്. ഇല്ലായ്മയുടെ ഭാഗമായി വളർന്നുവന്ന ഒരു ശീലം പഴയ കാലത്തുണ്ടായിരുന്നു. എല്ലാം പിടിച്ചടക്കണം, എല്ലാം തന്റേതാകണം എന്ന് ചിന്തിക്കുന്ന ഒരു അവസ്ഥ ഇന്നുണ്ട്, അത്തരം ഒരു അവസ്ഥയിലേക്ക് പുതുതലമുറയും പോകുകയാണ്. ഞാൻ അറിയാതെ പഴയ കഥകളിലേക്ക് പോയ്പോകും, ഏതായാലും പഴയ കഥകളിലേക്ക് ഇപ്പോൾ പോകുന്നില്ല. പഠിക്കുന്ന കാലത്ത് എനിക്ക് ഒന്നോ രണ്ടോ ഷർട്ട് മാത്രമേ ഉണ്ടാകൂ, അന്ന് കൂടുതൽ ഷർട്ട് വേണമെന്ന തോന്നലുമില്ല. അതുസംബന്ധിച്ച് ചില കഥകളൊക്കെയുണ്ട്, ഞാൻ അതിലേക്ക് ഇപ്പോൾ പോകുന്നില്ല. പഠനം എന്നത് ജീവിതത്തിന്റെ ഭൗതിക നേട്ടങ്ങൾക്കുമാത്രമുള്ള ഒന്നായി കാണുന്ന ഒരു തലത്തിലേക്ക് എത്തിപ്പെട്ടിരിക്കുന്നു, ഏറ്റവും ഗൗരവത്തോടെ ചിന്തിക്കേണ്ട കാര്യം അതാണ്.

ഒരു മനുഷ്യൻ ഏറ്റവുമധ്യം എന്തായിത്തീരാനാണ് ശ്രമിക്കേണ്ടത്? ഒരു നല്ല മനുഷ്യനാകണം. നല്ല മനുഷ്യനാകുന്നതിനായി ജീവിതമൂല്യങ്ങളും അതിന്റെ സത്തയും കുട്ടിയിലേക്ക് വളരെ നല്ലരീതിയിൽ പകരാൻ സാധിക്കണം. അതിനുതക്ക കവിതകൾ, കഥകൾ, മറ്റ് സാഹിത്യ കൃതികൾ എന്നിവയൊക്കെ സിലബസ്സിന്റെ ഭാഗമാകണം. ഞാൻ ഉൾപ്പെടെ എല്ലാവരും സ്കീൽഡ് തൊഴിലാളികളെക്കുറിച്ച് പറയുന്നുണ്ട്, എന്നാൽ സ്കീൽഡ് മനുഷ്യനെ നമുക്ക് സൃഷ്ടിക്കാനാകണം. നമ്മുടെ സമൂഹത്തിന് ആവശ്യം മനുഷ്യത്വം വലിയതോതിൽ വർദ്ധിപ്പിക്കുന്ന മനുഷ്യരെയാണ്. പഴയകാലത്ത് സ്കൂളുകളിൽ "നല്ല ശമരിയക്കാരന്റെ കഥ" പഠിപ്പിച്ചിരുന്നു. ശ്രീനാരായണ ഗുരുവിന്റെ കാവ്യശകലം (ജീവകാരുണ്യ പഞ്ചകം)

"കൊല്ലുന്നതുമെങ്ങനെ ജീവിക്കട്ടെ,

തെല്ലും കൃപയറ്റു ഭജിക്കയതും.." പഠിപ്പിക്കാറുണ്ടായിരുന്നു.

“ കോപംകൊണ്ട് ശപിക്കരുതാരും..

ഭഗവന്മയമെന്നോർക്ക സമസ്തം;”



(ഭാഗവത കീർത്തനം) തുടങ്ങിയ കവിതാ ശകലങ്ങൾ  
പാഠങ്ങളായിട്ടുണ്ടായിരുന്നു. അത്തരത്തിലുള്ള കാര്യങ്ങളിൽ ഊന്നൽ  
നൽകേണ്ടതുണ്ട്.

“ നല്ല വാക്കോതുവാൻ ത്രാണിയുണ്ടാകണം

.....

സത്യം പറയുവാൻ ശക്തിയുണ്ടാകണം ”

.....

ദൃഷ്ട സംസർഗ്ഗം വരാതെയായിടണം

ശിഷ്ടരായുള്ളവർ തോഴരായിടണം

(പന്തളം കേരള വർമ്മ രചിച്ച പ്രാർത്ഥന),

“ നമിക്കിലയരാം നടുക്കിൽത്തിന്നാം നൽകുകിൽ നേടീടാം

നമുക്കുനാമേ പണിവതു നാകം, നരകവുമതുപോലെ”

(പ്രേമസംഗീതം-ഉള്ളൂർ എസ്. പരമേശ്വരയ്യർ) തുടങ്ങിയ കാര്യങ്ങൾ അന്ന്

പഠിപ്പിച്ചിരുന്നു, ഇതൊക്കെ ഇന്നത്തെ കുട്ടികളും അറിഞ്ഞിരിക്കണം, കുട്ടികളെ

അത്തരം മൂല്യങ്ങൾ മനസ്സിലാക്കിക്കുന്ന അവസ്ഥയുണ്ടാകണം.

ജീവതമൂല്യസത്ത് കുഞ്ഞുങ്ങളിൽ ഉൾച്ചേർക്കാൻ ഇത്തരം പഠനങ്ങളൊക്കെ ഉപകരിക്കും. അങ്ങനെയാണ് അറിവുള്ളവർ എന്നതിനൊപ്പം കനിവുള്ളവർ കൂടിയായ തലമുറയായി മാറുന്നത്. അതിനായി പാഠ്യരംഗത്ത് ശ്രദ്ധിക്കേണ്ടതുണ്ട്. സിലബസ്സ്, കരിക്കുലം തുടങ്ങിയതിലെല്ലാം ജീവിതപാഠങ്ങൾ, മോറൽസ് എന്നിവ ഉൾപ്പെടുത്തണം. വിദ്യാഭ്യാസത്തിൽ ഇതെല്ലാം ഇല്ലാതാകുന്നുണ്ടോ; അറിവ് സമ്പാദനത്തിൽ മാത്രമായി പരിമിതപ്പെടുപോകുന്നുണ്ടോ തുടങ്ങിയ കാര്യങ്ങൾ ആലോചനാ വിധേയമാക്കേണ്ടതാണ്. ഇത്തരം കാര്യങ്ങൾ ഇവിടെ തീരുമാനിക്കേണ്ടതല്ല, അത്തരം കാര്യങ്ങളെല്ലാം വിശദമായി പരിശോധിച്ച് തീരുമാനമെടുക്കാൻ സാധിക്കണം, അതായത് നമ്മൾ ഉൾപ്പെടെ പങ്കാളിത്തം വഹിച്ചുകൊണ്ട് തീരുമാനമെടുക്കണം. ഇത്തരം വിഷയങ്ങളിൽ അഭിപ്രായം പറയേണ്ടത് തീരുമാനമെടുക്കേണ്ടവരാണല്ലോ; നമ്മൾ ഇതിലൊന്നും വിദഗ്ധരല്ലല്ലോ; വിദഗ്ധരായ ധാരാളമാളുകൾ നമ്മുടെ സമൂഹത്തിലുണ്ടല്ലോ; നമ്മളെല്ലാം രാഷ്ട്രീയ പ്രസ്ഥാനത്തിൽപ്പെട്ടവരാണല്ലോ; മറ്റ് സംഘടനകളുണ്ട്, ആത്മീയ നേതാക്കളുണ്ട്, സാമൂഹ്യശാസ്ത്രജ്ഞരുണ്ട്, അത്തരത്തിൽ എല്ലാ

മേഖലയിൽനിന്നുള്ളവരെയും ഇതിന്റെ ഭാഗമാക്കാൻ ശ്രമിക്കണം. അതുവഴി എങ്ങനെ ഈ അവസ്ഥയെ കൈകാര്യംചെയ്ത് കൊണ്ടുപോകണം എന്നതിൽ ഒരു പൊതുരൂപത്തിലേക്ക് എത്തിപ്പെടാൻ കഴിയണം. നമ്മുടെ ലോകം തിന്മയും തെമ്മാടികളും മാത്രമുള്ളതല്ല, നന്മയും നല്ലവരും കൂടിയുള്ളതാണ് എന്നുകാര്യം കുട്ടികൾക്ക് പറഞ്ഞുകൊടുക്കാൻ സാധിക്കണം. നന്മയുടെ ഡെവലപ്മെന്റ്, സ്കിൽ ഡെവലപ്മെന്റിനോടൊപ്പം നല്ലപോലെ ഉൾച്ചേർക്കാനാകണം. പൂക്കളെയും പൂത്തുവിയെയും ശലഭങ്ങളെയും സ്നേഹിക്കാൻ കുട്ടിയെ പഠിപ്പിക്കണം. പ്രകൃതിയോടുള്ള സ്നേഹമാണ് സഹജാതരോടുള്ള സ്നേഹമായി മാറേണ്ടത്.

മയക്കുമരുന്നിന്റെ കാര്യം ഇവിടെ സൂചിപ്പിച്ചിട്ടുണ്ട്, അത് വളരെ മാതൃകമായ വിപത്താണ്, തുടച്ചുനീക്കേണ്ടതാണ്, വിട്ടുവീഴ്ചയില്ലാതെ എതിർക്കപ്പെടേണ്ടതുമാണ്, അതിൽ യാതൊരു സംശയവുമില്ല. നേരത്തെ നമ്മൾ ഈ വിഷയത്തിൽ വിപുലമായ കാമ്പയിൻ നടത്തിയതാണ്, അത് തുടർന്നുവരുന്നുണ്ട്. എന്നാൽ നമ്മുടെ സമൂഹത്തിന്റെ എല്ലാ ധാരകളും ചേർന്നുകൊണ്ട് ഒരു കാമ്പയിൻ നടത്തേണ്ടതായിട്ടുണ്ട്, അത് അടുത്ത

സമയത്തുതന്നെ പ്ലാൻ ചെയ്യേണ്ടതായി വരുമെന്ന് മുൻകൂട്ടിപ്പറയുകയാണ്. കഴിഞ്ഞ തവണ ചെയ്തതുപോലെ എല്ലാവരുമായി ആലോചിച്ച് വലിയതോതിലുള്ള ഇടപെടൽ അതിന്റെ ഭാഗമായി ഉണ്ടാകണമെന്നാണ് ഉദ്ദേശിക്കുന്നത്. ആ പരിപാടിയിൽ വിദ്യാലയങ്ങൾക്കു ഊർപ്പേടേണ്ടതുണ്ട്. ഈ മാസങ്ങൾ വിദ്യാലയങ്ങളെ ഊർപ്പെടുത്താൻ പറ്റുന്ന സമയമല്ല, വിദ്യാലയങ്ങളെക്കൂടി അതിന്റെ ഭാഗമാക്കി അണിനിരത്തേണ്ടതുണ്ട്.

മയക്കുമരുന്ന് ഇന്ത്യയിലേക്ക് എത്തുന്നത് ഏതുവഴിയാണ്? രാസമരുന്ന് ഇവിടെ ഉൽപാദിപ്പിക്കപ്പെടുന്നതല്ല, ഇറക്കുമതി ചെയ്യപ്പെടുന്നതാണ്. കേന്ദ്രഗവൺമെന്റ് രാജ്യസഭയിൽ ഈ വിഷയത്തെക്കുറിച്ച് നൽകിയ മറുപടിയിൽ കേരളത്തിലുള്ള ഒരു തുറമുഖത്തെയും പരാമർശിച്ചിട്ടില്ല. അതിൽ പറഞ്ഞിരിക്കുന്നത് കേരളത്തിനുപുറത്തുള്ള തുറമുഖങ്ങളാണ്. കേരളത്തിലെ തുറമുഖങ്ങളിൽ ഇവ ഇറക്കിയാൽ ഇവിടെയുള്ള റോഡിലേക്ക് ഇറങ്ങാൻ അനുവദിക്കില്ലെന്ന് അവർക്ക് നന്നായി അറിയാം. അതുകൊണ്ട് ഇത്തരം മയക്കുമരുന്നുകൾ മറ്റ് തുറമുഖങ്ങളിലാണ് ഇറക്കുന്നത്, അവിടെനിന്നും കേരളത്തിലേക്ക് എത്തിക്കുകയാണ്. സർക്കാരും സമൂഹവും ഒന്നാകെ

ഒറ്റക്കെട്ടായി നിന്നുകൊണ്ട് മയക്കുമരുന്നെന്ന് എന്ന മാതൃക വിപത്തിനെ  
 തുടച്ചുനീക്കുക എന്നതാണ് ഈ ഘട്ടത്തിൽ ചെയ്യേണ്ടത്. ഈ വിഷയത്തിൽ  
 ഒരുമമാത്രമെ ആവശ്യമുള്ളൂ. കക്ഷിരാഷ്ട്രീയത്തിന്റേതടക്കം ഒരുതരത്തിലുമുള്ള  
 അഭിപ്രായ വ്യത്യാസവും ഇക്കാര്യത്തിൽ ഉണ്ടാകേണ്ടതില്ല. സർക്കാർ  
 സ്വീകരിക്കുന്ന നടപടികളിൽ ഏതെങ്കിലും തരത്തിലുള്ള കുറവുകൾ  
 ഉണ്ടാകുന്നുവെന്ന് കാണുകയാണെങ്കിൽ അത് ചൂണ്ടിക്കാണിക്കാം.  
 തിരുത്തേണ്ടതായ കാര്യങ്ങളുണ്ടെങ്കിൽ തിരുത്തുന്നതിന് സർക്കാർ  
 എല്ലായ്പ്പോഴും സന്നദ്ധമാണ്, ഇതിൽ യാതൊന്നും മറച്ചുവയ്ക്കാനില്ല. നമ്മുടെ  
 നാട്ടിൽ പലർക്കും മയക്കുമരുന്നെന്ന് കൈമാറുന്ന ഇടങ്ങളറിയാമെങ്കിലും അവരിൽ  
 പലരും ആ വിവരം പോലീസിനെയോ എക്സൈസിനെയോ  
 അറിയിക്കുന്നില്ലെന്നൊരു അവസ്ഥയുണ്ട്. അതിന്റെ ഭാഗമായി തങ്ങൾക്ക്  
 എന്തെങ്കിലും സംഭവിച്ചാലോ എന്നാണ് അവർ ചിന്തിക്കുന്നത്.  
 അതിനുവേണ്ടിയാണ് ഞാൻ നേരത്തെ സൂചിപ്പിച്ച ഫോൺ നമ്പറുള്ളത്.  
 അതിലേക്ക് മെസ്സേജ് അയച്ചാൽ മതിയാകും. പോലീസ് സ്റ്റേഷനിൽ  
 നേരിട്ടുപോയി പറയേണ്ടതില്ല. അതിന്റെയടിസ്ഥാനത്തിൽ ഉടൻതന്നെ നടപടി

സ്വീകരിക്കുന്നതാണ്. കുട്ടികൾ അരുതാത്ത വഴിക്ക് നീങ്ങുന്നില്ലെന്ന് ഉറപ്പുവരുത്തേണ്ട ഉത്തരവാദിത്വം കുടുംബത്തിനും പോലീസിനും മാത്രമല്ല, അത് സമൂഹത്തിന്റെതന്നെ ഉത്തരവാദിത്വമാണെന്ന് നമ്മൾ കാണണം. കുടുംബത്തിലും അതോടൊപ്പം സ്കൂളുകളിലും നല്ല ശ്രദ്ധയുണ്ടാകണം. അതിനുപുറമെ സമൂഹവും നല്ല രീതിയിൽ ശ്രദ്ധിക്കണം. പോലീസ്, തദ്ദേശസ്വയംഭരണ സ്ഥാപനം, രക്ഷാകർത്തൃസമിതി, അധ്യാപകർ, തദ്ദേശഭരണ പ്രതിനിധികൾ ഇത്തരത്തിലുള്ള സ്കൂൾ പ്രൊഡക്ഷൻ ഗ്രൂപ്പുകൾ ഏതൊക്കെ വേണമെന്നുള്ളത് പിന്നീട് നമുക്ക് നിശ്ചയിക്കാം. അങ്ങനെ ചില ഗ്രൂപ്പുകളുണ്ടാകണം. ജനവാസമേഖലകളിൽ ഓരോ മാസവും ഈ വിഷയം മുൻനിർത്തി പോലീസും റെസിഡൻസ് അസോസിയേഷനുകളും കൂടിയുള്ള യോഗങ്ങൾ ചേരണം. സ്കൂളുകളിൽ സ്റ്റുഡന്റ് പോലീസ് കേഡറ്റുകൾ ഇപ്പോൾ നല്ല രീതിയിൽ പ്രവർത്തിക്കുന്നുണ്ട്. അതിനെ ശക്തിപ്പെടുത്തണം. മയക്കുമരുന്നെന്ന് എന്നത് അതിമാരകമായ വിപത്താണ്. അതുസംബന്ധിച്ച് സഭ നേരത്തെ ഇവിടെ ചൂണ്ടിക്കാണിക്കുകയും ചർച്ച ചെയ്യുകയുമുണ്ടായി. താമരശ്ലേരിയിലുണ്ടായ ഈ വിഷയം പരിശോധിക്കുമ്പോൾ യഥാർത്ഥത്തിൽ

മദ്യമോ മയക്കുമരുന്നോ മാത്രമല്ല അതിന്റെ കാരണമെന്നത് വളരെ ശ്രദ്ധയോടെ കാണേണ്ട കാര്യമാണ്. ചില സംഭവങ്ങളിൽ കൊലയാളികളിൽ മദ്യമോ മയക്കുമരുന്നോ കാണുന്നില്ല. കൊലയാളി എന്നേ പറയാൻ സാധിക്കുകയുള്ളൂ. വളരെ ഒതുങ്ങിയ സ്വഭാവക്കാരനായിരുന്ന ആൾ പിന്നീട് കൊലയാളിയായി മാറുന്ന നിലയുണ്ടാകാറുണ്ട്. അത്തരം വിചിത്രമായിട്ടുള്ള അനുഭവങ്ങൾ ഉണ്ടാകുന്നുണ്ട്. എന്തുകൊണ്ടാണ് അങ്ങനെ വന്ന് ഭവിക്കുന്നതെന്ന് പ്രത്യേകമായി പഠിക്കേണ്ട കാര്യമാണ്. ഈ സ്ഥാനത്തിരുന്നുകൊണ്ട് എനിക്ക് പറയാൻ സാധിക്കുന്നതല്ല. കാരണം മറ്റൊരു മനോഭാവം തരുന്നുവെന്ന് തോന്നലുണ്ടാകും. പക്ഷേ സമൂഹത്തിൽ എന്താണ് സംഭവിച്ചുകൊണ്ടിരിക്കുന്നതെന്ന് നമ്മൾ പ്രത്യേകം പഠിക്കണം. ഇത്തരം സാമൂഹ്യ പ്രവണതകൾക്ക് സാമൂഹ്യശാസ്ത്രപരമായ ചികിത്സ ആവശ്യമാണ്. രോഗം എന്താണെന്ന് തിരിച്ചറിഞ്ഞാൽ മാത്രമേ ചികിത്സ ഫലപ്രദമാകൂ. ഈ തലമുറയിൽ ലോകത്തെവിടെയുമുള്ള സമൂഹങ്ങളെ ബാധിച്ച പൊതുവായ ചിലരോഗങ്ങളും രോഗ ലക്ഷണങ്ങളുമുണ്ട്. ശാസ്ത്രീയമായ സമീപനത്തിലും അതിന്റെ ഭാഗമായുള്ള മറുമരുന്നുകളും ഉപയോഗിച്ചുകൊണ്ട് മാത്രമേ നമുക്ക്

ഈയൊരു ഘട്ടം മറികടക്കാൻ കഴിയുകയുള്ളൂ. ഇന്ന് തുറന്ന വിപണിയുടെ എല്ലാവിധ സൗകര്യങ്ങളും സാധ്യതകളും പ്രയോജനപ്പെടുത്തിക്കൊണ്ടാണ് പുതിയ തലമുറ വളരുന്നത്. കമ്പോളം നിശ്ചയിക്കുന്ന ഒരു മധ്യവർഗ്ഗ ഉപഭോക്തൃ ജീവിതക്രമമാണ് പൊതുവിൽ പലരെയും നയിക്കുന്നത്. അണുക്കുടുംബങ്ങൾ, സാമൂഹ്യബന്ധമില്ലായ്മ ഇതെല്ലാം നമ്മുടെ കാലത്തിന്റെയൊരു പ്രത്യേകതയാണ്. നാല് ചുവരുകൾക്കുള്ളിൽ തളയ്ക്കപ്പെട്ട നിലയിൽ ജീവിതം ജീവിച്ചുതീർക്കുന്നവരാണ് പലരും. കുഞ്ഞുങ്ങളുടെ കാര്യത്തിൽ വളരെ കുറുകരമായ സമീപനമാണ് നാം സ്വീകരിക്കുന്നത്. വേലികെട്ടി വളർത്തുന്ന ഒരു പ്രവണത ചില രക്ഷിതാക്കളെങ്കിലും കാണിച്ചുകൊണ്ടിരിക്കുകയാണ്. ചിലരല്ല, പലരുമെന്ന് പറഞ്ഞാലും അതിൽ തെറ്റുണ്ടാകില്ലെന്നാണ് തോന്നുന്നത്. അങ്ങനെയൊരു മനോഭാവം വളർന്നുവരികയാണ്. അതോടൊപ്പം വലിയരീതിയിൽ പണം മുടക്കി പ്രൊഫഷണൽ വിദ്യാഭ്യാസ സ്ഥാപനങ്ങളിലേയ്ക്കുള്ള കോച്ചിങ് ചെറുപ്രായത്തിലേ തുടങ്ങുകയാണ്. ആ ലക്ഷ്യത്തോടെയാണ് നല്ലറി ക്ലാസ്സുകളിലടക്കം കുട്ടികളെ ചേർക്കുന്നത്. അതിലൂടെ കുട്ടിയുടെ കുട്ടിത്തം



ഇല്ലാതായി പോകുകയാണ്. അതാണ് സംഭവിക്കുന്നത്. കുഞ്ഞുങ്ങൾക്ക്  
മാനസികോല്ലാസത്തിനുള്ള സമയമോ സാഹചര്യമോ ഉണ്ടാകുന്നില്ല.  
വൈകുന്നേരങ്ങളിലെ കുളിക്കളങ്ങൾ, സൗഹൃദകൂട്ടായ്മകൾ തുടങ്ങിയവയൊക്കെ  
നിഷേധിക്കപ്പെട്ട എത്രയെത്ര കുട്ടികൾ നമ്മുടെയെല്ലാം  
കൺമുന്നിൽതന്നെയുണ്ട്. നമ്മളെല്ലാം ഈ മണ്ണിൽ ജീവിക്കുന്നവരാണ്.  
അങ്ങനെയുള്ള എത്ര കുട്ടികളുണ്ട്? ഓൺലൈൻ ഗെയിമിന്റെ പിന്നിൽ വലിയ  
ഘടയശൂന്യതയില്ലേ? വല്ലാത്തൊരു മാനസികാവസ്ഥയിലേയ്ക്ക് അവർ  
എത്തിപ്പെടുന്നു. സാമൂഹ്യബന്ധങ്ങളുടെ ഊഷ്മളത തീർത്തും  
അന്യംനിന്നുപോകുന്നു. ഇതൊക്കെയാണ് നാം ആലോചിക്കേണ്ടത്.  
അരാഷ്ട്രീയത എന്നത് ഗൗരവമായി പരിശോധിക്കേണ്ട ഒരു വിഷയമാണ്.  
കാരണം വിദ്യാർത്ഥികൾ സർക്കാർ സ്ഥാപനങ്ങളും എയ്ഡഡ് സ്ഥാപനങ്ങളും  
ഉൾപ്പെടെ പല സ്ഥാപനങ്ങളിലാണ് പ്രവർത്തിക്കുന്നത്. അവിടങ്ങളിൽ  
വല്ലാത്തൊരു അരാഷ്ട്രീയത വളർന്നുവരുമ്പോൾ കുട്ടികളിൽ ചെറുപ്പം മുതൽ  
ഉണ്ടാകേണ്ട ജനാധിപത്യസംസ്കാരം ഇല്ലാതെ വരുന്നുണ്ട്.

സീനിയർ, ജൂനിയർ തർക്കങ്ങൾ, വിഭാഗീയത, ഗ്യാങ്ങ് സംഘർഷങ്ങൾ, മയക്കുമരുന്ന് കൈമാറ്റങ്ങൾ, പ്രാദേശിക വികാരത്തിലൂന്നിയ സംഘട്ടനങ്ങൾ ഇടങ്ങിയവ ഏറിയകൂറും നടക്കുന്നത് അരാഷ്ട്രീയ കാമ്പസുകളിലാണ്. അതാണ് നാം ശ്രദ്ധിക്കേണ്ടത്. സാമൂഹ്യ പ്രതിബദ്ധതയില്ലാത്ത ഒരു പുതുതലമുറയെ രൂപപ്പെടുത്തുന്നതിനാണ് ഇത് ഇടയാക്കുന്നത്. സാമൂഹ്യബോധവും രാഷ്ട്രീയ സാക്ഷരതയുമുള്ള കാമ്പസുകളാണ് നമുക്കാവശ്യമായിട്ടുള്ളത്. എങ്കിൽ മാത്രമെ അരാജക പ്രവണതകളെ തടയാനാകുകയുള്ളൂ. അതിന് കുട്ടികൾ കാമ്പസുകളിൽ സാമൂഹ്യ പ്രശ്നങ്ങൾ ചർച്ച ചെയ്തതന്നെ പോകണം. വിദ്യാർത്ഥി സംഘടനാ പ്രവർത്തനങ്ങൾ ശക്തമായിട്ടുള്ള കാമ്പസുകളിൽ അവർ തമ്മിലുള്ള തർക്കങ്ങളൊക്കെയുണ്ടാകുമെങ്കിലും ഇത്തരം അരാജക പ്രവണതകൾ താരതമ്യേന കുറവായിരിക്കും. വിദ്യാർത്ഥികൾ ജനാധിപത്യബോധം ഉൾക്കൊണ്ട് ശാസ്ത്രീയ കാഴ്ചപ്പാടോടെ വളരുകയെന്നതാണ് ഏറ്റവും പ്രധാനം.

നമ്മുടെ സമൂഹം നേരിട്ടുകൊണ്ടിരിക്കുന്ന ഗുരുതരമായ പ്രശ്നമാണ് നാം ഇവിടെ ചർച്ച ചെയ്തത്. ഇക്കാര്യത്തിൽ എല്ലാവരും ഒരേ വികാരമാണ് പ്രകടിപ്പിച്ചിട്ടുള്ളത്. ചില വ്യത്യസ്തതകളുണ്ടെന്നുള്ളത് ഞാൻ നേരത്തെ

പറഞ്ഞു. എന്നാലും അത് മാറ്റി നിർത്തിയാൽ ഒരേ വികാരമാണ് പ്രകടിപ്പിച്ചിട്ടുള്ളത്. ഇതിനെ നമുക്കൊരുമിച്ച് എതിർത്ത്.....

ശ്രീ. തിരുവഞ്ചൂർ രാധാകൃഷ്ണൻ: സർ, ഒരു കാര്യം പറഞ്ഞോട്ടെ.

ശ്രീ. പിണറായി വിജയൻ: സർ, ശ്രീ. തിരുവഞ്ചൂർ രാധാകൃഷ്ണൻ ഒരു ചോദ്യം ചോദിച്ചു അടങ്ങുവെന്നാണ്. ആയിക്കോട്ടെ.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങയിൽനിന്ന് പോസിറ്റീവായ മറുപടി ലഭിക്കുമെന്നുള്ള പ്രതീക്ഷയിലാണ് ചോദിക്കുന്നത്. അങ്ങിവിടെ രണ്ടുമൂന്ന് കാര്യങ്ങൾ പറഞ്ഞു. ഇത്തരം പ്രവണതകൾക്കെതിരെ നമ്മുടെ സമൂഹം ചെയ്യേണ്ട കാര്യങ്ങളെക്കുറിച്ച് പറഞ്ഞു. അഡ്മിനിസ്ട്രേറ്റീവ് മെഷേഴ്സിൽ വളരെ കൃത്യതയോടുകൂടി കാര്യങ്ങൾ ചെയ്യണം. അഡ്മിനിസ്ട്രേറ്റീവ് മെഷേഴ്സിനകത്ത് എന്തൊക്കെ കാര്യങ്ങളാണ് ഗവൺമെന്റ് ചെയ്യാൻ പോകുന്നതെന്ന് വ്യക്തമാക്കിയാൽ അങ്ങയുടെ പ്രസംഗം ക്ലാരിറ്റിയുള്ളതാകും.

ശ്രീ. പിണറായി വിജയൻ: സർ, അഡ്മിനിസ്ട്രേറ്റീവ് മെഷേഴ്സ് ഇപ്പോൾ തന്നെ സ്വീകരിച്ചുകഴിഞ്ഞിട്ടുണ്ട്. തുടർന്നും സ്വീകരിക്കേണ്ടതുണ്ട്. മറ്റ് കാര്യങ്ങൾ ഈ ചർച്ച അവസാനിപ്പിക്കുന്നതിന്റെ ഭാഗമായി പറയാം. നമുക്ക്

ഒരേ മനസ്സോടെ ഒരുമിച്ച് ഇതിനെ എതിർത്ത് തോൽപ്പിക്കാൻ കഴിയണം. അതിനാവശ്യമായ എല്ലാ നടപടികളും സ്വീകരിക്കേണ്ടതുണ്ട്. സർക്കാരാണ് അതിന് മുൻകൈയെടുക്കേണ്ടത് എന്നത് ശരിയാണ്. സർക്കാർ മുൻകൈയെടുക്കും. ഇക്കാര്യത്തിൽ അധ്യാപകർക്കും രക്ഷിതാക്കൾക്കുമെല്ലാം വളരെ പ്രധാനപ്പെട്ട പങ്കുവഹിക്കാനുണ്ട്. യുവജനസംഘടനകളും വിദ്യാർത്ഥി സംഘടനകളും കൂടാതെ സിനിമാ-സാംസ്കാരിക മാധ്യമ മേഖലകളിൽ പ്രവർത്തിക്കുന്നവരും പൊതുവായി സമൂഹത്തിന്റെ പ്രശ്നങ്ങൾ ചർച്ച ചെയ്യുന്നവരും സാമൂഹ്യശാസ്ത്രജ്ഞരും രാഷ്ട്രീയ പ്രസ്ഥാനങ്ങളുമുണ്ട്. അങ്ങനെ എല്ലാവരെയുംകൂടി ചേർത്തുകൊണ്ടുള്ള വിശാലമായ ആലോചനായോഗം നടക്കണം. അതിന്റെ ഭാഗമായി കാര്യങ്ങൾ എങ്ങനെ മുന്നോട്ടുനീങ്ങണമെന്ന് തീരുമാനിക്കാം. അതോടൊപ്പം സർക്കാരിന്റെ ഭാഗമായി സ്വീകരിക്കേണ്ട നടപടികൾ ഞാൻ ഇവിടെ പറഞ്ഞുകഴിഞ്ഞു. അത് ഫലപ്രദമായി സ്വീകരിച്ചുപോകുകയും ചെയ്യും. നമുക്ക് ഒന്നായി നിന്നുകൊണ്ട് ഇതിനെ നേരിടാമെന്നാണ് എനിക്ക് പറയാനുള്ളത്.

മി. സ്പീക്കർ: ശ്രീ. രമേശ് ചെന്നിത്തല, അങ്ങയുടെ ഉപക്ഷേപം പ്രസ്

ചെയ്യുന്നുണ്ടോ?

ശ്രീ. രമേശ് ചെന്നിത്തല: ഞാൻ പ്രസ്സ് ചെയ്യുന്നില്ല.

(ഉപക്ഷേപം സഭ നിരാകരിച്ചിരിക്കുന്നു.)